





ټړون

خپلې قدرمنې، درنې او پښتنې مور ته!

چې د سر وېښته یې د سره اوښتون څپېړو او نادودو، زما د روزنې او سوکالۍ په هیله له وخته مخکې سپین کړه.

سريزه

الحمد لله رب العلمين و الصلوا و السلام علي خاتم الانبياء و المرسلين و علي آله
و اصحابه اجمعين.

اما بعد :

په نورو ژبو كي په تېره په عربي ژبه كي زموږ د قبلې (كعبې شريفي)،

مكې مكرمې، مدينې منورې او د حج د نورو سپېڅلو ځايونو د تاريخ او د حج د مناسكو په هكله ډېر كتابونه تاليف
سوي دي. عربي تاريخ پوهانو او د اسلامي نړۍ د نورو گوټونو عالمانو په دې هكله ډېرڅه كړي دي .

خو افسوس چي د پښتو ژبي زېرمه د مكې مكرمې او كعبې شريفي د متبرك تاريخ او احوالو له شتون څخه تر اوسه
بې برخي پا ته وه، چي په نتيجه كي موږ د خپلي قبلې او دغه ډېر ستر ديني، اسلامي منځي (مركز) له سوابقو او
پرهغې باندي د تېرو سوو حوادثو څخه نا خبره وو .

زموږ حاجيان چي به حج ته تلل له ځينو كسانو پرته د حج د مناسكو او د حج د مقدسو اماكنو څخه به يې ډېر لږ
معلومات درلودل، دا ځكه چي په پښتو ژبه د مكې، كعبې او د حج د تاريخ په هكله تر اوسه هيڅ كتاب نه وو ليكل
سوى. او په نورو ژبو زموږ ډېروگړي پوهيږي نه.

له دې امله به زموږ حاجيانو د حج د سپېڅلو اماكنو په باب د مخكنيو معلوما تو پرته د حج د مناسكو د يوه وړوكي
كتابگوټي له مخي حج كاوه. خو لكه چي پوهيږو يو عمل هغه هم د حج عبادت هله ډېر ښه خوندكوي چي سړى د
هغه له سر، حكمت او سابقې څخه ښه خبروي. او د يوه ځاى او اسلامي اثر زيارت هله ډېر په زړه پوري وي چي
سړى د هغه له سوابقو څخه بشپړ معلومات ولري .

له بله پلوه موږ هره ورځ په پنځه وخته لمونځونو او نورو عباداتو او چاروكي مخ پر قبله دريږو، خو حال داوي چي
له دې قبلې او د هغې د تاريخي څرنگوالي څخه ډېر لږ معلومات لرو چي داسي نه ښايي.

له فرهنگي لحاظه هم كه موږ د هر اسلامي هيواد يوه كتابتون يا كتاب پلورنځي ته ورسو، موږ به د كتابونو په
فهرست كي ارو مرو د مكې مكرمې د تاريخ او فضايو په هكله څو كتابونه ومومو، خو كه زموږ د هيواد كوم كتابتون
يا كتاب پلورنځي ته ورسو، موږ به په دې هكله هيڅ كتاب و نه مومو او كه وي هم به په نورو ژبو وي چي داسي هم
نه ښايي .

له دې خبرو پرته هر مسلمان ته په كار ده چي د مكې او كعبې، دغه راز د رسول ﷺ

د ښار مدينې منورې او نورو اسلامي مقدسو عبادتخايونو او آثارو د تېراو اوس مهال څخه د يوه کامل مسلمان په توگه بشپړ معلومات او مطالعه ولري .

نو د دې خبرو په پام کې نيولو سره او زموږ د پښتو خوږې ژبې د دغې بې بضاعتۍ له امله په تېره کله چې دغه خبري ماته په ځانگړې توگه په 1421 س. (سپوږميز) کال کې د حج په جريان کې جوتي سوې، نو ما وپتېيل چې د مکې مکرمې او په دغه مبارکه بقیه کې زموږ د سپېڅلې قبلي؛ کعبې شريفې تاريخ په پښتو روانه او آسانه ژبه وليکم .

خو بايد اعتراف وکړم چې ما ته ډېر ژرڅرگنده سوه چې زه د دغسې ډېردرانه کار د سرته رسولو واک او صلاحيت نه لرم. ځکه دا چارې پراخه مطالعه او ژور ليد غواړي چې زه له دې څخه بې برخې يم.

له بلي خوا زه او مکې شريفه ډېر سره ليري وو چې د دې کار د ترسره کېدو لپاره هلته تلل او راتلل هم څه آسانه کار نه وو. دغه راز د دې موضوع په هکله د کتابونو د برابرولو په اړه هم بايد وويل سي چې دا کار هم خورا ډېر ستونزمن دی. زموږ په هيواد کې په تېره په دغسې ناسمو شرايطو کې ترڅېړني د مخه د دې څېړنه ضروري ده چې د موضوع اړوند کتابونه چيري او څنگه په لاس راتلاي سي.

خو په هر ډول څنگه چې مي په دې هکله هوډ کړی وو، خپل همت مي له لاسه ور نه کړ؛ بلکې په تلاښ مي گوتي پوري کړې. لومړی مي د مکې مکرمې، کعبې شريفې او نورو مقدسو اماکنو په هکله د ماخذونو په تر لاسه کولو پيل وکړ، او بيا د هغو په مطالعه او څېړنه بوخت سوم، څو بالاخره مې وپتېيل چې د مکې مکرمې تاريخ وليکم، چې پای د لوی څښتن په عميم فضل او احسان دا دی د دې درانه او با ارزښته کار ترعهده را ووتلم. دلته زه بايد ومنم او اعتراف وکړم چې دا کتاب نه زما په پوهه بلکې د لوی خدای ﷻ په اراده بشپړ سوی دی. د کتاب د څرنگوالي په هکله بايد ووايم چې ما په دې کتاب کې د افسانوي او ضعيفو روايتونو له راوړولو څخه تر وسه وسه ډډه کړې ده. او خرافي او مبالغه آمیزه خبري مي نه دي پکښې راوړي. د کتاب د مصادرو په هکله بايد ووايم چې ما د دې کتاب په ليکلو کې له څلور ډوله آثارو څخه گټه اخستې ده :

لومړی د قرآن کریم آيتونه او د رسول ﷺ او اصحاب کرامو صحيح احاديث او ويناوي دي. دوهم هغه تاريخونه دي چې د لومړي لاس موادو په ډله کې راځي، کوم چې په مکې مکرمه کې د تاريخي پېښو په مهال او يا هغو ته په نژدې مهال کې په مکې مکرمه يا مکې ته په نژدې سيمو کې ليکل سوي دي. درېيم هغه تاريخونه دي چې په اوس مهال کې د مکې مکرمې يا د هغې د شا وخوا سيمو عربي مؤرخينو او نورو پوهانو د لومړي لاس منابعو پر بنسټ ليکلي دي. څلورم هغه آثار دي چې د موضوع په اړه ورڅخه استفاده سوې ده. لکه د تفسير، حديث، مناسکو، ادب او نورو علومو او فنونو معتبر کتابونه. دلته يوه خبره د يادولو وړده او هغه دا چې ما ډېرکوښښ کړی چې کتاب هرڅه

لنډ وليکل سي او حجم يې غټ نه سي. او څنگه چي دا يو معلوماتي کتاب دی که څه هم ما د خپلي پوهي سره سم تر بحث لاندې موضوعگاني د څېړني د ميتود او د تاريخ ليکني

د معاييرو سره سمې څېړلي دي خو د کتاب محتوا مې داسي راوړې چي د هرلږ لوستي د لوستني وړ سي. له دې امله تکرار په تکرار د کتاب په متن او يا د هغه په لمن ليک کي د مأخذونو تر ښوولو تېر سوم، ځکه که څه هم دا کار د تحقيق له اصولو او نورمونو سره سم کاردی، خو دلته يې يو د کتاب حجم زيا تاوه او بل د دغه ډول کتاب لوستونکو ته د مأخذ ذکرکول دوني ضروري نه برېښي. خو بيا هم په بېلو بېلو برخو کي د ضرورت له مخي ځيني مأخذونه ښوول سوي دي. البته بايد ياده کړو چي د دې کتاب په ليکلو کي د کتاب د وروستۍ برخي د ذکر سوو مأخذونو څخه د کتاب په ډېرو برخو کي گټه اخيستل سوې. که څوک غواړي چي د مکې مکرمې په هکله نوره مطالعه وکړي کېدای سي له دغو کتابونو څخه هغه چي د مکې په تاريخ پوري اړه ولري په لاس راوړي او مطالعه يې کړي .

له دغو مأخذونو څخه د امام ازرقی (رح) " تاريخ يا اخبار مکة " ، " سيراً ابن هشام " ،

د ابن جرير طبري، ابن خلدون او ابن کثير تاريخونه د مسعودي " مروج الذهب " ،

" سمط النجوم العوالي " او " شفاء الغرام " د لومړي لاس هغه آثار دي چي ما مستقيماً گټه ځني اخستې. يو شمېر نور اصلي مأخذونه هم سته چي متأسفانه زما لاسته رانه غل، لکه د علامه ابن ظهير القرشي " الجامع اللطيف في فضل مکا و اهلها و بناء البيت الشريف " ، د علامه

قطب الدين حنفي کتاب " الاعلام باعلام بيت الله الحرام " ، د مصر د ابراهيم رفعت پاشا " مرآة الحرمين " او د علامه بتوني " الرحلة الحجازية " . خو بايد ووايم چي د دغو کتابونو زيا تره برخي علامه محمد طاهر کردي په " تاريخ القويم " کي په بشپړه توگه را اخستي کوم چي د مکې مکرمې په هکله يوجامع کتاب دی او په درې ټوکه، شپږو برخو کي چاپ سوی او پر فهرستونو او تصويرونو سربېره څه د پاسه (3240) مخونه لري. زه د هغه او ځينو نورو کتابونو له متن څخه د دغو کتابونو له محتواو څخه مستفيد سوم. د مکې شريفي د تاريخ په اړه په اوس مهالو کتابونو کي همدغه " تاريخ القويم " ،

" تاريخ المکة المکرمه " ، " قصا و تاريخ الحضارات العربية " ، " تاريخ الحضارة العربية " ،

" خلاصا الکلام " ، " الدين و تاريخ الحرمين " ، " تاريخ ارض القرآن " او " الرحيق المختوم "

او نور دي، چي زما سره سته او ما مستقيماً استفاده ځنې کړې ده. دغه او د کتاب په پاڼي نور کتابونه ټول معتبر او موثق منابع دي .

په پانکي بايد ووايم چي دا کتاب ما صرف د پښتو او پښتنو د خدمت او د لوی څښتن د رضا لپاره ليکلی، نو له خپلو پښتنو او نورو پښتو لوستو وروڼو څخه په ډېردرناوی هيله من يم چي دا کتاب ترلاسه کړي او ويې لولي او ماته د خدای په دربار کي د بخښني او مغفرت دعا وکړي. البته زه پوهېږم چي زما په دې کار کي حتماً نیمگړتياوي سته، انسان له سهوي او خطا خالي نه دی که کوم ځای کومه غلطی را څخه سوې وي د خپلو نېکو او ښو اخلاقو له مخي يې تصحيح کړي او که ماته د دې کتاب د بشپړتيا په هکله د لوستونکوگټوري نظريې راوړسېږي زه به يې ډېر ممنون سم، او که خدای وکړه د کتاب په دوهم ځل چاپ کي به يې په پام کي ونيسو. خو د لوی څښتن له لويه درباره هيله من يم چي کتاب د حاسد او جاهل له بد ويلو وساتي، ما له اجر او ثواب څخه بې برخي نه کړي او په خپل عظيم فضل سره مي تر تېروتنو او گناهونو را تېرسي .

سبحان ربك رب العزآ عما يصفون و سلام علي المرسلين و الحمد لله رب العلمين .

عبد المالك " همت "

د 1382 لمریز کال د غوايي د میاشتي 23

د 1424 سپوږميز کال د لومړۍ خور 12

لومړۍ برخه: لومړني معلومات

2- جزیرا العرب

څنگه چې مکه معظمه د عربو د ټاپو وزمي یو ستر، لرغونی او سپېڅلی ښاردی او د دې ښار د تاریخ، مخکي او نورو په هکله معلومات د عربو او د هغو د ټاپوبي سره په ارتباط کي وړاندي کیږي. ځکه نو لازمه ده چې لومړی د عربو د ټاپو وزمگي او د هغو د اصل او نسب په هکله هم څه معلومات وړاندي سي.

د عربو ټاپوبی د طبیعي حدودو له مخې یوه لویه او پراخه ټاپو وزمه ده چې درو خواوو ته یې اوبه او یوې خوا ته یې وچه ده. خو عرب ورته جزیرا العرب (د عربو ټاپو) وايي. دغه ټاپو وزمه د آسیا د لویي وچگنگي په سهېل لوبډیز کي پرته ده چې د لمرخاته حد یې د فارس خلیج

(عربي خلیج) څخه پیل سوی، د عمان د سمندرگي په گډون د هند پر سمندر پای ته رسیږي. دغه هند سمندر د عربو د ټاپوبي پر ټولو سهېلي حدودو راگرځېدلی او د هغه پر لوبډیزو او شمالي برخو باندي ترسره سمندرگي (بحر قلزم) پوري رسیږي. او شمال لوري ته یې د سویز آبنا راځي. بیا یې شمالي حدود له هغې کرښې پیلېږي چې په سرکي یې غزه ده. دغه کرښه پرطبریه یا (مردار) سمندرگي تېریږي، د اردن د سیند ختیز ته رسیږي، بیا له دمشق څخه تېریږي، د فرات سیند ته غځېدلې او پرفارس خلیج پای ته رسیږي. البته د ځینو حدودو په هکله اختلافات هم سته.

د عربو ټاپووزمي ته نژدې هیوادونه د ختیز لخوا ایران، د سهېل لخوا هند، د لوبډیز لخوا حبشه، سودان او مصر او د شمال لخوا سوريه، الجزایر او عراق دي.

عربي ټاپووزمه پراخه مستطیل شکله مخکه ده چې سور یې د (1200) کیلو مترو، اوږدوالي یې د (2000) کیلو مترو په شاو خوا کي اټکل سوی دی. (تاریخ الحضارة العربیة الاسلامیة) او په قصاً و تاریخ الحضارات العربیة کي یې د هغې ټول مساحت درې ملیونه مربع کیلو متره ښوولی دی. د عربو د ټاپو وزمي لویه برخه وچه او بې کښته بېدیا ده، سیندونه نه لري خو لوی لوی غرونه لري چې له هغو څخه د اوبو چینې راوتلي او په ځینو برخو کي تالابونه اوڅاگان د مخکو ناوې (وادی) خړوبوي او شنې کوي. د دغې ټاپووزمي دننه د غرونو یوه لړۍ ده چې "سرات" ورته وايي. دغې لړۍ دغه ټاپووزمه پرلوبډیزاوختیزوېشلې ده. لوبډیزه برخه د سرات له لمنې څخه د سره سمندر گي ترلاندي برخي رسېدلې، ځکه نو د دغې برخي لاندي سیمي ته غور يعني ژوره یا کښته سیمه وايي. او څنگه چې دلته ډېره تودوبنه وي. له دې امله یې تهامه بولي. يعني د تندي ځای. ختیزه برخه یې لوړه او سرحدونه یې د عراق سره نښلي. ځکه نو دغې برخي ته نجد يعني لوړه مگځکه وايي. او د دغو دوو برخو په منځ کي چې کومه مخکه ده هغې ته حجاز يعني بېلونکې پوله وايي.

د عربو د ټاپو وزمي د زياترو برخو آب و هوا گرمه او وچه ده، خو ځيني برخي لکه طایف او نور پکښي سته چي د تودوښي په شپوکي يې هوا ډېره ښه او سره وي. ان چي د يخنی په موسم کي يې ساړه دې کچي ته رسيږي چي د غرونو پر سرونو يې واورې ليدل کيږي. لنډه دا چي د عربو ټاپووزمه داسي يوه ارشوده چي بېلې بېلې هواوي، موسموڼه او د ژوند بېل بېل ډولونه پکښي موندل کيږي او په دې ټاپو کي چي کوم وگړي اوسيږي د اروپا د وگړو څلورمه جوړوي .

3- عرب

عربو ته ولي " عرب " وايي ؟ دې پوښتني ته ډول ډول جوابونه ورکړه سوي دي. " عرب " له اعراب څخه مشتق (اخیستل سوی) دی، چي معنا يې ژبوري او د زړه د خبري څرگندونه ده. څنگه چي د عربو قوم ډېر ژبور او غړاندی وو، ځکه يې نو خپل نوم عرب کنښېښوی او نورو ته يې (عجم) يعني گونگي وويل:

د انسabo پوهان وايي: د دې ملك لومړی اوسېدونکی يعرب بن قحطان وو چي د يمن د عربو لومړی پلار دی، ځکه يې نو د دې ملك اوسېدونکو او دې ملك ته عرب وويل. خو دا بېخي د قياس او تاريخي معلوماتو مخالفه خبره برېښي .

د مخکپوهني (جغرافيې) پوهان وايي: د عربو د ملك لومړی نوم " عرباً " وو چي وروسته " عرب " سو. بيا د دغه ملك اوسېدونکي هم عرب وبلل سول، چي دا درسته خبره برېښي او تر اسلام وروسته هم دغه نوم پا ته سوی دی .

بل سوال دا دی چي دې ملك ته ولي عرباً ويل سوی دی ؟ اصل دا دی چي په ټولو سامي ژبو کي " عرباً " د بېديا مفهوم رسوي. په عبراني کي "عربا" بيا بيا او ډگر ته وايي او په خپله عربي ژبه کي د دې لرغوني مفهوم پاتي شوني سته، لکه چي د عرباً معنا بدويت دی او د باد يې او صحرا عربو ته تر اوسه هم دغه نوم کارول کيږي .

څنگه چي د عربو ملك زياتره يو بې اوبو او وچ بيا بيا دی، په تېره هغه برخه چي له حجاز څخه د عربو تر باد يې، شام او سينا پوري غځېدلې ده، ځکه نو د دې ملك نوم " عربا " ايسوول سوی او بيا د مهالونو په تېرېدو سره د دغه ملك اوسېدونکو ته عرب ويل سوي دي. په قرآن کريم کي د عربو ملك ته د عرب نوم نه دی کارول سوی. د حضرت اسماعيل ؑ د

اوسېدنې په يادونه کي دغه ملك ته " وادي غير ذي زرع " يعني بې کښته ناوه ويل سوې چي دا کټ مټ د عرب ژباړه ده. په تورات کي يې هم د اسماعيل ؑ د اوسېدو ځای " مدبار " بللی دی چي معنا يې ناودانه بېديا ده. او کټ مټ د عرب ژباړه او د " وادي غير ذي زرع " مترادف لفظ دی .

د عرب لفظ ترتولو د مخه د عیسیٰ تر زېږېدو (میلاد) زرکاله پخوا د حضرت سلیمان په وختو کې اورېدل سویدی او بیا په عامه توګه په عبراني، یوناني او رومي تاریخونو کې یاد سوي دي .

4- د عربو اصل او نسب

د اقوامو د تاریخ لیکونکو په اند عرب د سامي ټبر یوه څانګه ده او دا ټبر د حضرت نوح په یوه زوی " سام " اولاده ده. مورخینو عرب د نسلي پلوه درې ډلې ښوولي دي :

1- عرب باندې: یعنې هغه لرغوني عرب ټپۍ چې ګردسره له منځه تللي او د هغو په هکله ضروري تفصیلات هم په لاس نه سي راتلای ، لکه عاد، ثمود، طسم، جدیس، عُمَالقَه او نور .

2- عرب عاربة یا قحطاني عرب : دا د یمن اوسېدونکي دي چې د یعګرب بن قحطان له اولادې څخه دي، کوم چې په تورات کې یې د یارح بن قحطان اولاد بولي .

3- عرب مستعربه یا عدناني عرب: دا د حجاز، نجد او د هغو د شاوخوا سیمو عرب دي چې د عدنان نومي له نسله څخه دي او عدنان د حضرت اسماعیل په نسله څخه وو. دغه وګړي په (19) قبل المسیح پېړۍ کې په حجاز کې مېشت سوي دي. دوی ته " مستعربه " ځکه وایي چې د اسماعیل مورنۍ ژبه عربي نه وه. ده عربي له جرهمو څخه زده کړه، کوم چې یمني قبيله وه. " مستعربه " یعنې عرب سوی قوم.

د جنوبي جزیرې العرب یعنې د یمن اوسېدونکي د قحطان اولاد او د شمالي جزیرې العرب یعنې د حجاز، نجد، تهامي او نورو اوسېدونکي د عدنان اولاد په خپلو سیمو کې دونه ډېر سول چې بېلي بېلي قبیلې ځنې جوړې شوې .

قحطاني عرب تر اسماعيلي عربو ډېر د مخه په تمدن کې وړاندي تللي وه او په تېرو مهالونو کې یې سترې سترې واکمنۍ درلودې چې زیا تي مشهورې یې جَمِیر، کهلان

اوسبا وې. اسماعيلي عربو هم تر حضرت مسیح په مخه او وروسته ځیني نوم وتي واکمنۍ درلودې چې تر ټولو نامتو یې نبطي حکومت وو .

5- جده

څنګه چې جده اوس مهال زیا تره په سعودي عربستان کې د نړۍ د حج کوونکو لومړنۍ تم ځای بلل کېږي او په تاریخ کې ډېر ځلي د مکې اوجدې په هکله په ګډه څرګندوني سوي دي چې له دې امله هغې ته دحرمینو دروازه وایي. ځکه لازمه ده چې ددې ښار

په هکله څه وویل سي .

په 26 سپوږميز. کال کي چي حضرت عثمان ؓ له مدينې منورې څخه د عمرې لپاره مکې معظمې ته تشریف وړی وو، د مکې اوسېدونکو ورته وویل چي د شعيبې د بهرنيو تمځای (بندرگاه) چي د جاهليت له زمانې څخه کار ورځني اخیستل کېږي له مکې څخه ډېر لیري دی، نو ته د جدې پرساحل نوی تمځای ودان کړه. له دې امله حضرت عثمان ؓ جدې ته ولاړ او د بندرجوړولوځای یې وکتی او هلته یې د بهرنيو د تمځي جوړولو حکم ورکړ .

د مسلمانانو خليفه هلته په سمندرکي غسل وکړ او ويې فرمايل چي: "دا مبارکي اوبه دي."

او حاضرین یې هم غسل کولو ته وروبلل. په دې ډول د شعيبې پرځای جده د بگېرنيو تمځی وټاکل سو چي اوس یې د بهرنيو او الوتکو د یوه سترنړۍ وال تمځي (بندر) بڼه غوره کړې ده.

جده د سعودي عربستان یو ستر ښاردی چي پر " باب حرمین شریفین " سر بهره " عروس البحر الاحمر " (د سره سمندرگي ناوې) هم ورته وایي. مساحت یې تر (1250) کیلو مترو زیاتیري او تریوملیون زیات وگړي پکښي اوسي. تر 1980 ع. کال د مخه جده یو معمولي غوندي ښار وو، خو اوس دې ښار دونه پرمختگ کړی دی چي د امریکې او اروپا د ښارونو سره سیالي کوي. د دې ښارد سمندرپرغاړو باندې پاچهانو او لویو چارواکو لوي محلوته جوړکړي دي چي هغوي ته ماډرني تفریح گانې برابروي .

په جده کي نه یوازې ستري ودانۍ، پراخ سړکونه، ستر ستر پلونه، غټ اوستر بازارونه اولوی لوی خرڅلاوځایونه سته، بلکي فابریکې، تصفیه خانې، کالجونه، پوهنتونونه او دمدنیت نوري ډېري نخښي نښانې هم سته. د جدې په شاو خوا کي هرځای د تمدن او پرمختگ آثار ترسترگوکيږي. او د غیر الکولي مشروباتو لکه کوکاکولا، پیپسی کولا، د مېوو د اوبو اونورو

خوراکي شيانو، کارخانې په کارلوېدلي دي. البته هلته نړۍ وال هوايي ډگر او حج ترمینل هم سته. خو هلته د داسي صنعتونو داسي نخښه نسته چي د هیوادونو د پرمختگ لپاره په کار وي .

د جدې د سوابقو په هکله باید ووايو چي په شفاء الغرام کي وایي چي ابن جبیر په خپله سفرنامه کي ویلي دي چي: " په جده کي یو ځای وو چي په هغه کي یوه کلکه، پخه او لرغونې گمبته وه او ویل کېدل چي دا د بي بي حوا انا مخکي ته د راکوزېدو ځای دی."

او فاکهي په خپل " اخبار مکة " کې د حضرت ابن عباس په روایت وایي چي: " د حوا انا قبر په جده کي دی ". شفاء الغرام زیا توي چي: " په جده کي د حوا انا قبر یو مشهور ځای دی."

د ایران د مظفرالدین شاه قاجار د وختو یو چارواکي مهدي قلي خان هدايت (مخبرالسلطنه) دخپل 1321س. کال په یونلیک " سفرنامه مکة " کي وایي: " په جده کي د لیدلو وړ ځای زموږ د انا قبردی. دحوا انا قبرنه وو یو قیامت وو؛ پنځوس گامه اوږد دی د دغه قبر د سر او نو پربرابر یوه نیمه ورانه کوټه غوندي وه ". علامه محمد طاهرکردي په

تاریخ القویم کی د الرحلاً الحجازیاً د لیکوال علامه بتنونی له خولې د یوه اوږده بحث په ترڅ کې وایي چې د جدې په ختیزلوري کې د یوه کیلو متر په واټن د هغې د ختیزې دروازې په خوله کې، کومه چې "باب مکة" یې بولي، یو اوږد قبر دی چې (150) متره اوږد، یو متر لوړ او درې متره پلن دی او دغه د حوا انا قبر بولي. خو علامه کړدي او علامه بتنونی دواړه دا خبره نه مني او په دلایلو وایي چې دغه د حوا انا اصلي قبر نه دی او ځینو ټگمارانو د خرافات خوښو ناپوهانو څخه د صدقو ټولولو لپاره له ځانه جوړ کړی دی. و الله اعلم.

دوهمه برخه: د مکې مکرمې په هکله معلومات

6- مکة مکرمه

د عربو په ټاپو وزمه کې د اسلام د مقدس دین د راڅرگندېدو په مهال یو شمېر خپلواک ښارونه وه چې د ځانگړو سیمه ییزو چارواکو لخوا اداره کېدل. په دې ښارونو کې تر ټولو نوموتی د مکې ښار وو.

مکه د عربو او اسلام په پېښلیک کې سترځای او ارزښت لري، ځکه چې دا په ټوله ټاپو وزمه کې له سترو دیني مراکزو څخه باله سې او د نړۍ له گوټ گوټ څخه مسلمانان د حج او زیارت لپاره ورته را درومي او درناوی یې کوي.

د اسلامي هیوادونو دا محور او ملجاء ستر سوداگریز مرکز هم دی. خلکو یې هم د تاریخ په اوږدو کې په سوداګري کې ستره ونډه درلوده او اوس یې هم لري. له دې امله یې استوګن د نورو هیوادو له حال احواله ډګ پر خبر او د پراخ نظر خاوندان دي.

په مکة مکرمه کې حضرت محمد ﷺ زېږېدلی، پکښې اوسېدلی، قرآن پر نازل سوی، د نبوت اعلان یې پکښې کړی او دیارلس کاله یې خپل رسالت پکښې تبلیغ کړی دی.

که څه هم د مکې ټولو خلکو لومړی اسلامي بلنه و نه منل او د حضرت رسول ﷺ سره یې ښه نه کول، خو د مکې تر فتحې وروسته یې د اسلام په خپرولو او د اسلامي پوځ او دولت په قیادت او اداره کې ستره برخه واخیسته.

دا ښارداسې سپېڅلي ښار دی چې تراوسه په ټولو سیاسي تحولاتو او کورنیو او بهرنیو جنگ جګړو کې الهي قدرت، هغه او په هغه کې مقدس مکان (کعبه الله) د اغیارو له نیونې او بلوسۍ ساتلی دی.

خدای ﷻ د قیامت تر ورځې همدغسې، خوندي، ودان او ستر ولري آمین.

7- د مکې د نامه په هکله

مکې ته ځکه مکه وايي چې گناهونه له منځه وړي. او يا له دې امله مکه ورته وايي چې د لږو اوبو مځکه ده او اوبه جذبوي. قيل : سميت مکاً لانها تمک الذنوب، ای تذهب بها، وقيل: لقلأ مائها. يا له دې امله مکه ورته وايي چې له هره لوري وگرې ورجذبوي او وربولي. وقيل: لانها يؤمها الناس من كل مكان فكانها تجذبهم اليها. يا له دې امله مکه ورته وايي چې وگرې ازدحام پرکوي او يو له بله سره پوري وهي. يا له دې امله مکه ورته وايي چې هر څوک چې هلته ظلم وکړي له منځه يې وړي. و قيل: لانها تمكٌ ٌ من ظلم فيها، ای تهلکة. ياله دې امله مکه ورته وايي چې د جابرو واکمنو غرور اولويي له منځه وړي. وقيل : لانها تمک الجبارين: انتذهب نخوتهم .

8- د مکې شريفې نور نومونه

هدايا السالك وايي چې مکه شريفه خداى ﷻ په " بکه " بللې او د مکې هماغه د وگړو د ازدحام او يو له بله د سره پوري وهلو معنا يې ورته ليکلې ده. و سما ها الله تعالى " بکاً "، قيل: لازدحام الناس فيها تبك بعضهم بعضاً ای يدفع في زحماً الطواف. په تفسير کبير کي هم

د " بکې " معنا په پورته ډول کوي او وايي: " ځينو ويلي دي چې ما محمد بن علي الباقر وليد چې په مسجد الحرام کي يې لمونځ کاوه او ښځه يې د لمانځه تر مخه تېره سوه، نو وايي چې زه ورغلم چې منع يې کړم، مگر هغه وويل چې پرې يې ږده، ځکه مکه له دې امله " بکه " بلل سوې چې وگرې يو له بله ازدحام پکښي کوي؛ ښځه د نارينه د لمانځه تر مخه تېرېږي او نارينه د ښځې د لمانځه تر مخه تېرېږي، په دې ځاى کي دا چاري پروا نه کوي. "

په تفسير مظهرې کي وايي: " بکه " او " مکه " دواړه په يوه معنا دي، عرب " ميم " په

" ب " بدلوي، لکه " نبيط " او " نبيط " او " لازم " او " لازب " او " راتب " او " راتم ". خو ځيني عالمان بيا وايي: " بکه " " کعبې او يا د هغې سره د طواف ځاى ته وايي او " مکه " د مکې د

ښار نوم دى .

په تفسير کشف الاسرار کي وايي: " بکه د مسجد نبوي نوم او مکه د حرم نوم دى ". او امام فخرالدين رازي په تفسير کبير کي فرمايي: " شک نسته چې مراد له بکه څخه همدغه مکه ده. او د بکې د نامه يوه وجه دا بولي چې مکه د جابرانو مغزي ورماتوي او ظالم لا بده اراده نه وي پکښي کړې چې بيا يې غاړه ور پرې کړې وي او له لويې يې اچولى وي . "

همداراز په تفسير کبير کي د مکې بله معنا داسي کوي: " ځيني وايي چې مکه د مځکي په منځ کي پرته ده او د مځکي د چينو اوبه د مکې د لاندي څخه سرچينه اخلي. چې په دې توگه ټوله مځکه د مکې څخه اوبه اخلي . "

په تاريخ المک المکرمه کي محمد عبدالمعبود د علامه محمد طاهر کردي د تاريخ القويم په حواله ليکي چې: " د ابي قبيس او قعيقعان د غرونو تر منځ برخه بکه ده او کعبه د دغو دوو غرو په منځ کي واقع ده او مکه د همدغي مکې د

ښار نوم دی. د مکې معظمې نور ډېر نومونه هم دي چې له هغو څخه ډېر مشهور یې: "ام القرى" او "بلد الامین" دي کوم چې په قرآن کریم کې یې هم ذکر راغلی دی.

علامه طاهرکړدي په تاریخ القويم کې د مکې شریفې د دېرشو نومونو په هکله د قاضي ابوالبقاء بن ضياء الحنفي (رح) یو شعر نقل کړی او محمد عبدالمعبود په تاریخ المکالمکرمه کې وايي چې علامه جمال الدين محمد جارالله، په جامع اللطيف کې تردې زیات يعني (56) نومونه راوړي دي.

9- د مکې شریفې جغرافیایي موقعیت

د اسلامي تاریخي روایاتو له مخې رب العزت مکه مکرمه د مخکې د نورو برخو تر پیداکولو دوه زره کاله د مخه پیدا کړېده. (دکعبې شریفې د پیداکېدو په اړه د دې کتاب په

[93] مخ کې تر [58] سرلیک لاندې مفصلي خبرې سوي دي). په تاریخ المکالمکرمه کې وايي چې مکه مکرمه د مخکې د مخ په منځ کې واقع ده، کومه چې د مخکې نو باله سي. ځکه نو مکې ته "ام القرى" وايي او دا مخکې د بیت المعمور سایه ده. علامه طاهرکړدي لیکي چې مکه مکرمه د نړۍ زړه او د مخکې منځ دی. او کعبه شریفه په مکه شریفه کې داسې نقطې ته ورته ده کومه چې د یوې دایرې په منځ کې وي.

دغه مقدس ښار د طول البلد په 39 درجو، 39 دقیقو او 30 ثانیو او د عرض البلد په 21 درجو، 25 دقیقو کې پروت دی او د سمندر له سطحې څخه (330) متره لوړ دی. د مکې ښار په یوه تنگه ناوه کې واقع سوی چې چارچاپېر یې غرونو طبیعي دېوال پر راگرځولی دی.

10- د مکې څلور خوا وي

په تاریخ مفصل اسلام کې لیکي چې: "مکه د عربستان د رېځستاني ټاپو وزمې په لوېديز پلوكې پرته ده چې شمال ته یې مدینه منوره، ختیز ته یې نجد او ریاض، جنوب ته یې یمن او لوېديز ته یې جده او سور سمندر موقعیت لري".

د مکې د ښار په هکله محمد بن هوقل په کال 331 س. کې لیکلي: "د مکې ښار د شمال څخه تر جنوب پورې په اوږدو د معلا (د جنت المعلی د مقبرې) څخه تر مسفلې پورې، درې میله او د جیاد له لاندنۍ برخې څخه د قعیقان غره تر شا پورې په بره، دوه میله دی.

دغه راز علامه محمد لبیب البتنوني (رح) په 1329 س. کال کې د مکې د ښار حدود

د شمال څخه تر جنوب پوري په اوږدو درې كيلو متره او له ختيز څخه تر لوېديز پوري په بره د ابي قبيس له غره څخه د قعيقان تر غره پوري يو نيم كيلو متر ليكلي دي .

تاريخ المكا المكرمه ليكلي چې د انسايكلو پيډيا اف برتانيكا د 1977 ع. كال په ايډېشن كي يې د مكې مكرمې ټوله رقبه (ارشو) لس مربع ميله ښودلې ده .

خو دې متبرك ښار د سعودي واكمنۍ په مهال ډېره پراختيا موندلې او اوس لا نور هم مخ پر ترقی او لا زياته وداني روان دی .

11- د مكې اوبه

په مكه كي د سيندونو او ولو رواني اوبه نسته او ټولي اوبه د مخكي له دننه څخه راباسي. د دې ځای خلكو له ډېره پخوا څخه تر اسلام د مخه او وروسته د مكې په اړتيا وړځايونوكي ځاگان كيندلي وه او د چښنگ اوبه به يې ځني رايستلې. د اسلامي خلافت له لومړيو څخه ځينو خلفاوو او نورو په مسجد الحرام او عرفات كي د چښنگ د اوبو د برابرولو لپاره كوښښونه كړي دي. په دې لړ كي يو وخت خالد بن عبدالله القسري د سليمان بن عبدالملك په امر هغو خوږو اوبو ته چې د ثبير د غره له لمني د " ثقبه " نومي ځای څخه راوتلې، حوض جوړ كړ او د هغه اوبه يې د رصاص د نلونو په ذريعه مسجد الحرام ته و رسولې، چې د مقام ابراهيم، حجر اسود او زمزم څا په منځ كي جوړ سوي حوض ته د فواري په بڼه تو يېدلې.

كله چې دا كار سرته ورسېدى خالد القسري لوى خيرات وكړ، اوبان يې حلال كړه، غوښي يې پر خلكو ووېشلې او عامه مېلمستيا يې هم خلكو ته وركړه. بيا يې خلك د جماعت لمانځه ته راوبلل، كعبې ته نژدې پر منبر وختی، د خداى تر حمد او ثنا وروسته يې وويل : " اى خلكو ! خداى ته حمد وواياست او هغه امير المؤمنين ته چې تاسي يې د تروو اوبو پر ځای په خوږو اوبو اوبه كړاست د عا وكړئ ". تاريخ ليكونكي وايي چې مراد يې له تروو اوبو څخه د زمزم اوبه وې. خو د دغو اوبو چښلو ته چا زړه نه ښه كاوه او د زمزم د اوبو پر چښلو به لا زياته گڼه گڼه وه. كله چې خالد دا حال وليدى د يوې خطبې په ترڅ كي يې د مكې خلك له دې امله ملامت كړه. بيا خالد له حوض څخه اوبه د يوه نل په واسطه د صفا د دروازې سره د اودس تازه كولو ځای ته هم ورسولې. د بني اميه وو په پېر كي دغه حوض پر خپل حال پاته وو او كله چې خلافت بني عباسو ته ورسېدى، د مكې حاكم داود بن علي بن عبدالله بن عباس هغه وران كړ او دغه اوبه يې د مسجد الحرام د دروازې سره يوه حوض ته واړولې. چې په دې كار

خلك ډېر خوشحاله سول. وايي چې بيا د دغه حوض د اوبو پر نل باندي په كال 256 س. كي د هغه وخت د عباسي خليفه يوه چارواكي بشرا لخدم څه كار وكړ او په هغه كي د سمون په راوستلو سره يې بيرته د گټې اخيستنې وړ وگرځاوه .

په دې ډول ویلای سو چې د اوبو د نلونو لومړي رامنځته کوونکي د مکې مکرمې اوسیدونکي عرب دي او د اوبو د نل غځوني کار په دوی کې ديارلس سوه کاله پخوا تر سره سوی دی .

12- د زبیدې چینه

زبیده چې نوم یې اماّ العزیز وو او نیکه یې له نازه زبیده بلل، د ابي الفضل جعفر لور، د خلیفه منصور عباسي لمسی او د هارون الرشید د اکا لور اومېرمن وه. کله چې دا حج ته ولاړه ویې لیدل چې د مکې اوسېدونکي اوحاجیان د اوبو د لږوالي په سختو ستونزو اخته دي. نو په کال 194 س. کې یې په خپل ځاني لگښت د اوبو رسولو یوه ستره پروژه طرح کړه. هغې

د دې چارې د تر سره کولو لپاره ماهر انجنیران را غونډ کړه او د " طاد " د غره او د " کراء " د غره د لمنو د چينو څخه یې کار پیل کړ. چې پای د دې پروژې په پلي کېدو سره د ولو او تر مخکې لاندې سوبو له لارې د " طاد " اوبه مکې مکرمې او د " کراء " اوبه عرفات، د عرفات جبل الرحمت، مزدلفې او بالاخره په منا کې یوه لوی تالاب ته ورسېدلې .

" طاد " غرد مکې مکرمې څخه (35) کیلو متره لیرې شمال ختیز لوري ته د

مکې - طایف لویې لارې ته نژدې د " حنین " په ناوه کې پروت دی. د دغه غره د چینې اوبو د حنین د اوسېدونکو د کرکيلې مخکې او د خرما ونې اوبولې. زبیدې د مخه مخکې له خلکو رانیولې، اوبه یې پردغو مخکو بندي کړې او د خپلې جوړې سوي ولې له لارې یې مکې ته ورسولې .

د " کراء " د غره چینه له عرفات څخه (12) کیلو متره لیرې واقع ده. زبیدې د دغې چینې اوبه د " نعمان " د ناوې " اوجر " نومي ځای ته ورسولې او بیا یې له هغه ځایه تر عرفات لوړ د دوو غرونو په منځ کې تېرې کړې. د عرفات مخکې، جبل الرحمت، مزدلفې او پای یې په منا کې هغه تالاب ته ورسولې چې وروسته په " بئر زبیده " مشهور سو .

تاریخونه وايي چې پردې سترکار باندي د زبیدې یو زر اووه سوه زره مثقاله سره زرمصرف سول چې معادل یې یو ملیون اووه سوه زره د سرو زرو دیناره کیږي. کله چې دا کارونه پای ته ورسېدل انجنیرانو زبیدې ته د دې کار د لگښت لیکلی حساب وړاندي کړ، هغې چې دغه مهال د بغداد د دجلې د سیند پرغاړه په یوه ستره ماڼۍ کې ناسته وه، امر وکړ چې د حساب دغه ټول کاغذونه دي دجلې ته واچول سي. او ویې ویل چې ما دغه حساب د حساب ورځي ته پرېښود. که پرچا څه پاته وي، هغه د هغو دي او که د چا پر موږ څه پاته وي ور به یې کړو. بیا یې دغو کارکوونکو ته ښه انعامونه او سوغاتونه هم ورکړه. تردې وروسته

د " طاد " چینه په عین زبیده او د " کراء " چینه په عین عرفات مشهوره سوه .

وروسته بيا د نورو خلفاوو او امراوو لخوا د اړتيا پر مهال په دې ولو کي ډېر سمونونه راغلل. خو د اوومي هجري پېړۍ په وروستيو کي دغه اوبه د سيل د راتللو له امله بندي سوې، چې د مکې د ښار خلک له دې امله بيا د سختو ستونزو سره مخامخ سول. په تېره د حج په مهال د اوبو لېروالي تر دې کچي ورسېدې چې يو مشک اوبه به په لس دراهمه پلورل کېدې. دغه مهال د تاتارو د يوه پاچا سلطان ابو سعيد خداينده نائب السلطنه اميرچوپان عراقي خپل يوه اعتمادي سړي ته پنځوس زره ديناره ورکړه او په کال 726 س. کي يې بيا مکې مکرمې ته اوبه رواني کړې. خو دغه اوبه بيا له کال 930 س. څخه تر 970 س. پوري بندي سوې او خلک بيا له داسي سختو ستونزو سره مخامخ سول چې تقريباً درې لیتره اوبه به په يوه سره پونډ خرڅېدلې. حاجيانو به له ډيرو ليرو ځايوڅخه عرفات ته اوبه وړلې. په عرفات کي به بې وزلو حاجيانو بېله اوبو د بل شي سوال نه کاوه او يا به يې شتمنو ته له ډيرو ليرو ځايو څخه اوبه راوړلې .

علامه قطب الدين (رح) وايي چې په 930 س. کال کي په ليري ځاگانوکي هم اوبه وچي سوې. دی وايي : زه دغه مهال غټوکی هلك وم او د خپل پلار سره د عرفات پر ډگرو لاړوم. کله چې زموږ اوبه خلاصي سوې ما ډېري لري اوبه د سرو زرو په يوه دينار رانيولې او فقيرانو به له تندي چيغي وهلې او ويل به يې : " دغونه اوبه راکړئ چې حلق مې په لوند سي ". نو هغه وو چې د خدای ﷻ فضل وسو، نا بېره باران و اورېدی، سيلونه راغلل او خلکو د سيل اوبه وچېدلې او خدای ﷻ ته يې په ژړا وو وژړل .

بيا د دغو دوو ولو او چينو د سمون لپاره د سلطان سليمان عثماني لخوا د مکې له مجاورينو څخه يو ناظر د مصلح الدين مصطفى په نامه وټاکل سو چې په 931 س. کال کي په هغوکي اوبه رواني سوې. بيا دغه ناظر د دغو چينو د څارني لپاره د حکومت په پيسو تورمریان رانيول، د هغو د ژوندانه د لگښت مدرکونه يې ورته برابرکړل او د تل لپاره يې دې چاري ته وگومارل .

هغه يو وخت د دې کارد رپوټ ورکولو لپاره د سلطان سليمان پلازميني ته ورغی، خو له بده مرغه مکې ته د ستنېدو پرلار په کال 939 س. کي په سره سمندرگي کي ډوب او شهيد سو. کله چې په کال 970 س. کي دغه ولې بيا وچي سوې، سلطان سليمان د هغو د اساسي چارې

د موندلو لارښوونه وکړه. نو هغه وو چې د څو تنو پوهانو لخوا رايه ورکړل سوه چې د

عرفات واله دي سمه سي، کوم چې لگښت يې دېرش زره د سرو زرو ديناره اټکل کړي وو .

دغه مهال فاطمه خانم سلطان يا مهر ماه د سلطان سليمان مېرمني د دغه کار سر ته رسول پر خپله غاړه واخيستل .

هغه خپل يوه اعتمادي نفر ته چې ابراهيم بن طغري بردي دفتردار نومېدی تراټکل سوي لگښت زيات پنځوس زره د سرو زرو ديناره ورکړه او مکې ته يې ولېږی. هغه مکې مکرّمې ته په رسېدو سره د پوهانو او مخورو په سلا مشوره لومړی د څښلو د اوبو څو ځاگان پاک کړه او بيا يې د عرفات د ولې په سمون لاس پوري کړ .

هغه پردې سر بيره چې د دې کار لپاره څلور سوه مريان درلوده، څه د پاسه زرتنه نورکارگران، مهندسان، ځاګیندونکي، پښان، ترکانان او بنایان له مصر، بلاد الصعيد، شام، حلب او استنبول څخه ډلي ډلي د ډول ډول اسبابو، اوسپنو، پولادو، قلعيو او نورو سره راوغوښتل. او هري ډلي ته يې د ولې په کار کي د هغو ټک وړ وټاکي.

هغو داسي گڼل چې دا کار به تر يوه کال په لږ موده کي بشپړ سي، چې بيا به دوی د سلطان دربارته ورسې او ستر ستر منصبونه به وگتي. خو کله چې د دې ولې کار د زبیدې ترڅا پوري، يعني ترهغه ځايه پوري ورسېدی چې زبیدې نورکار پر پرې ايښي وو نو پوه سول چې پخوا تردې وړاندي کار نه دی سوی او زبیدې نورکار له دې مجبورېته پرې ايښی وو، چې د زبیدې له څا څخه تر هغي سوې پوري چې ترمځکه لاندې په ډبره کي کيندل سوې وه او د حنين د چينې سوې ته وزې، يو سخت غرگۍ واقع وو، چې د بنایانو په گزه دوه زره گزه اوږد وو، او په ژور والي هم بايد پنځوس گزه وهل سوی وای. چې دا کارناشونی برېښېدی، خو څنگه چې په دې کار پېل سوی وو، د عثماني ټولواکمنۍ د حيثيت د ساتلو له امله يې بيرته نه سواي پرېښوولای. نو هغه وو چې د غرگۍ شاوخوا يې لڅه کړه، بيا يې سل باره وچ بوټي د غرگۍ پر اووه گزه ساحه د پنځوسو گزو په لوړوالي واوډل او درسته شپه يې ولگول. خوڅنگه چې داور لمبې لوړې تلې پر ډبره يې ډبره لږ اغېزه کول. کارگرو به پستې سوي، ډبري په اوسپنو جلا کړې او بيا به د اورلگېدل تکرارېدل، څو بېخي په نژدې شاوخوا غرونو کي لرگي خلاص سول او له ليري ليري ځايونوبه يې ورته راوړل .

په دې کار کي ډېرشته ولگېدل، خلک په تنگ سول، د امير ابراهيم ټول هست و نيست،

مريان او خادمان پکښي ولاړل، خو ده پرله پسې دغسي له ستونزو ډک کار په خورا بېرې پرمخ بېوی او بې همتۍ ته بې لار نه ورکول، چې پای يې يو زوی په مصر کې د ده په نشتون کي وفات سو. بيا يې دوه غټوکي زامن د ډېرو مريانو سره مړه سول او پای خپله دی په دې کار کي د 974 س. کال د خدای تعالی د مياشتي پردوهمه وفات سو. بيا دې کار ته د جدې سنجق (پوځي مشر) اميرقاسم بيگ وټاکل سو او په همدغه 974 س. کال کي سلطان سليمان هم وفات سو، زوي يې سلطان سليم پاچا سو، او دې کار ته يې د مصر دفتر دار محمد بيگ نومی وټاکي. هغه هم په دې کار کي د ډېرو شتو ترښندلو وروسته په 976 س. کال کي وفات سو .

بياهماغه اميرقاسم بيگ دې کارته بېرته وټاکل سو. دی هم په دې کار کي په 979 س. کال کي مړ سو. بيا شيخ الاسلام قاضي حسين، د دې کار بشپړېده پرغاړه واخيستل. خو دی په پنځو مياشتو کي د دې کار په پایته رسېدو کي بريالی سو او ترلسو کالو شافه کارونو وروسته د عرفات د چينې اوبه د حنين په واله کي وبېهېدلې اود 979 س. کال

د میانې پر شلمه مې ته ورسېدلې. چې دغه ورځ خلکو ته د یوه سترجشن او اختر ورځ وه، چې په سترو او پرمینو مراسمو ولمانځل سو او د ترکیې دربار ته په تېره خانم سلطان ته په دې هکله زېږې ورکړه سو.

تاریخونه وايي چې پردغه لس کلن کار څه د پاسه پنځه لکه اووه زره د سرو زرو دیناره ولگېدل. تردې وروسته بیا هم په بېلو بېلوکلونو کې عثماني پاچهانو او نورو په دې واله کې بدلونونه او سمونونه راوستل. ان چې د تیري پېړۍ په وروستیو کې د دې ولې د سمون لپاره د بسپني ټولولو څو کمیټې وټاکل سوې. خو ملک عبدالعزیز په کال 1344 س. کې په خپل ځاني لگښت د دې ولې د سمون اساسي چاره وکړه او د هغې اوبه یې په نلونو کې مې ته ولېږدولې.

د سعودي عربستان حکومت د چنبلو اوبو په هکله نور هم ډېر کارونه کړي دي.

د مسجد الحرام دننه او دباندې او د مې مکرمې په هرلوري د زمزم او نورو اوبو نلونه او ذخیرې جوړې سوي او ملک فهد په خپل ځاني لگښت د حاجیانو لپاره د چنبلو د اوبو یوه خیراتي پروژه هم په کال 1404 س. کې ایجاد کړې چې د پلاستیک په بوتلونو کې یخي اوبه برابرې او پرحاجیانو وړیا وېشل کېږي.

13- د مې هوا

د مې هوا ډېره سوځنده او توده ده او لږ باران پکښې اوري، خو سره د دې کله کله د مې معظمې له غرو څخه د باران د اوبو ډېر ستر سيلونه راځي او ورانۍ پېښوي. د مې شریفې په هوا کې گړۍ په گړۍ مختلف بدلونونه راځي، له دې امله مکيان وايي: "خدانگه اویا هوا وي پیدا کړي چې نه شپېته یې په مکه او یوه یې په ټوله نړۍ کې ده." ډاکټرایچ. بي. خان لیکي: "دا ښار په داسې وچو غرونو کې راگړدی چې لوړوالی یې له (200) فټو څخه تر (600) فټو پورې رسېږي." ځینې وختونه د مې هوا په سړو کې (35) ډگري سانتي گراد او په تودوبه کې (50) ډگري سانتي گراد ته رسېږي. یعنې په یخني کې معمولي سارو وي او په تودوبه کې سخته تودوبه وي. دلته شپه او ورځ زیاتره یو شانته وي او ډېر فرق چې کوي نیم ساعت وي.

14- د مې وگرشمېرنه

محمد عبدالعبدود په تاریخ المکرمه کې وايي چې: علامه قطب الدین (رح) په کال 923 س. کې د دې سپېڅلي ښار د نارینه وو، ښځینه وو او ماشومانو شمېر دوولس زره تنه ښوولي دي. او علامه لیب بتونوي د څوارلسمې لېږديزې (هجري) پېړۍ په پیل کې دغه شمېره یو لک او پنځوس زره ښوولې ده، چې په هغو کې یې لس زره تنه

سليمانيه او افغانان بللي دي. علامه رفعت پاشا په 1309 س. كال كي د مكې مكرمې د اميريه مطبعي لخوا د يوې چاپ سوي جنتري په حواله دغه شمېره تر (120000) تنو زيا ته بولي.

دغه راز علامه طاهر كردي چې په 1400 س. كي وفات سوي دى، په خپل عصر كي د مكې د وگړو شمېر نيم مليون ښيي، خو وايي چې دا شمېره زما د گومان اواټكل له مخي ده. بله وروستۍ شمېره د مكې د اوسېدونكو تعداد شپږ لکه تنه ښيي .

15- مکه د امن، خوښيو او نعمتونو ټاټوبی

مکه په رشتيا چې د دنيا د عجايبو مخکه ده. خدای تعالي د خپل صنعت او قدرت ټول مظاهر په دې پاکه مخکه كي څرگند کړي دي. په نړۍ كي څونه بدلونونه راغلل، څو کعبه هماغسې په خپل ورځ ترورځي ډېرېدونکي قدرت او عظمت د مسلمانانو په لاس كي پاته ده او چې حضرت ابراهيم ؑ ويلي: "لويه څښتنه! ما په يوه وچه، بې اوبو او بې کښته ناوه كي د خپل اولاد يوه برخه ستا د درانه کور ترڅنگ مېشته کړېده، پروردگاره دا ما د دې لپاره کړېده چې دوی دلته ستا عبادت وکړي، نو ته د خلکو زړونه د دوی په تلوسه کړې او ته دوی ته د خوراک مېوې ورکړې، ښايي چې دوی شکروباسي". [قرآن کریم، ابراهيم: 127]

بې شکه چې پاک خدای ؑ د هغه دعا قبوله کړې او دا سپېڅلې ارشو يې د نړۍ د ټولو مسلمانانو قبله گرځولې، د نړۍ د گوټ گوټ څخه د ډول ډول آدابو، رسمونو، مذهبونو، لباسونو، رنگونو او ژبو درلودونکي په پاک نيت او پوره اخلاص او مذهبي اواسلامي ولولو ورته ور درومي او د کعبې چارچاپېر طواف کوي. او د خدای پاک حضور ته د خپل عبوديت او په خلوص او عبادت سره، د خدای ؑ خلافت تمثيل کوي، د خدای ؑ اطاعت ډېره ستره مظاهره کوي، د خدای ؑ شعايرو سترتوب او تقدس پرځای کوي، يو د بل له احوالو ځانونه خبروي اود اسلامي ورورولۍ مزي ټينگوي. او چې حضرت ابراهيم ؑ ويلي: "ای زما ربه! دا ښارد امن ښاروگرځوه او له اوسېدونکو څخه يې چې څوک الله ؑ او آخرت مني هغو ته هر ډول مېوې روزي کړه". [قرآن کریم، البقره: 126] بېشکه چې خدای ؑ د هغه دا ټولي دعاوي قبولي کړي، دا ځای يې د امن او امان داسي يوه ستره نمونه گرځولې چې نه د نړۍ کفارو څه په کړي نه د مسلمانانو بې اتفاقيو د هغه امنيت خراب کړی او نه داسي غلاوي او فسق او فساد پکښي سته، لکه د نړۍ په نورو سيمو كي چې ليدل کيږي .

اوسره د دې چې د مکې مخکه وچ دښتونه او غرونه دي، هلته يې د زمزم داسي اوبه پيدا کړي چې د دې دونه ډېرو کارولو سره سره هيڅ لږېده نه لري. هلته چې ډېري دي، پاکي او خوندوري اوبه ډېري دي. نه د چښتلو د اوبو کمی سته، نه د غسل او اوداسه د اوبو. هره خوا د چښلو د اوبو ډول ډول وسايل برابر اوچمتو سوي او هره خوا ډول ډول عصري تشنابونه او د اوداسه تازه کولو ځايونه سته .

سبحان الله ! د هر شي عجه پرېماني ده، د هر فصل ډول ډول، ښې ښې مېوې، د وگړو د هوسايي اوراحت ډېر عصري اوبڼه وسايل، پاكي او نظافت، پراخه او بشپړه علم او پوهه، ښه ښه پوهنتونونه او مدارس، د هر فن په ښكلي او ښه طباعت كتابونه، كتابتونونه او نور علمي او فرهنگي مراکز گرده خدای تعالی ﷻ هلته په پراخه پيمانه برابر کړي دي.

فلله الحمد .

16- نيوكه

پر دغسي ډاډمن امنيت او پرېمانو نعمتونو بايد شكر وكاږو. خوكه د دولت لخوا د شيانو پرييو، په تېره د حج په موسم كي، كنترول وای او لږ څه ارزاني هم وای ډېر به ښه وای. بل د مكې مكرمې او مدينې منورې ټول ماركيټونه د حج په موسم كي د غير اسلامي هيوادونو، په مصنوعاتو ډك وي او د دې مصنوعاتو د خورا ډېر خرڅلاو له دركه هغو ته ستري گټي په لاس ورځي، كاشكي د دولت لخوا پردغو اموالو بنديز لگېدلی وای او پرځای يې د اسلامي هيوادونو مصنوعات نندارې او خرڅون ته وړاندي سوي وای .

بله خبره چې ډېره د تاثر او خواشيني وړ ده، هغه د مسلمانانو د بې اتفاقيو خبره ده. په ظاهره خو ټول مسلمانان په گډه د كعبې طواف كوي، اما زړونه يې مذهبي بدگومانو او ډول ډول تعصباتو ډېرسره ليري كړي او په نفاق او كركو يې اخته كړي دي. سنيان نه وهابي مني، نه شيعه. وهابيان نه سني مني نه شيعه او شيعيان هم نه سني مني اونه وهابي ؟ كاشكي زموږ ديني عالمانو او سياسي لارښوونكو د دې كركو د ليري كولو او د (و اعتصموا بحبل الله جميعا و لا تفرقوا) په مقتضا د اسلامي واقعي يووالي لپاره څه رغنده او اغېزمن گامونه پورته كړي وای .

17- په مكه شريفه كي د اوسېدلو په هكله

د مكې شريفي د زيات او منلي فضيلت او درنښت له امله، هلته د خير او ثواب كارونه لكه طاعات او عبادات، روژې او صدقات او داسي نور ستر فضيلت او بركت لري. او كومي ښېگڼي او ثوابونه چې د عبادت په نتيجه كي له همدې مقدسي بقعې څخه د چا په برخه كيږي په بل ځای كي نسي كېداي. خو همدا شان په همدې مباركه خاوره كي گناه او خطا كول هم دغونه ډېره جزا لري او د خدای ﷻ د لوی قهر سبب كيږي .

ابن مسعود ﷺ وويل: بېله مكې شريفي په بل هيڅ ځای كي بنده په يوازي نيت سره د مخه تر عمل نه مواخذه كيږي او د خدای ﷻ دا قول يې تلاوت كړ ﷻ: و من يرد فيه بالحد بظلم نذقه من عذاب اليم [الحج: 25]

ژباړه : او هر چا چې په دغه (مسجد الحرام) كي په ظلم سره د بېلاری او كج روی اراده وكړه، نو موږ به په هغه دردناك عذاب وڅكو، يعني څوك چې په مسجد الحرام كي د بې لاری او كج روی كوم تمايل ښكاره كوي دهغه چا په نسبت چې دغه كار بل ځای كوي، سخته سزا به ورکړه سي.

يادونه:

که څه هم ځيني علمای کرام مسجد الحرام صرف دکعبې شريفي مسجد بولي، خو نور ډېر عالمان چې په هغو کي امام ابوحنيفه (رح) هم دی، په دې باور دي چې له مسجد الحرام څخه مراد د مکې ټول حرم دی. او دا خبره په خپله د قرآن کریم له څو آيتونو څخه هم ثابته سوې ده. دلته د جز له يادولو څخه کل مراد دی .

په تفاسيروکي وايي : په حرم کي الحاد په يوه قول د حرامو حلال بلل دي. او نورو ويلي دي چې د هرمنهې عنه تر سره کول ان د حرم خادم ته ښکښل هم الحاد دی. او ډېر عالمان پردې متفق دي چې په حرم کي د گناه اراده د عذاب د استحقاق موجب کيږي. هرڅوک چې پرته له حرمه بل ځای د گناه قصدوکړي که يې تر سره کړي سيئه يې پر ليکي، او که يې تر سره نه کړي جزايي نه ورته ليکي. مگرکه په حرم کي د گناه نيت وکړي که يې تر سره هم نه کړي جزايې ورته ليکي .

حضرت ابن مسعود ؓ فرمايلي دي: " که څوک په عدن کي نيت وکړي چې پلانی به په مکه کي وژنم، عذاب اليم به وځکي". ان چې مفسرين له اړتيا پرته قسم خوړل هم په حرم کي الحاد شمېږي. د حضرت عبدالله بن عمر ؓ په هکله روايت دی چې هغه دوې څېمې يوه په " حل " يعني د حرم له حدودو د باندې، او بله په " حرم " يعني د مکې په دننه کي درولي وې، که به يې خپلوکوروالاوو او خادمانو ته څه سخته خبره کول، نو د مکې د حرم بهرڅېمې ته به تې او هلته به يې ورته ويل. دا له دې امله چې ده داسي چاري الحاد بللې. حضرت ابن عباس ؓ به ويل: " احتکار او درواغ ويل په حرم کي د الحاد په منزله دي". همدا راز ابن عباس ؓ وايي: " که په برکيه نومي ځای کي اويا گناوي وکړم، ښه دي نه دا چې يوه گناه په مکه کي راڅخه و سي ."

له همدې بيړي به اصحابو ؓ ترحج او عمرې وروسته مکه پرېښوول. په تېره حضرت عمر ؓ به له همدې بيړي حاجيانو ته ترحج وروسته ويل: " ووځئ او خپلوخپلو وطنو ته ولاړ سئ ."

نو ته فکر وکړه چې په دې د فسق او فجور، حرام خورې، د منهياتو د ترويج او د لېو او لعب او فساد د وسايلو د نشر او خپرېدو په وخت کي به څوک، څنگه له گناه پاک په مکه کي واوسي ؟ دا چې په دې چارو کي د اخته کېدو او ککړېدو بېره وي، او دا چې په مکه کي اوسې او خپل وطن دي و ياديږي او په مکه کي دي زړه تنگ سي او په خپل وطن پسي کښنده وي، تردې دا ښه نه ده چې په دې مبارکه اړشو کي و نه اوسو؟ له دې امله ځينو سا لکانو ويلي دي : ښه دا ده چې اوسې په وطن کي او زړه دي په کعبه کي وي .

حضرت امام ابوحنيفه، امام مالک او نورو (رح) ښه ويلي دي چې په مکه کي اوسېدل مکروه دي. ملا علي قاري (رح) په المسلك المتقسط کي وايي : " دا خو امام ابوحنيفه (رح) د خپل مهال په نسبت داسي ويلي دي او که يې د دغي زمانې (د امام ملا علي قاري د زمانې - کوم چې د هرات وو او په کال 1014 س.کي په مکه کي وفات سو -)، د مکې د مجاورينو حال ليدلی وای، چې حرام خوري او د مکې تعظيم لکه څنگه چې ښايي نه کوي، حتماً به يې بېله

کومه شک او شېبې ويلي وای چې په مکه کې اوسېدل گړدسره حرام دي. نو ته فکر وکړه چې که امام صاحب زموږ په زمانه کې وای، څه به یې ويلي وای ؟

زما په نظر خو هرحاجي ته ښايي چې دا د حج يو څو شپې ورځې چې په مکه کې تېروي لا ډېرمحتاط اوسي او په هر قدم او هره شېبه کې پر ځان ډېر ډېر فکر وکړي او پام یې وي چې خدای مکره څه خطا ځني و نه سي. خدای ﷻ مو دي له خطا وساتي (آمین) همدا سبب دی چې ډېرو عالمانو او د خدای ﷻ د لاري سالکانو له ډېري بهري اوله ډېره احتياطه په مکه شريفه کې اوسېدلو ته زړه نه دی ښه کړی. دا چې د مکې شريفې اوسېدل د امام ابو يوسف او امام محمد اونورو (رح) په نزد مستحب بلل سوي، په دې کې خو هيڅ تردید نسته، (رسول ﷺ، ابوبکر صديق، بلال اونورو هلته د اوسېدو اود بگېرته د ورگرځېدو هيله کړې)، خو دا هغو کسانو ته دی چې په ځان ټينگ باور لري چې په مکه مکرمه کې خطا نه ځني صادرېږي او د مکې حق ور ادا کولای سي او صرف حسنات پکښې تر سره کوي. په دې صورت کې د دغسې نېکمرغو انسانانو هلته اوسېدل افضل د عباداتو دی او په دې ډول هلته اوسېدل په اجماع سره او بېله تردیده فوز عظيم باله سي.

18- د مکې مکرمې مواصلات

د سعودي عربستان مخابراتي شبکې خورا عصري دي. دغه هيواد د 1993 ع. کال د معلوماتو له مخې 1,46 ميليونه ټيليفونونه لري. په دغه هيواد کې کورنی ارتباط د مايکرو ويف راډيو ريلي، کاکسل کېبل (Coaxial) او فايبر-اوپټيک کېبل (Fiber-Optic Cable) له لاري نيول کېږي. سعودي عربستان د بحرين، اردن، کويت، قطر، امارتو، يمن او سوډان سره د مايکرو ويف راډيو ريلي، دکويت او اردن سره دکاکسل کېبل او د جيبوتي، مصر او بحرين سره د اوبو لاندي کېبل (Submarine) له لارې اړيکي لري .

دغه هيواد په آرام اود هند په سمندرونو کې د انتلسات (5) د عربسات (يو) او د هند په سمندر کې د انمرسات (يو) د ستلايت مخکني سټېشنونه لري .

د راډيويي خپرونو مرکزونه يې : AM 13 – FM, 43- دي او د راډيوگانو شمېره يې په کال 1993 ع. کې پنځه ميليونه وه. د ټلويزيوني خپرونو مرکزونه يې په کال 1997 ع. کې

(117) او د ټلويزيونو شمېره يې په کال 1993 ع. کې څلور نيم ميليونه وه. تردې عمومي

معلوما تو وروسته به په ځانگړې توگه د مکې مکرمې د مواصلاتو او دغسې نورو تاگ سيساتو په هکله په راتلونکو پاڼو کې رڼا واچول سي.

19- د مکې مکرمې د پوست سیستم

د اسلام په تاريخ کي تر ټولو لومړی حضرت محمد ﷺ د نړۍ واکمنانو ته لیکونه ولېږل. بیا حضرت معاویه د پوست نظام جوړ کړ. په دغه پېر کي له یوه ځایه بل ځای ته د لیکونو د رسولو لپاره له غاترو، اسانو او خرو او کله ناکله له اوبانو څخه کار اخیستل کېدی چې پر تقریباً هر (23) کیلو متره واټن به ځانګړی ځای جوړ سوې وو، چې تر دغه ځایه به د یوه څاروي په ذریعه او بیا به تر بله ځایه د بل څاروي په واسطه لیکونه لېږل کېدل. مثلاً د مکې پوسته چې به یې جدې ته وړل د یوه څاروي په واسطه به یې تر (23) کیلو مترو مسافې پوري الشمیس (حدیبی) ته رسول. بیا به د بل څاروي په واسطه (23) کیلو متره نور وړل کېدل او بیا به بل وړل، ترڅو چې پر درو څارویو به یې تر جدې ورسول.

په ځینو ځانګړو مواردو کي به د لیکونو او پیغامونو د ژر رسولو لپاره د یو ډول ځانګړو روزل سوو ګوټرو څخه کار اخیستل کېدی. دغسې کوتري به ډېرې چټکې الوتې، لکه چې په یوه ورځ به یې تقریباً (5040) کیلو متره واټن واهه. د مکې او مدینې تر منځ (500) کیلو متره واټن دی. دغو ښارونو ته به دغو کوترو په یوه ورځ لس واړه لیکونه وپلای سواي. د دې کوترو بیه به ډېره جګه وه چې یوه به د سرو زرو د اوو سوو اشرفیو څخه نیولې تر زرو اشرفیو پلورل کېده او د هغو د دوو هګیو بیه به شل اشرفۍ وې. دغه کوتري به د خاصو وګړو لخوا روزل کېدې او په ډېرو ښو او هوا دارو ځایو کي به ساتل کېدې.

اوس اوس که څه هم نوو ساینسي ایجاداتو د دغو کوترو ارزښت له منځه وړی دی، خو بیا هم په ځینو لوېدیزو هیوادو کي د لرغونو توکو په څېر ساتل کېږي.

په مکه مکرمه کي د پوست رسولو نظام په عثماني پېر کي ډېر پرمختګ کړی وو. جدې، طایف، مدینې منورې او ځینو نورو ښارو ته به هره ورځ پوسته لېږل کېده. چې دا دود تر 1347 س. کال پوري روان وو. وروسته بیا د پوستې لېږلو چاري د موټرانو او بیا د هیواد دننه او د باندې ته د الوتکو په ذریعه تر سره کېدې.

په نوي پېر کي د پوستې او نورو مواصلاتي چارو نوی نظام "الاسعاف الخيري" رامنځته کړی دی. د مکې مکرمې د پخواني واکمن شریف حسین په دور کي پر لافافو د پوستي ټکټونو نښلول هم پیل سول. بیا په سعودي پېر کي د مکې شریفې لویه پوسته خانه په "القشاشیه" محله کي جوړه سوه. په 1379 س. کي یې هغه د جیاد د سیمې عماراً الاشراف ته ولېږدول، بیا یې له دې ځایه په "سوق المعلا" کي یوې ستري ماڼۍ ته ولېږدول.

په کال 1385 س. کي په مکه مکرمه کي پنځلس پوسته خانې په بېلو بېلو سیمو کي رامنځته سوي وې چې ډېرې مهمې یې په قشاشیه، جیاد، مسفله، شبیکه او جرول کي وې. د حج په ورځو کي په منا کي هم پوسته خانه پرانیستل کېږي. اوس اوس د دغو پوسته خانو شمېرنور هم زیات سوی دی.

20. په مکه مکرمه کې ټیلیگرام او ټیلیفون

په مکه مکرمه کې د ټیلیگرام او ټیلیفون آسانتیا د عثماني ترکیې د واکمنۍ په پېر کې رامنځته سوه. د شریف حسین په وخت کې په مکه مکرمه کې تقریباً (20) ټیلیفونونه د غټو دولتي چارواکو لپاره په کار لوېدلي وه. خو کله چې په 1343س. کې په حجاز کې سعودي حکومت ټینګ سو، د هیواد په هره برخه کې پرمختګ رامنځته سو، چې په دې لړ کې په هره دولتي اداره کې ټیلیفونونه هم په کار ولوېدل او تر کال 1358س. پورې تقریباً (5000) پایې ټیلیفونونه نصب سوي وه. اوس اوس د مکې په هر کور او دکان کې ټیلیفون سته. ډېر خلک ګرځنده ټیلیفونونه هم د ځانو سره ګرځوي، او په ډېرو ځایو کې وګړني ټیلیفون ځایونه هم په ډېرو عصري وسایلو سمبال په دې برخه کې خلکو ته آسانتیاوي برابرې. د حج د متبرکو امانو په شاوخوا کې هم د سکه اندازو ټیلیفونونو پر مختللي شبکې په کار اچول سوي دي.

21. د مکې مکرمې راډیو او ټلويزيون

علامه محمد ظاهر کړدي وايي: باید اعتراف وسي او د تاريخ په پاڼو کې درج سي چې د

سعودي راډیويي خپرونو رامنځته کوونکی، ملک سعود دی. کله چې دی لا ولیعهد وو په همدې نوي پېر کې په دې خبره باندي په پوهېدو سره چې راډیو د حکومت ژبه او د خلکو د شعور د وینولو او د هغو د ژوندانه د پرمختیا او د هغو د یوله بله اوبهرنۍ نړۍ سره د اړیکو د ټینګتیا ډېره ښه وسیله ده، نو د هغې د رامنځته کولو په فکر کې سو. د 1368س. کال په وروستیو کې چې د 1949ع. کال سره سمون خوري د عرفې د ورځې د سهار د رڼا په خپرېدو سره د لومړي ځل لپاره د مکې راډیويي خپروني پیل سوې او تر ټولو لومړي دا غږ ځني خپو رسو:

"هنا مکاً المکرمه... ایها المسلمون فی مشارق الارض و مغاربها... سلام الله علیکم من الارض الطاهره". یعني: "دا مکاً مکرمه ده... ای د نړۍ د لراو بر مسلمانانو... له دې سپېڅلي مخکې څخه تاسوته سلامونه لېرو."

دغې راډیو لومړي د یوې (3) کیلوواټه لېږدونکې (مرسلې) په وسیله خپرونې کولې.

د 1374س. کال د کوچني اختر د میاشتې پر 26 نېټه په مکه کې د "المديرية العامة للإذاعة و الصحف و النشر" په نامه اداره رامنځته سوه. په 1375س. (1955ع.) کال کې د مکې له راډیو څخه دنوي لس کیلو واټه مرسلې په واسطه خپروني پیل سوې او د دې ترڅنګ یې په سټډیوګانو کې هم سمون او پراختیا رامنځته سوه، چې په دې لړ کې دجدې د پخوانۍ سټډیو پرځای دوې نوي سټډیوګانې نصب سوې.

په کال 1377س. (1957ع.) کې د مکې راډیو ته یوه نوې پنځوس کیلو واټه مرسله په کار واچول سو ه او د دې سره سم د یوې بلي قوي (450) کیلوواټه مرسلې د نصبولو لپاره کار پیل سو. چې همدا اوس د مکې مکرمې راډیو د ډېرو قوي او پرمختللو مرسلو له لارې نړۍ والي خپروني کوي.

وايي: كله چې په نړۍ كې راډيويي خپروني پيل سوې او خلكو په سعودي كې راډيو گاني واخيستلې په هغود سندرو نيول په ډېره سختي سره منع وه. اوكه به چا له راډيو څخه سندري اورېدلې حكومت به تعقيبواوه او راډيو به يې ور ماتول. خو بيا په دې هكله كراركرار نرمښت راغی، څو چې خبره اوسني حال ته راوړسېده .

اما د ټلويزيون له لاري د لومړي ځل لپاره په كال 1378س. (1959ع.) كې په مصر كې خپروني پيل سوې او په سعودي كې د 1385س. كال په لومړۍ خور كې په مكه مكرمه كې ټلويزيون لومړنۍ امتحاني خپروني وكړې، چې بيا په ټوله سعودي عربستان كې دغه خپروني عامي سوې.

په دې وروستيو كلونو كې د سعودي عربستان د ټلويزيون دوه چينله او د راډيو (23)

سټېشنه، د حج پرمهال د حج په اړه اسلامي معلوماتي خپروني كوي، ځيني يې د حج د مناسكو بهير په ټوله نړۍ كې خپروي او (12) راډيو سټېشنه په بېلو بېلو بهرنيو ژبو، له هغو څخه په پښتو او دري هم نړۍ والي خپروني كوي. دغه راز د سعودي ټلويزيون او راډيو د حج په مهال د اسلامي او عربي هيوادو ټلويزيونونو او راډيو گانو ته هم خپل پروگرامونه لېږدوي .

22. په مكه مكرمه كې له موټرانو كاراخيستل

په كال 1340س. كې د لومړي ځل لپاره مكې مكرمې ته موټر ورغی. دغه موټر د هندوستان يوه مشر سوداگر د حجاز پخواني واكمن د مكې شريف حسين ته په سوغات كې وركړ. خو شريف حسين له هغه څخه ډېر لږ كار اخيستی، ځكه يو هغه د آس د سپرلۍ ډېر شوقي وو او بل دمكې شريفي تنگي او لوړي ژوري كوڅې د موټرچلولو ته نه وې جوړي .

په كال 1343س. كې چې ملك عبدالعزيز پرحجاز واكمن سو تر ټولو لومړی د حرمينو شريفينو سركونه پراخه او پاخه جوړ سول .

په 1346س. كې مكې مكرمې، مدينې منورې او جدې ته له لوېديزو هيوادونو څخه د موټرانو د واردولو لپاره يوه كمپنۍ پرانيستل سوه چې دا چاري وروسته ډېري پراخي سوې .

تر 1348س. كال وروسته په مكه مكرمه كې د موټرانو استعمال ډېر زيات سو چې ورسره سم كال په كال د حاجيانو شمېره هم مخ پر زياتېدو سوه .

په 1373 س. كې چې ملك عبدالعزيز وفات سو په مكه كې د اوښ او آس نوم لا نه وو او د ښار پرسړكونو په هرلوري كې گړندي گاډي تر سترگو كېدل. اوس هلته داسي كور په مشكل پيدا كيږي چې موټر دي نه لري او د ډېرو شتمنو كورنيو هر غړی ځانته موټرلري .

په پاڼي دا هم بايد ووايو چې اېرکنډيشنډ بسونه په کال 1398 س. کي په مکه مکرمه کي په کار ولوبدل.

23. د مکي مکرمې چاپ خوني

زموږ سپېڅلي کتاب قرآن کریم د لومړنځل لپاره په عربي تورو په کال 1113س. کي د آلمان په هامبورگ ښار کي چاپ سو، چې د دغه چاپ يو ټوک او س هم د مصر د قاهرې په

"دارالکتب العربیة المصریة" کي خوندي دی. بيا په کال 1516ع. کي قرآن کریم د ایتاليې په بندقيه ښار کي چاپ سو. تردې مهاله په اسلامي هیوادونو کي مطبعې نه وې، ځکه نو قرآن کریم هلته چاپېدی. کله چې په عثماني ترکیه کي د دریم سلطان احمد په وختو کي مطبعه په کار ولوبده. د ترکیې شیخ الاسلام په هغې کي د نورو کتابونو د چاپولو د جواز فتوا ورکړه خو د قرآن چاپول یې په هغې کي جایز و نه بلل. بيا عثماني دولت مطبعه بنده کړه. بيا چې لومړی سلطان عبدالحمید پاچا سو بیرته یې د مطبعې په کار اچولو ته اجازه ورکړه. بيا د لومړی سلطان محمود په وختو کي هغې ته ډېره پاملرنه وسوه او لومړی کتاب چې د ترکیې په آستانه کي چاپ سو "صاح جوهری" وو، چې په کال 1295س. کي یې د چاپ چاري بشپړې سوې.

په کال 1271س. کي د تونس امیر محمد پاشا بای هلته مطبعه په کار واچول. په کال 1698ع. کي په حلب کي مطبعه په کار ولوبده. د لبنان یوه ډېره پخوانۍ مطبعه "قزحیا" ده چې په 1733ع. کال کي تاسیس سوه او لومړی یې په سریاني او بيا یې په عربي تورو هم د چاپ کار ترسره کاوه. دغه رازد بیروت ډېره پخوانۍ مطبعه "الشویر" ده چې په 1733ع. کي یې د لومړنځل لپاره د داود ☐ مزامیر په چاپ کړه. د بیروت بله ډېره پخوانۍ مطبعه "القدیس جاورجیوس" ده چې په کال 1753ع. کي په کار ولوبده. بيا په کال 1822ع. کي په مالټا کي د امریکې یوه مطبعه په کار ولوبده چې بيا په کال 1834ع. کي بیروت ته ولیږدول سوه. په کال 1848ع. کي المطبعه الکاثولیکیا په بیروت کي تاسیس سوه چې لومړی یې په ډبرینو او بيا یې په حروفي تورو مواد چاپول. چې دا ترټولو لویه مطبعه ده، کومه چې په عربي، انگریزي، یوناني، سریاني، عبراني او ارمنستاني ژبو کتابونه چاپوي. په مصر کي د لومړی ځل لپاره په کال 1798ع. کي ناپلیون بوناپارت مطبعه نصب کړه. ناپلیون کوم چې پرمصر یې یرغل کړي وو په دغه مطبعه کي خپل فرمانونه او اوامر په عربي ژبه چاپول. دغه مطبعه چې "المطبعه الاهلیه" (ملي مطبعه) نومېدل په قاهره کي تر کال 1801ع. پوري له مصر څخه د فرانسویانو د وتلو تر مهاله وه. بيا تر (20) شلو کالو په مصر کي مطبوعاتي کار بندوو. څو چې محمد علي پاشا هلته واک ته ورسېدی، دغه مطبعه یې بیرته په کال 1821ع. کي فعاله کړه او په مطبعه بولاق ونومول سوه. ځکه چې وروسته هغه په بولاق نومي ځای کي نصب سوه او ترهڅه لومړی یې په کال 1822ع. کي ایتالویي - عربي قاموس چاپ کړ. دغه مطبعه تر نوي کالو زیاته فعاله وه. په عربي نړۍ کي دا ترټولو لویه مطبعه وه چې بيا په مطبعه الامیریآ ونومول سوه. او تر اوسه ډېر کتابونه په ډېر ښکلي قطع او صحافت چا پوي. پس له دې په مصر اونوره عربي نړۍ کي یو په بل پسې ډېري مطبعې راووتلې. د افغانستان لوی مفکر حضرت علامه سید

جمال الدين افغاني (رح) له هیواده وتلو ته ترمجورېدو وروسته امیر شیرعلي خان ته د اصلاحاتو یو پروگرام پرېښود. چې هغه د دغه پروگرام د پلي کولو پرېنست په کال 1287س. (1870ع.) کې د مصطفوي مطبعې په نامه یوه مطبعه د لومړي ځل لپاره افغانستان ته راوړل. چې بیا زموږ په هیواد کې د مطبوعاتو چاري ډېرې ښې پرمخ ولاړې. مگر له بده مرغه اوس زموږ د هیواد طباعتي چاري په ډېرو ابتدائي

وسایلو ترسره کېږي او زیاتره کتابونه مو په بهر کې چاپېږي، خو مکې مکرمې ته ترموږ ډېر وروسته په کال 1303 س. کې د حجاز والي عثمان پاشا نوري د لومړي ځل لپاره یوه وړه مطبعه راوړه او حرم شریف ته نژدې په جیاد محله کې یې په کار واچول. د عثمان نوري پاشا دغه مطبعه د مصر په مطبعه الامیریا پورې اړه درلوده او مطبعه ام القرى یې ورته ویل، چې بیا په سعودي پېر کې په نوو وسایلو سمبال سوه او په (مطبعه الحکومه) ونومول سوه. بیا په کال 1327س. کې شیخ محمد ماجد کړدي په خپله ځاني پانگه یوه مطبعه په الفلق محله کې په خپل کور کې د (المطبعه الماجدي) په نامه ودرول چې زېنت زیات کتابونه یې په طبع کړه. بیا په کال 1345س. کې شیخ محمد صالح نصیف په مکه مکرمه کې المطبعه السلفیه په کار واچول چې بیایې خرڅه کړه. دغه راز د طبع و نشر لپاره عربي شرکت په مکه مکرمه کې د المطبعه العربیه په نامه یوه مطبعه په کار واچول چې د (صوت الحجاز) جریده یې په چاپول، کومه چې بیا په (جریده البلاد السعودیه) ونومول سوه. بیا په کال 1373س. کې ځینو کسانو د مطابع الندوه په نامه مطبعه په کار واچول. بیا استاد صالح محمد جمال یوه مجهزه مطبعه، بیا استاد احمد السباعي د (مطبعه قریش) په نامه او بیا یې په کال 1368 س. کې د مکې مکرمې د قرآن مطبعه تاسیس کړه او بیا نوري ډېرې مطبعې یو په بل پسې راووتلې، چې دادی اوس مکې مکرمې اوسودي عربستان په ښکلو قرآنونو او ښوکتابونو چاپولو اوجلد جوړولو کې نړۍ وال نوم گټلی دی.

24- د مکې مکرمې اخبارونه او جرائد په عربي نړۍ کې لومړی عربي اخبار په کال 1799 ع. کې د مصر په قاهره کې د (الحوادث الیومیه) يعني ورځنۍ پېښې په نامه د ناپلیون بوناپارت لخوا راووتی، بیا لومړنی اخبارچې په کال 1858 ع. کې په لبنان کې راووتی (حديق الاخبار) نومېدی. بیا په کال 1865 ع. کې په دمشق کې د (سوريا) په نامه اخبار راووتی. په کال 1869 ع. کې په عراق کې د (الزوراء) په نامه جریده راووتل. په کال 1879 ع. کې په یمن کې د (صنعا) په نامه جریده راووتل او په 1904 ع. کې په فلسطین کې د (النفيير العثماني) په نامه جریده راووتل. په مکه مکرمه کې لومړۍ جریده د (الحجاز) په نامه په کال 1301 س. کې راووتل. دغه جریده چې په عربي او ترکي ژبو یې علمي او ادبي لیکنې خپرولې په اوونۍ کې یو ځل د عثماني دولت لخوا تر 1334س. کال پورې خپرېدل اوکله چې په دغه کال د عثماني ترکیې واک پر مکه پای ته ورسېدی، د دغې جريدې خپرول هم پای ته ورسېدل. دغه جریده په څلورو مخونو کې په امیریه مطبعه کې چاپېدل. په کال 1327س. کې په جده کې د (الصفا) په نامه جریده په عربي ژبه را ووتل او تر یوې گڼې خپرولو وروسته بنده سوه. دغه راز په همدغه کال په جده کې د (الاصلاح) په نامه جریده د راغب مصطفى توکل لخوا راووتل چې د لیکنې چاري یې د یوه لبناني ورځپاڼه لیکونکي

اديب هراوي په غاړه وې. دغه جريده هم څو مياشتي وروسته بنده سوه. دغه شان په كال 1327س. كي په مکه مكرمه كي د (شمس الحقيقاً) په نامه ورځپاڼه په عربي او تركي ژبو د محمد توفيق مكي په مسوول مديريت راووتل، چې مرستيال يې ابراهيم ادهم وو. دغه اخبارچي په مکه كي د يووالي او پرمختگ د ټولني خپرنيز ارگان وو هم څو مياشتي وروسته بند سو. بله جريده په كال 1334س. كي د (القبلا) په نامه په مکه كي راووتل چې دا هم د لاري په لومړي سر كي ودرېده. په كال 1338س. كي د (الفلاح) په نامه جريده راووتل. دا جريده د مخه په سوريه كي خپرېده، خو كله چې فرانسويان سوريې ته ننوتل، د دغي جريدې خپروونكي عمرشاکر هغه په حجاز كي خپره کړه.

دغه راز په همدغه 1338س. كال كي د مكي د کرنې د ښوونځي د زده کونکو لخوا د کرنې يوه مياشتنۍ مجله راووتل چې د هغې خپروني هم پاينستي نه سوې. په كال 1343س. كي په جده كي د (بريد الحجاز) په نامه اوونيزه جريده راووتل چې تر 52 گڼو خپرېدو وروسته په همدغه كال بنده سوه. دا د شريف حسين د وختو وروستۍ جريده وه. بيا د دغه 1343س. كال د لومړۍ خور پر 15 د ملك عبدالعزيز د پېر په لومړيو كي

د (ام القرى) د جريدې لومړۍ گڼه راووتل. بيا په كال 1347س. كي د (اصلاح) په نامه ديني او اخلاقي مياشتنۍ مجله راووتل، خو په كال 1349س. كي بيرته بنده سوه. په كال 1350س. كي د (صوت الحجاز) په نامه جريده د شيخ محمد صالح نصيف لخوا راووتل چې بيا د دغي جريدې امتياز شرکاً الطبع و النشر العربياً ته ولېږدول سو او په اوونۍ كي يوځل، بيا دوه ځله راوتل. بيا د جگړې په کلونو كي د کاغذ د نشتوالي له امله بنده سوه. بيا په كال 1365س. كي د (البلاد السعودیاً) په نامه راووتل چې دا ځل په اوونۍ كي دوه ځلي او بيا درې ځلي خپرېده. بيا په كال 1373س. كي ورځپاڼه سوه. دغه اخبارد عربي صحافت او ثقافت حق ډېر ښه اداکړ، چې د هري ټپۍ خلك يې لولي. په كال 1355س. كي د (المنهل) په نامه مياشتنۍ ادبي مجله په مدينه منوره كي د استاد عبدالقدوس الانصاري لخوا خپره سوه. دغه مجله چې د علم او ادب په ارشوكي ښه وځلېده د 1365س. كال څخه په مکه مكرمه كي هم خپرېږي. بيا د 1366س. كال د خدای تعالی په مياشت كي د (مجله الحج) مياشتيزه راووتل چې لومړی مسوول يې استاد هاشم زواوي وو او په كال 1370س. كي يې د تاريخ القويم مؤلف علامه محمد طاهر كردي مسوول مدير سو. دغه مجله په عامه توگه اسلامي مسايل او په حج پورې اړوند مسايل خپري. په دې ډول په عامه توگه د سعودي او په ځانگړې توگه د مكي مكرمې د ډله ييزو اړيكو وسايلوكه دولتي دي، كه شخصي ډېره پرمختللې بڼه غوره كړې اود ژورناليستيكو اصولو سره سم پر عربي ژبه سربيره په نورو ژبوهم په زړه پوري خپروني كوي چې كميت او كيفيت يې لا هم ورځ تربلي مخ پر زياتېدو او ښه كېدو دی.

25- د مكي مكرمې عامه كتابتونونه

په مکه مکرمه او مدینه منوره کې له شپږمې لېږديزې (هجري) پېړۍ څخه کتابتونونه وه کوم چې د اسلام خلفا وو او امر او به د حرمینو شریفینو د مدرسو د زده کوونکو لپاره کتابونه ورکول. پیر غلام دستگیرنامي په خپل (تاریخ مکه معظمه) کې د مکې مکرمې دوه عامه کتابتونونه راښيي. چې یو یې د "سليمانیه" په نامه یادېدلی کوم چې د باب السلام سره په درېه نومي ځای کې وو او عثماني پاچا سلطان عبدالمجید خان تاسیس کړی وو. په دې کتابتون کې د بېلا بېلو موضوعاتو په هکله کتابونه راغونډ شوي اوله قسطنطنیې څخه هم ډېر ډول ډول کتابونه ورلېږل شوي وه. بل د حجاز د پخواني والي شرواني زاره محمد رشدي پاشا کتابتون وکوم چې د مسجد الحرام په باب ام هانی کې وو. په دې کتابتونونو کې ډېر کتابونه په عربي او ځیني په فارسي، اردو، ترکي او جاوي ژبو وه. پیر غلام دستگیرنامي وایي: "له دغو کتابونو څخه ځیني غلام سول او ځیني سیلاب ضایع کړه". خو نه وایي چې کله او د چا لخوا غلام سول. اما دونه وایي چې دغه کتابتونونه د نجدیانو تر پېر د مخه وه. او د سیلاب کال هم 417 یادوي چې دا هم تېروتنه ده. علامه محمد طاهر کړدي هم د تاریخ القويم په دوهم ټوک کې وایي چې په مکه مکرمه کې دوه کتابتونونه سته چې یو یې د (مکي حرم) کتابتون دی کوم چې څو پېړۍ پخوا د عثماني ترکانو یوه واکمن تاسیس کړی وو. او لومړی ځای یې د زمزم د څا د پاسه وو. کله چې ترکي دولت د مسجد الحرام ودانۍ له سره جوړه کړه دغه کتابتون یې د مسجد الحرام دننه، په باب الدریبه کې په یوه خاص ځای کې پرځای کړ. بیا کله چې سعودي حکومت په کال 1375س. کې د مسجد الحرام په پراختیا گوتې پورې کړې او باب الدریبه یې ونړول دغه کتابتون یې د باب السلام په خوا کې ځای پرځان کړ او دغه ځای له پخواني ځایه تر سلو مترو زیات لیرې نه دی. له پورته خبرو څخه څرگندېږي چې دغه کتابتون هماغه سلیمانیه کتابتون دی. بل کتابتون علامه کړدي د مکې مکرمې د کتابتون په نامه راښيي کوم چې اوس د غزې په بازار کې د رسول ﷺ د زېږېدنې په ځای کې پرځای سوی دی. د رسول ﷺ د زېږېدو ځای په کال 1370س. کې د مکې د پخواني ښاروال شیخ عباس قطان او د هغه د زوی لخوا له سره جوړ سو. دغه ښاروال وصیت کړی وو چې په دغه ځای کې دې یو ستر کتابتون پرانیستل سي. علامه کړدي وایي چې دغه کتابتون د څو کالو راهې دې خوا تاسیس سوی دی. ښایي د دې کتابتون یو څه کتابونه د هماغه شرواني زاده د کتابتون وي او له هماغه پخواني ځایه لېږدول سوی او درسول ﷺ د زېږېدو په محل کې اوډل سوی وي او ځیني نور کتابونه هم پر زیات سوی وي. دغه راز علامه کړدي د تاریخ القويم په څلورم ټوک کې لیکي: "د حرم د ځانگړي کتابتون د جوړولو په اړه د واکمنو لخوا امر سوی دی. (نېټه یې نه ده ښوولې). د دغه کتابتون لپاره چې د مکې مکرمې کتابتون به نومېږي د مسجد الحرام د باب الملك عبدالعزيز د مخامخ میدانۍ په سر کې، مناسب ځای ټاکل سوی دی. پردغه ځای باندې چې کوم زاړه کورونه وه د هغو له څښتنانو څخه په نه میلیونو ریاله رانیول سول او د کتابتون د ودانۍ کار به د شپږو میلیونو ریالو په لگښت بشپړ سي". په 1423س. کال کې په ریاض کې د تاریخ مکا المکرمه په نامه د عالمانو د یوې ډلې لخوا په یوه نوي خپاره شوي کتاب کې د

"مکتباً مکاً" په نامه یو کوچنی کتابتون ښوول سوی چې حرم ته نژدې واقع دی اوندادري خطي نسخې او ډېر ښه کتابونه پکښې سته. دغه راز د مکې مکرمې په "حي الزاهر" کې د پوهنې د ادارې اړوند عامه کتابتون، په "حي العوالي" کې د "مکتباً جامع الفرقان" په نامه اود "ام القرى" د پوهنتون اړوند کتابتون هم سته.

26- ښوونه او روزنه او د مکې

د زده کړو منځي په نړۍ کې هر ولس که هرڅونه بې ځواکه او جاهل هم وي بیا هم د پوهنې د ښوونې لپاره بېل اوځانگړي ځایونه لري. خو دغه ځایونه د یوه ولس د ښوونې د قابلیت د فطري استعداد له مخې په ځینو کې لږ وي او په ځینو کې ډېر. په مکه مکرمه کې تر اسلام د مخه لا د هغه مهال د شرایطو سره سم ښوونځي وه. وایي چې د رسول الله ﷺ د مېرمنې بي بي خدیجې د اکا زوی ورکه بن نوفل په عبراني ژبه لیکل کول. او د انجیل آیتونه یې هم لیکل چې له دې څرگندېږي چې هلته د هغه په وړوکوالي کې د لیک لوست منځي (مرکزونه) وه. د مکې مکرمې په اسلامي پېر کې رسول ﷺ لومړنی ښوونکی وو. هغه به خلکو ته د قرآن کریم تلاوت او تفسیر کاوه او د اسلام مبارک دین به یې ورته روښانه کاوه. رسول ﷺ به دغه چارې په جومات او له جومات څخه بهر ترسره کولې؛ لکه چې خلکو به پوښتنې ځنې کولې او ده به جوابونه ورته ویل. وروسته دغه چارې راشده خلفاوو، اصحابو، تابعینو او علماوو او فقهاوو ترسره کولې. ښوونکی به د جومات په یوه خوا کې ناست وو، خلک به پر راگرځېدلې وه. او د پوښتنو له لارې به یې پوهه ځنې ترلاسه کول. عالم به اړنه وو چې د یوې ټاکلې موضوع په هکله ښوونه وکړي؛ بلکې هغه به خلکو ته نصیحت کاوه او د علم او پوهې په بېلو بېلو برخو کې لکه د شعر، نحوي، لغت، تفسیر، حدیث او فقهې او نورو په هکله به یې د هغو پوښتنو ته جوابونه ویل چې په دې ډول پوهنې او د هغې ښوونې په سیخه توگه د اسلامي ټولنې سره اړیکې لرلې. د هغو د اړتیاوو سره د مستقیم تماس په لرلو سره به یې هغو ته خدمت کاوه او د هغو غوښتنو ته به یې جواب وایه. چې هم ښوونه او هم ښوونکي او هم زده کوونکي آزاد وه. او د آزادۍ په فضا کې به یې علم او پوهه ترلاسه کول او دولت به هیڅ مداخله نه پکښې کول. ځکه چې نه ښوونکي د دولت لخوا دې چارې ته گومارل سوي وه او نه یې کوم معاش ورکاوه. چې دا د اسلام تر راڅرگندېدو وروسته په لومړیو وختونو کې د علم او پوهې د غوړېدو، خپرېدو او تنوع ډېر با ارزښته عوامل جوت سول. بیا څنگه چې د دغسې تعلیم او تعلم چارو پراختیا وموندل، نو بېل ځایونه ورته وټاکل سول. دغه ځایونه به یې مدرسې بللې، چې ځینې به د جومات ترڅنگ او ځینې به بیلې وې. د دې ترڅنگ د ماشومانو د ښوونې او روزنې لپاره هم بېل ځایونه جوړ سول چې (کتاتیب) به یې ورته ویل. په تاریخ القویم کې وایي چې د مکې مکرمې خلکو د مکې مکرمې او نورو عربو د لومړنیو زده کړو منځو (مرکزونو) ته لومړی کتاب یا مکتب (ښوونځی) ویل. بیا یې د مهالونو په تېرېدو سره، چې مدنیت څه ډېر خپور سو دغو منځو ته مدرسه وویل، چې د درس او تدریس د ځای معنا ورکوي. او کټ مټ هماغه مکتب او ښوونځی باله سي. اوس عرب د لومړنیو زده کړو منځو ته د کتاب، مکتب او مدرسې درې سره نومونه کاروي او هسې نه ده لکه موږ چې مدرسه یوازې د دیني علومو د ښوونې ځای ته وایو. دغسې عرب د لوړو زده کړو منځو ته "کلیا" (پوهنځی

(او "معهد" (انستیتیوت) وایي او پوهنتون ته "جامعاً" وایي. د علم او پوهې د خپرېدو ډېر لرغوني منځي مکه او مدینه بلل سوي دي؛ لکه چې دغه دوه ښارونه د تفسیر، حدیث، فقهې او تاریخ پر علومو سربېره د شعر، ادب او نورو هنرونو په برخه کې هم ډېر مشهور وه. وایي کله چې حضرت محمد ﷺ مدینې مورې ته ورغی هلته د ماسکه نومي ځای یوه یهودي کوچنیانو ته لیکل ورښوول. پردې سربېره هلته څه باندې لس تنه داسې کسان وه چې په لیک لوست پوهېدل چې له هغو څخه یو زید بن ثابت وکوم چې په عربي او عبراني ژبو یې لیکني کولې او بیا د رسول ﷺ د لیکونکو د ډلې غړي سو. دغه راز د مدینې منورې د اوس، خزرج او ثقیف قبایل هم په لیک لوست پېژندوی (مشهور) وه.

تاریخونه راوړي چې رسول ﷺ عبدالله بن سعید بن العاص ته امر وکړ چې خلکو ته په مدینه منوره کې لیک لوست زده کړي او وایي چې دغه صحابي ډېر ښه لیکونکی وو .

له دې څرگندېږي چې ترمکې مکرمې په مدینه منوره کې لیک لوست ډېر خپور سوی وو. په اسلامي پېر کې مسلمانانو په مدینه منوره کې د لیک لوست چارو ته زیات پام اړاوه. وایي کله چې د بدر په غزا کې مسلمانانو یوه ډله قریش اسیر کړل. د هغو نالوستي یې په فدیو ورکولو خوشي کړه، خو د لوستو فدیو یې دا وټاکل چې هرلوستی دي د مدینې لسو تنو کوچنیانو ته لیک لوست وښيي. ابن ثعلبه وایي چې د رسول ﷺ څخه مې وغوښتل چې یوچا ته سپارښتنه وکړه چې لیک لوست را زده کړي. نو هغه مبارک په دې هکله ابی عبیده بن الجراح ته سپارښتنه وکړه او ما ته یې وویل چې داسې سړي ته مې وسپارلې چې تعلیم او ادب ښه در زده کړي .

په تاریخ القویم کې وایي لومړی سړی چې کوچنیان یې په ښوونځیو کې د زده کړې لپاره راغونډ کړه حضرت عمر ﷺ وو. هغه د هغو ښوونکي، عامر بن عبدالله الخزاعي وټاکي او لگښت یې له بیت المال څخه ورته مقرر کړ .

داسې ښکاري چې د اسلام د مشرانو سره هماغه وخت لا د نا پوهو او نالوستو خلکو په پوهنه اود لیک لوست په گېڼه د سمبالولو غم وو. خو د هغو له دې څخه ښه نه راتله. وایي چې حضرت عمر ﷺ د یوه اعرابي سره مخامخ سو او ورته ویې ویل چې څه لوستلای سي؟

هغه ورته وویل : هو. نو حضرت عمر ﷺ ورته وویل چې ام القرآن ووايه. (د ام القرآن معنا ده د قرآن مور خو په اصطلاح کې د فاتحې [الحمد لله] سورې ته وایي). اعرابي ورته وویل: قسم دی که مې له لونیو څخه لا څه زده دي ته یې د مور خبره را ته کوې. نو حضرت عمر په دره وواهه او مکتب ته یې واچاوه چې څه لیک لوست زده کړي. هغه ترڅه مهاله هلته واوسېدی او بیا ځني وتښتېدی. کله چې خپل کلي کور ته ورسېدی دا شعر یې ووايه:

اتيت مهاجرين فعملوني ثلاثاً اسطرمتتابعات

کتاب الله في رق صحيح و آيات القرآن مفصلات

وخطوا لي ابا جاد و قالوا تعلم سعفاً و قرشات

و ما انا والكتاباً والتهجي و ما خط البنين مع البنات

يعني له مکې راغلو مهاجرو ته ورغلم، هغو درې پرله پسې کرښې راوښوولې، یو د خدای کتاب په ښه او درسته باریکي سره، بل د قرآن مفصل آیتونه او بل یې ماته د ابجد توري وکښل او راته ویې ویل چې "سعفص" او "قرشت" زده کړه. او زه وگوره او لیک اولوست او حروف تهجي ؟ او زه وگوره او دکوچنیو هلکانو او نجونو غوندي لیک زده کول؟!

په هر صورت وروسته اسلام په دې برخه کې ستر او له ویاړه ډک بریالیتوبونه تر لاسه کړه او د اسلام په رڼا کې علوم او فنون هره خوا خپاره سول. هره خوا لویي او وړې مدرسې ډېرې سوې او ستر عالمان او شخصیتونه یې وروزل.

په دې لړ کې مسجد الحرام د دې ترڅنگ چې د مسلمانانو ستر عبادت ځی وو. د هغو د اولادونو ډېر ښه ښوونځی او د اسلامي علومو د زده کړې معتبر پوهنتون هم وو. په دې ستر عبادت ځي او پوهنتون کې به دیني او عربي علوم لکه تفسیر، حدیث او د څلورو مذهبونو فقه، بدیع او بیان، صرف او نحو او نور، د سترو او جامعو پوهانو او عالمانو لخوا تدریسېدل او د تاریخ په اوږدو کې یې اسلامي ټولنې ته ډېر ستر او نومیالي عالمان وړاندي کړي دي .

پرمسجد الحرام سربېره په مکه مکرمه کې نوري مدرسې هم وې لکه د یمن د واکمن الملك الفضل عباس بن الملك المجاهد مدرسه چې په کال 770 س. کې یې په مکه مکرمه کې د امام شافعي د مذهب د فقهانو لپاره جوړه کړه. یا لکه د (دارالعجله) مدرسه چې د دغه کال په شاوخوا کې د حنفي مذهب د فقهانو لپاره جوړه سوه. یا د بنگال د واکمن

غیاث الدین اعظم شاه مدرسه چې په کال 813 س. کې د اسلام د څلورو مذهبونو د فقهانو د تدریس لپاره تاسیس سوه او داسې نوري ډېرې مدرسې چې د ټولو یادول دلته امکان نه لري .

خو داسې ښکاري چې د عثماني ترکانو د واک په وروستیو کې د 1300 س. کال په د مخه وختونو کې په مکه او نورو ځایونو کې د تعلیم او تعلم چارې ډېرې بابيزي سوي وې. اما د دې سره سره هم دغه مهال لاندې مدرسې په مکه مکرمه کې موجودې وې :

1_ رشدیه مدرسه چې لومړی مسجد الحرام ته نژدې په اجیادو کې وه او بیا یې د المعلا خواته ولېږدول. دغه مدرسه بیا په " المدرس السعدياً " ونومول سوه. بیا په کال 1375 س. کې د هغې پرځای " رحمانیه ثانوي مدرسه " رامنځته سوه.

2_مدرساً برهان اتحاد .

3_مدرساً الفخرياً العثمانية .

4_مدرساً الخيرياً كومه چې د 1315س. په شاو خوا کي د مکې يوه اوسېدونکي شيخ محمد بن حسين الخياط تاسيس کړې وه. د دغې مدرسې نوم د شريف حسين په وختو کي په "مدرساً الراقيه" واوښتی .

5_مدرساً الزراعياً کومه چې شريف حسين تاسيس کړه او استادان يې له بيروت څخه ورته راوغوښتل . (دغه څلور مدرسې اوس نسته) .

تر 1300 س. کال په وروسته موده کي په مکه مکرمه کي د قرآن کریم د زده کړې او حفظ، د ليک لوست د زده کړې او د املاء او حساب د مباديو د زده کړې لپاره ځيني نور لومړني ښوونځي هم پرانيستل سول. خود دې سره سره ډېرو خلکو د جهل او نا پوهۍ په تور تم کي د بي وزلۍ شپې سبا کولې او لږځلک د علم او پوهي له نعمت څخه برخمن وه. چې په عربي او ترکي ژبو يې ليک لوست کاوه او زياتره دولتي چارواکي ، سوداگر او د مکې اشراف وه. اما په سعودي پير کي کله چې په نوره نړۍ کي د علم او پوهي رڼا هره خوا خپره سوه او نوي علمي او مدني پرمختگونه رامنځته سول د 1355س. کال را په دې خوا په سعودي عربستان کي علم هره خوا خپور سو. ښوونځي او پوهنتونونه ډېرسول. په عصري وسايلو سمبال سول. په ښوونيز او تحصيلي نظام کي سمون رامنځته سو. د تعليم او تدريس په چارو کي ډېر په زړه پوري پرمختگونه وسول. له سعودي عربستان څخه بهرته د لوړو زده کړو لپاره د زده کونکو لېږل عملي سول او په ټولو دولتي او ولسي تعليمي منځو کي د انگريزي، فرانسوي او نورو ژبو ښوول عام سول. د دې سره جوخت د سعودي هيواد په نورو ټولنيزو او فرهنگي برخو کي په زړه پوري بدلونونه رامنځته سول، چې د دې پرمختيا وو په رڼا کي د تاريخ القويم او نورو په مطالعه په دې وختو کي يوازي په مکه مکرمه کي پر ولسي مدرسو سربېره (51) لومړني ښوونځي، اووه منځني، دوه ثانوي ښوونځي، درې انستيتوتونه او د جامعاً ام القرى په نامه ستر پوهنتون سته چې دا شمېره اوس نوره هم زياته سوې ده او په بېلو بېلو علمي ساحو کي شاگردان روزي.

27_ ام القرى پوهنتون

ام القرى پوهنتون د سعودي له سترو پوهنتونونو څخه دی، کوم چې په مکه مکرمه کي واقع دی. د دې پوهنتون لومړنی زنی د شريعت پوهنځی وو چې په 1369س. کال کي پرانيستل سو او په کال 1391س. کي د څو نورو پوهنځيو سره په جده کي د ملک عبدالعزيز په پوهنتون پوري وتړل سو. خو په 1400س. کال کي په مکه مکرمه کي د جامعاً ام القرى په نامه پوهنتون رسماً پرانيستل سو. دغه پوهنتون اووه پوهنځي اود بهرنيانو لپاره د عربي ژبي د زده کړې

انستیتوت لري اود طایف د روزني پوهنځی هم پوري تړلی دی. په دغه پوهنتون کي د نړۍ له گوټ گوټ څخه زده کوونکي شامل دي اود ماسگتری او دکتورا په سویه ډېر شمېراسلامي پوهان ځني وتلي دي

☒ ☒ ☒

28- ډېري سترې تاريخي مدرسې

صولتیه مدرسه:

صولتیه مدرسه چې د مکې مکرمې په " الخندريسه " کوڅه کي واقع ده په کال 1292س. کي د شيخ محمد رحمت الله ابن خليل الله هندي لخوا پرانيستل سوه. شيخ رحمت الله د ډيلي په (کيرانه) نومي ځای کي زېږېدلی دی. چې ډېرنامتو عالم وو او د " اظهار الحق " د ډېر نامتو کتاب ليکوال دی. هغه له هند څخه مکې ته ولاړی او ډېره موده په مسجد الحرام کي په لوست ورکولو بوخت سو. کله چې په کال 1292 س. کي د " صولت النساء بيگم " په نامه د کلکتې يوه شتمنه ښځه د حج لپاره مکې ته ولاړه شيخ رحمت الله ورسره وکتل او هغه يې په مکه کي د يوې مدرسې جوړلونه وهڅول. هغې د هغه دغه خبره خوښه کړه ، کافي مقدار پيسې يې ورکړې او دغه مدرسه د هغې په نامه جوړه سوه چې په کال 1293س. کي د شاگردانو روزل پکښي پيل سول. په دغه مدرسه کي ډېرو سترو علما وو لکه د " غنياً الناسک " د ډېر معتبر کتاب مؤلف علامه محمد حسن شاه سواتي او نورو درس ورکړی دی او ډېر ستر علما يې هم روزلي دي چې په مکه مکرمه کي يې سترې سترې دندې په لاس راوړي دي.

الفلاح مدرسې: الحاج محمد علي زينل چې د سعودي يو نامتو سوداگر وو او په بمبئی کي يې د جواهر او مرغلو کارو بارکاوه په کال 1320س. کي په جده کي يوه مدرسه د (الفلاح) په نامه را وايستل. بيا يې بله مدرسه په مکه مکرمه کي په کال 1329س. کي پرانيستل. دوې نورې مدرسې يې په دبی او بمبئی کي هم په دغه نامه پرانيستي دي. د جدې دغه سوداگرد عثمانی ترکيې، شريف حسين او سعودي په دروسو مهالونو کي

د ډېر ښه نوم څښتن وو چې د ډېرو سترو بهرنيو شرکتونو سره يې اړيکي لرلې او په حجاز، پاکستان، هند، بحرين او عمان او نورو ځايونو کي يې د علومو د خپرولو لپاره د يادوني وړ خدمتونه کړي دي. دغه علم خوشوونکی سوداگر د 1389س. کال د برات د مياشتي په لومړۍ ورځ وفات سو. د الفلاح په دغو مدرسو کي ټوله ديني او عصري علوم وړيا ښوول کيږي او سترستر عالمان يې اسلامي ټولني ته وړاندي کړي دي چې ډېرو سترو دندو ته رسېدلي دي. علامه محمد طاهر کردي د تاريخ القويم او نورو ډېرو کتابونو مؤلف د مکې مکرمې د الفلاح له مدرسې څخه تر فراغت وروسته ازهري پوهنتون ته شامل سوی او له هغه څخه تر فراغت وروسته پنځلس کاله د دغې مدرسې مدرس

۰۹۹

29- له مکې مکرمې څخه بهرته د شاگردانو لېږل

تر 1346س. يعني پرحجاز باندي د سعودي د واکمنۍ تر درې کلنۍ پوري څوک له مکې مکرمې څخه د دولت لخوا بهرته د لوړو زده کړو لپاره نه دي لېږل سوي. هغو د گوتو په شمېر څو تنو چې د مصر په الازهر پوهنتون کي تحصیل کړي، هغه هم د دوی يا د هغو د اولياوو په تشبث وو. خو په سعودي پېر کي په کال 1346س. کي لومړۍ ډله شاگردان چې شمېر يې تر دېرشو اوږي له مکې مکرمې څخه مصر ته د لوړو زده کړو لپاره ولېږل سول. چې تر دې وروسته بېلو بېلو عربي، اروپايي او نورو هيوادونو ته د مکې څخه د شاگردانو لېږل تر اوسه تر سره کيږي. دغه راز په کال 1348س. کي د مکې د الفلاح له مدرسې څخه هم ځيني کسان د لوړو زده کړو لپاره د دغي مدرسې د مونس لخوا بمبئي ته ولېږل سول چې وروسته هم دې کار ته ادامه ورکړه سوه.

30- په مکه مکرمه کي د نجونو ښوونځي

په مکه مکرمه کي به ډېرو لږو نجونو ته په کورونو کي د هغو د کالخوايانو لخوا ښوونه کېده. خو په کال 1355س. کي د جدې يوه فاضل شتمن په خپل کور کي په يوه کوټه کي خپلې او د خپلو گاونډيانو لوني راټولي کړې او يو سپين ږيري او متدين سړی يې د ښوونکي په توگه ورته وټاکي چې له سهار څخه تر غرمې به يې ليک لوست ور زده کاوه. کله چې دا خبره نورو واورېده، هغو هم خپلي لوني ور ولېږلې. په مکه مکرمه کي هم دغسي وسوه. بيا په کال 1379س. کي په ټول سعودي عربستان کي د نجونو د ښوونځيو د پرانيستلو رسمي امر صادر سو. او له دغه مهاله په مکه مکرمه کي د نجونو ښوونځي يو په بل پسې پرانيستل سول. علامه کردي وايي چې: د دغو ښوونځيو ښځينه ښوونکي له بهره را وغوښتل سوي.

31- عربي ژبه او ادب

څنگه چې د مکې مکرمې او د هغې د شاو خوا سيمو او هيوادونو وگړي ټول عرب دي، نو زموږ دا تاريخ به هله بشپړ وبلل سي او د مکې په باب به د لوستونکي معلومات هله بشپړ سوي وي چې د عربي ژبي او ادب په هکله هم لږ څه وليکو.

32- عربي ژبه

عربي ژبه د نړۍ يوه داسي پر مختللي، خوږه، روانه، سپېڅلې او ښکلې ژبه ده چې ساری يې په مشکل موندل کيږي. د دې ژبي د الفاظو مخرجونه پر غوږو ډېر ښه پرېوزي. ويندود يې ډېر فصيح او بليغ، تراکيب يې ډېر زړه راکښونکي اوصوتي اهتزازات يې ډېراغېزمن دي. د دې او داسي نورو ښېگڼو او ځانگېرنو له امله وو چې لوی څښتن د خپل سپېڅلي کلام لپاره دغه ژبه وټاکل او قرآن کریم غوندي معجز کتاب يې په دغه ژبه نازل کړ. چې بېله اختلافه د عربي ژبي او ادب داسي يواځنی کتاب دی چې د هغه د يوه سورت ساری هيڅ اديب او شاعر ترننه نه دی راوړی. ترقرآن وروسته په دغه ژبه د لوی څښتن د استازي حضرت محمد ﷺ حديثونه راغلي چې په عربي ادب کي بيله اختلافه د فصاحت او بلاغت او معنوي جامعيت له پلوه د زرينو ټوټو حيثيت لري. د ژبپوهانو په اند عربي ژبه د

سامي ژبو يوه ځانگه ده چې د نوح ﷺ د زوی سام اولادې ويل. دغه ژبه د ترلاسه سوو ډېر ليکونو، نقشونو او داسي نورو له مخي ژبپوهانو پر درو (گرډودي) لهجوي ښاخونو وېشلې ده :

- 1_جنوبي عربي لهجه : د دې لهجې کتيبې د يمن په قتبان ، معين، سباء او نورو سيمو کي په لاس راغلي دي .
- 2_شمالي عربي لهجه : د دې لهجې کتيبې د حجاز په شمال کي د ثمود قوم د اوسېدو په سيمو کي ترلاسه سوي دي .

3_آرامي نبطي لهجه : دغه لهجه د پورته دوو يادو سوو لهجو په نسبت نوې ده .

د دغو درو لهجو د ترلاسه سوو لرغونو آثارو څخه جوتيږي چې د هغو په ليکلو کي لومړی يو له بله ډېر توپير وو، خو وروسته د حالاتو په غوښتنه د لهجو اختلاف له منځه تللی، او د هغو د يوځای کېدو د اړتيا، په تېره د ديني تقاضا وو او اغېزوله امله، يوه سپېڅلې اوخوږه ژبه ځني جوړه سوه. په حجاز کي چې کومه ژبه ويل کيږي هغه د عدنانيانو ژبه ده او دا د يماني يا قحطاني ژبي په نسبت نوې ژبه باله سي. ځکه چې عدنان د حضرت اسماعيل ﷺ له اولادې څخه دی او د اسماعيل ﷺ مورنۍ ژبه عربي نه وه. ده عربي ژبه له جرهمو څخه زده کړه کوم چې د يماني يا قحطاني عربو يوه قبيله وه. د جرهمو په نيکه گانو کي قحطان او د اسماعيل ﷺ په نيکه گانو کي فلج سره وروڼه وه او موږ ته چې د جاهليت د دورې د شاعرۍ کومه پانگه راپاته ده هغه په دغه عدناني ژبه ده . څنگه چې قرآن شريف د عدناني عربو د يوې ستري قبيلې قريشو په لهجه نازل سوی دی نو دغې لهجې پرنورو لوړوالی وگاټه او پای يماني او نوري ټولي لهجې د تل لپاره ختمي سوې او يوازي د قريشو لهجه پاته سوه .

33_عربي ادب

د ادب معنا :

لکه چې پوهيږو ډېرو عالمانو په خپلو کتابونو کي د لغاتو د مفردا توپه ټولولو، څېړلو او تنظيمولو لاس پوري کړی، د عربي صرف او نحوي د قواعدو په هکله يې کتابونه ليکلي، ادبي کره کتنې او بلاغت ته يې پاملرنه کړې او د مهالونو په اوږدو کي يې د شعر، خطبو، رسالو، کيسو، امثالو، مناظراتو اوداسي نورو ودي، پرورښت او پرمختيا ته خدمتونه کړي دي اود ادب يوې برخي ته يې پر پاملرنه بسنه نه ده کړې؛ بلکي دا ټوله يې څېړلي او راغونډ کړي دي. البته چاچي به د ادب په يوه ځانگړې ارشوکي څېړنه کوله، نو د هغې ارشو ځانگړی څېړونکی به سو او په هغې کي به يې نوم وايست. چې په دې ډول د ثقافت او کلتور په هکله د دوی پوهه او درک عام او پراخه وو او د دې ټولو خوا وو په هکله به يې د دوی پوهه او معرفت تمثيلاوه چې له دې امله د خلکو او په خپله د فرهنگيانو لخوا د اديب او فرهنگي تعريف داسي کېدی : (هغه څوک چې د هري پوهي په يوه پلو پوه وي). چې دا صفت په عامه توگه په

ټولو ادبي تالیفونو کې هم څرگندېږي لکه چې هیڅ یوه کتاب د ادب پر یوه ډول بسنه نه ده کړې. نوډې ټکو ته په پاملرنه سره هر ويي پوه (لغوي)، پېښلیک پوه، محکپوه او د نورو پوهنو د اړخونو څېړونکی ادیب باله سي. خود دوو اوسمهالومصري پوهانو، استاد احمد اسکندري او استاد مصطفى عناني له نظره ادب عبارت دی له هرغوره فعالیت او تمرین څخه چې انسان د هغه په مټ د یوې ښېگڼې د ترلاسه کولو په لاره کې وړتیا او مهارت ومومي. دغه فعالیت او ریاضت لکه چې په کار اوپه چارو کې په دقت او پاملرنه او د نورو له تجربو څخه، په گټه اخیستنه، ترسره کېږي، د

حکیمانه ویناووپه پلي کولو - کومي چې د هرولس ژبه یې لري - هم تحقق مومي. ادب پوهان وايي چې په قرآن کریم کې کوم چې د ټولو سترو اخلاقي تعالیمو او انساني ښېگڼو جامع کتاب دی د ادب کلمه او د هغې مشتقات نه دي راغلي. خو لکه چې ښکاري د ادب لفظ رسول ﷺ کارولی دی. روایت دی چې حضرت علي کرم الله وجهه رسول ﷺ ته وویل: "ای د خدای رسول! موږ اوتاسي ټول له یوې مور او پلارڅخه یو، خو زه وینم چې ته د عربو له پلاوو سره په داسې ژبه خبرې کوې چې موږ یې په ډېرو نه پوهیږو". نو هغه مبارک وفرمایل: "ادبني ربي فاحسن تاءديبي وربيت في بني سعد". یعني ماته زما څښتن ادب ښوولی او ډېر ښه ادب یې راښوولې. او بل زه د بني سعدو په قبيله کې روزل سوی یم. (یعني: د بي بي حليمې سعديې په کورنۍ کې روزل سوي یم کومه چې هغه مهال د عربو په قبایلو کې په فصاحت او بلاغت نوماند وه). ډاکټر عبدالحليم ندوي په تاریخ عربي ادب کې وايي: " ترکومه ځایه چې ماته معلومه ده د [ادب] لفظ د لومړي ځل لپاره په عربي ژبه کې د حضرت محمد ﷺ د مبارکي ژبي څخه راوتلی دی او غالب گومان دادی چې ترهغه د مخه په عربي ژبه کې دغه لفظ نه ووکارول سوی". بله خبره دا ده چې د " ادب " جمع " آداب " ده نه " ادبیات ". لکه چې په هیڅ یوه معتبر کتاب کې د ادب جمع ادبیات نه ده بلل سوې. خو اکادميسين ډاکټر جاوید د دغه ټکي د څرگندولو په ترڅ کې وايي: " که څه هم د ادبیات کلمه د ژبي د قواعدو له مخي درست محمل نه لري خو له هغه ځایه چې ډېره ښکلې برېښېدلې، ځکه نو منلې سوې او معموله سوې ده". دغه راز استاد جاوید د ادبیاتو د تعریف په هکله وايي: " د ادبیه علومو مباحثو ته په پاملرنه کېدای سي چې وویل سي چې ادبیات عبارت دي د عقایدو، اندونو، دودونو او منثورو او منظومو لیکلو او نالیکلو آثارو له مجموعې څخه. په بل عبارت د وگړو ټولي ذهني او فکري ښکارندې او لاسته راوړنې او د هغو د ذوق او اندونو پېږي او په عامه معنا د یوه ولس فرهنگ په هره لهجه او ژبه، او په هره موضوع او مطلب کې چې وي، ادبیات باله سي". د ادب په هکله خبرې ډېرې دي خو موږ پرمه دغونه خبرو چې ومو کړې بسنه کوو.

34- د عربي ادب دورې

عربي ادب د تاریخ د بېلو بېلو پړاوونو، او د مهالونو ډول ډول لوړو ژورو څخه تېر سوی او اوسنۍ بني ته رسېدلی دی. چې د هغه په پرمختگ او تلپاته کېدو کې یې ستر رول لوبولی دی. ځکه نو غوره ښکاري چې د هغه بشپړ تاریخ پرهغو دورو او پړاوونو ووېشو چې له هغو تېر سوی دی .

استادجاويد وايي: "شيخ احمد الاسكندري او شيخ مصطفى العناني په [الوسيط] كي او استاد احمد حسن زيات په] تاريخ الادب العربي [كي چې د عبدالرحمان طاهر سورتې لخوا په اردو ژباړل سوې اود ډاکټر سيد طفيل احمد مدني لخوا تلخيص سوې، د عربي ادب تاريخ پر پنځو دورو وېشلی دی". ددې دورو تفصيل په "الوسيط في الادب العربي وتاريخه" كي په لاندي ډول ذکر سوې دی:

1_د جاهليت پېر: چې د اسلام په راڅرگندېدو پای ته رسېږي او موده يې (150) کاله ده.

2_د صدراسلام پېر: دغه پېرچي د بني اميه وو عصر هم پکښي راځي د اسلام له را

څرگندېدو څخه پيل کيږي او په کال 132س. كي د بني عباسو په واکمن کېدوسره پای ته رسېږي .

3_عباسي پېر: چې د بني عباسو په واک ته رسېدو سره پيل کيږي او د تاتاريانو په لاس د بغداد په سقوط سره پای ته رسېږي .

4_د ترک توکمو د يو په بل پسې حکومتونو پېر: دا پېر د بغداد په ړنگېدوسره پيلېږي اود نوي نهضت په پيلېدو سره په 1220س. کال كي پای ته رسېږي .

5_د نوي نهضت پېر: چې په مصري د محمد علي پاشاالباني دکورنۍ له واکمن کېدو

څخه پيلېږي او تر اوسمهاله يې لږۍ روانه ده.

خو ډاکټر عبدالحليم ندوي او نوردغه دورې شپږ گڼي او داسي يې توضيح کوي :

1_د جاهليت زمانه:

دغه مهال په دوو دورو وېشل کيږي:

لومړۍ دوره : د پنځمي عيسوي پېړۍ څخه د مخه مهال يعني الجاهلياً الاولى .

(د جاهليت لومړي مهالونه).

دوهمه دوره : د پنځمي عيسوي پېړۍ څخه تر 23 _ 622 ع. کلو پوري چې د اسلام تر راتلو نژدې (150) کاله د مخه پيل کيږي او د رسول ﷺ هجرت په کال يعني 23 _ 622 ع. پای ته رسېږي .

2_اسلامي زمانه :

دا زمانه هم پردوو دورو وېشل سوې ده:

لومړۍ دوره : د اسلام لومړي کلونه کوم چې د رسول ﷺ له هجرت څخه پیل کېږي او د حضرت علي تر دورې رسېږي يعني د لومړي لېږديز (هجري) کال څخه تر 40 ل. س. کال پوري. (له 23 _ 622 ع. څخه تر 62 _ 661 ع. پوري).
دوهمه دوره : د بني اميه وو پېر دی، کوم چې د حضرت معاويه ؓ له خلافت څخه پیل کېږي. اود عباسي خلافت تر رامنځته کېدو يعني له 41 س. څخه تر 132 س. پوري رسېږي .

(له 62 _ 661 ع. څخه تر 750 ع. پوري).

3_ عباسي زمانه :

دا زمانه هم پردوو پړاوونو وېشل کېږي :

لومړۍ دوره: (د ترقۍ او عروج مهال) له کال 132 س. څخه تر 332 س. پوري .

(له 750 ع. څخه تر 946 ع. پوري).

دوهمه دوره: (د ملوک الطوائفی زمانه) له کال 332 س. څخه تر 656 س. پوري رسېږي. (له 946 ع. څخه تر 1258 ع. پوري). کوم چې پر بغداد باندي د مغولو د تاراک مهال دی .

4_ عثماني زمانه يا د ځورتيا او انحطاط مهال :

دغه زمانه له کال 656 س. څخه تر کال 1220 س. پوري رسېږي. (له 1258 ع. څخه تر 1797 ع. پوري).

5_ عبوري يا لنډ مهالې دوره : دغه زمانه په کال 1798 ع. کي د ناپليون لخوا د مصر د نيولو څخه يا په کال 1801 ع. کي په مصري د محمد علي پاشا له واکمن کېدو څخه پیل کېږي. پر کال 1919 ع. پای ته رسېږي .

6_ اوسنۍ دوره : له کال 1920 ع. څخه پیل سوې او تر اوسه روانه ده .

35_ عربي نثر

عربي نثر تر اسلام د مخه ډېر محدود وو. په دې پېر کي نثر چې مُسجع به وو، زیاتره په افسانو، کیسو او دکاهنانو په ویناوو کي کارېدی.

قرآن کریم:

قرآن کریم د لوی څښتن ﷻ هغه سپېڅلي کتاب دی، چې پر خپل وروستي پیغمبر حضرت محمد ﷺ یې د حضرت جبرئیل په ذریعه، د عربي ژبي په قريشي لهجه نازل کړی دی. دغه سپېڅلی کتاب په مکه مکرمه او مدینه منوره کي او د رسول ﷺ د ځینو سفرونو پر مهال نازل سوی دی. د قرآن کریم لومړني آیتونه، د سورت العلق لومړي پنځه آیتونه

دي چې په كال 611 ع. كي په مکه مكرمه كي نازل سول، او د هغه وروستۍ سوره " النصر " ده چې د حجا الوداع په مهال د ايام تشریق (د لوی اختر د ورځو) په منځ كي په منا كي نازله سوې ده. البته له مختلفو روایتونو څخه څرگندیږي چې له دې وروسته ځيني نور آيتونه هم نازل سوي دي. چې ښايي د روایاتو د اختلاف پربنا د نساء د سورې وروستۍ آیت ﴿يَسْتَفْتُونَكَ قُلِ اللَّهُ يَفْتِيكُمْ فِي الْكَلَالَةِ﴾ یا د البقره د سورې ﴿وَاتَّقُوا يَوْمًا تُرْجَعُونَ فِيهِ﴾ وي. د قرآن د مذهبي سپېڅلتيا او ارزښت څخه قطع نظرکه يوازي د ژبي او ادب له نقطه نظره ورته وکتل سي نو جوتيږي چې دا لومړۍ صحيفه ده چې په عربي ژبه او ادب كي په کتابي بڼه او په ډېر ښه اوډون ترتيب سوې ده. يمنيانو او حُمَيريانو به بېله شکه خپلي ځيني کار نامې او مهم واقعات مرتب کړي وي. خو په کتابي بڼه د هغو د ترتيبولو ذکر نه دی موندل سوی. ټوله سترستر عالمان، مفکرين او کره کتونکي پردې په يوه خوله دي چې قرآن کریم د خپل فصاحت او بلاغت، اعجاز او ژبي او بيان له مخي په عربي ادب كي ستر بدلون راووست. قرآن د عربي نثريو داسي منفرد او يواځنی ډول دی چې د يو ډول پېودلو جملو د اوډون د ډېرلوړ معيارد فني نثر له گډون څخه يې د بيان يو بې ساری اسلوب غوره کړی دی. ځکه نو چا تر اوسه د قرآن غوندي د بيان اسلوب نه دی رامنځته کړی او هر د سليم عقل څښتن څوارلس سوه کاله د مخه د عربو غوندي له هره پلوه په ډېر وروسته پاته چاپيريال كي د دغسې بې ساری نثر چې څو ټوټي هم نه، بلکې (6666) آيت ه او ضخيم کتاب دی، نازلېدل په يقيني توگه د لوی څښتن له لوري بولي او بس. قرآن اود هغه د بيان اسلوب پر عربي ژبه او لغاتو ځانگړې اغېزه وکړه چې له دې امله هغې ته يوځانگړې سپېڅلتيا او درنښت او ارزښت ور په برخه سو. د قرآن کریم په برکت په عربي ژبه كي نوي علوم را منځته سول. لکه چې د هغه د تشریح او توضیح لپاره تفسير پوهنه او د تفسير اصول تدوين سول. د هغه د معناوو او مطالبو د څرگندتيا لپاره د صرف او نحوي علوم او د بيان، بلاغت او بدیع علوم ايجاد سول. له هغه څخه د مسایلو د استنباط په غرض، د فقهې، فرائضو يا وراثت پوهي، د فقهې اصول او علم کلام او داسي نور څرگند سول .

دغه راز د قرآن د ښه ليکلو په غرض لیک پوهنه رامنځته سوه او د عربي ليکونو دونه نمونې راووتلې چې په هيڅ يوه بله ژبه كي نه موندل کيږي .

احاديث :

د رسول الله ﷺ خبرو، کړنو او تقرير ته حديث وايي. (تقرير يو اصطلاحي لفظ دی چې مطلب يې دی، چې هغه مبارك څوك له كوم عمل يافعل څخه چې د ده په حضور كي يې ترسره کړی وي، نه وي منع کړی).

احاديث د عربي نثر يو بل داسي ښکلی ډول دی چې ساری يې د قرآن را وروسته د دې ژبي د نثر په نورو ډولونو كي نه موندل کيږي. ټوله کره کتونکي او د ادب او لغت پوهان پردې متفق دي چې په عربي ژبه كي ترقرآن وروسته چې د رسول ﷺ په احاديثو كي د فصاحت، بلاغت ، اعجاز ، اغېزمنتيا او د بيان د اسلوب له مخي کوم ښايست او زړه راکښون سته هغه د بل هيچا په خبرو كي نسته. د هغه مبارك احاديث له مهملو، لغوو او چټي خبرو څخه بېخي

پاك دي. له احاديثوڅخه په عربي ژبه كي نوي علوم او فنون را ووتل؛ لكه چې علم حديث، اسماء الرجال، اسلامي تاريخ، د رسول ﷺ سيرت او نور ډېر علوم د رسول ﷺ د احاديثو په برکت

رامنځه سوي دي. پر عربي ژبه باندي د اسلام اغېزې: تر اسلام وروسته د عربي ژبي په هكله يو ستر بدلون راغی، ځكه د قريشو په لهجه د قراگن د نازلېدو له امله نوري ټولي عربي لهجې په هغې كي ضم او مدغمي سوې او يوه عربي ژبه را منځته سوه چې د عربو او نورو ټولو مسلمانانو په يووالي او پيوستون كي يې ستر رول ولوباوه. د بې شمېرو اسلامي سترو عالمانو او ډول ډول علومو او فنونو په رامنځته كېدو سره، د اسلامي سترو فتوحاتو په پايله كي، د ستر او ځواكمن اسلامي دولت په ټينگېدو او د اسلام د معتقدينو او پلويانو په ډېرېدو سره دا ژبه يوه ستره، پياوړې، غني ديني او دولتي اسلامي ژبه وگرځېده .

عام فني نثر: د دې ټولو بدلونونو او ارزښتونو په رامنځته كېدو سره په عربوكي ډېرفني او ښكلې نثر دود سو، چې هم به اغېزمن وو او هم به يې د پوهي سره مرسته كول. په پېل كي دغه نثر ډېر ساده وو، چې له موضوع سره به يې مستقيم تماس نيوی. عبارت به يې لنډ او موجز وو او الفاظ به يې واضح وه. د دغه نثر (عام فني نثر) مهم اشكال رسالې، خطبې، روايتونه او تاريخي اخبار وه. بيا د ټولنيزي او پوهنيزي پرمختيا سره جوخت په دې نثري هم پرمختيا راغله. په موضوعاتو او فنونوكي يې تنوع او تعدد رامنځته سو. معنا وي يې دقيقې سوې او په اسلوب او عبارت كي يې بدلون راغی. د دغه ډول عربي نثر لومړنی ستر ليكوال عبدالحميد الكاتب او عبدالله بن المقفع بلل سوي دي. بيا چې جاحظ راغی هغه ته يې نوره دونه پراختيا او شتمني ور وبخښله چې بېخي په دې هكله امام وگرځېد، او نورو يې پيروي وكړه. خو وروسته پردې نثر د لفظي ښايست، د معنا گانو د دقت او د موضوعاتو د ژوروالي په حساب د بديعي محسنا تو د ډېرښت او اسراف څپو طغيان وكړ. لكه چې دا نخښي د عربي ژبي د وروستيو ليكوالو په ليكنو او كتابونوكي په څرگنده ليدل كيږي. حقيقت دا دی چې د دغه فني نثر ښكلا ان د ډېرو تاريخ پوهانو، مخكېپوهانو، فقهاوو او فلاسفه وو په كتابونوكي هم په څرگنده ليدل كيږي .

36- عربي ليك

ډاكټر عبدالحليم ندوي وايي: "زرگونه كلونه وړاندي كله چې مصريان د تهذيب او تمدن، صنعت، حرفت او حكومت لوړو پوړيو ته ورسېدل نو د زړه د خبروكولو او په ليكلې توگه د هغو د ادا كولو لپاره يې د نخښو يا ځانگړو نقشونو د جوړولو يوه ځانگړې طريقه ايجاد كړه چې په عام عرف كي (هيو غلبي) ليك نخښي يا لرغونی رسم الخط ورته وايي. له دغه پخواني مصري ليك دود څخه عربي ليك نخښي راوتلي دي، په دې ډول چې له دغه مصري رسم الخط څخه فنيكي ليك راووتی. له هغه څخه آرامي او مسند ليك راووتی. مسند ليك چې د پيدا كېدو ځای يې يمن دی بيا پرفسوي، ثمودي، لحيا ني او حيري يا انباري ليكونو وويشل سو، چې د عربو د ټاپو وزمي په شمالي برخه كي صفوي، ثمودي او لحيا ني ليك دود سو او په جنوبي خوا كي يې حميري ليك دود سو. د تاريخ القويم مؤلف

علامه محمد طاهر کردی او ډاکټرنډوي وايي چې عربي ليک له يمن څخه د کنده او نبط د خلکو په واسطه د عراق حيره او انبارته رسېدلې، او بيا له دغو ځايونو څخه حجاز ته لېږدول سوی دی چې د اسلام تر راتلو پوري هلته دود وو او په حجازي ليک ونومول سوکوم چې د نسخ ليک بنسټ بلل کېږي. اما مکې مکرمې ته د دغه ليک د رسېدو په اړه ټول مورخين پردې متفق دي چې لومړی سړی چې دغه ليک يې په مکه کې رواج کړ، حرب بن اميه بن عبدشمس وو. حرب دغه ليک په ځينو سفرونو کې له بشر بن عبدالمک او عبدالله بن جدعان څخه زده کړی وو او دغو دوو تنو بيا ليک د حيره او انبار له خلکو زده کړی وو. د اسلام د مبارک دين په ظهور سره په دې ليک کې ستر سمون او بدلون راغی، او د هغه په خپرېدو او ښکلا کې يې ستر رول ولوباوه. اسلامي عالمانو د دې ليک تورو ته سترخدمت وکړ. د تجويد صرف او نحوي او ليک پوهنې او ښکلو هنرونو پوهانو او هنر مندانو ټولو په پېړيو پېړيو د دې ليک د سمون، معياري توب، پراختيا، تنوع او ښکلا لپاره کار وکړ، چې په پايله کې يې همدغه اوسنی عربي داسې ښکلی ليک رامنځته سو چې نور نو د ښايست نه و رته جوړېږي.

37- عربي شعر

شعر په عربي ټاپو وزمه، په تېره په حجاز کې ډېره اوږده سابقه لري. د نړۍ په ولسونو کې ښايي عرب هغه ولس وي چې د شعر او شاعرۍ ذوق د دوی په خټه کې اخښل سوی وي.

د اسلام تر لمرختو ډېر د مخه دې ولس بدوي ژوند درلود او هر ډول آزادي ورپه برخه وه. نه څوک پر حاکم وو او نه د حکومت د قيد و بند څه پروا وه. هره خوا چې ليدل کېدل پراخه صحرا وه. د ورځې ځلانده لمر د شپې سپينه سپوږمۍ او د ستورو سترگکونه، د سهار نسيم وو او د ماښام غروب او د هسک سړې کنگرې، او عربي شاعر په دې چاپيريال کې خپلې ننگېرني (احساسات) څرگندول، ځکه نو د دغه مهال شعرکه څه هم په جاهلي پېر کې وو ستايل کېږي او ښه شعر بلل سوی دی. د جاهلي شاعر په خپل قوم کې ډېر عزت کېدی، ځکه هغه د خپل قوم ژبه وه، د هغو له ننگونو او وياړونو څخه يې ننگه کول او د هغو د دښمنانو نيمگړتياوي به يې څرگندولې او غندلې. د دې درناوي بل لامل دا هم وو چې د دغه مهال شاعر د واکمن او شتمن دروازې ته نه درېدی او غوړه مالي يې نه ورته کول. د عربو سوداگر، ممتاز شاعران، ويناوال، د قبایلو مشران او مخور به هرکال کله چې حج ته تلل د کوچني اختر، او په بل روايت د ميانۍ (ذالقعدي) په مياشت کې شل ورځې د عکاظ په مېله ځانکې راغونډېدل. (عکاظد نخله او طايف په منځ کې له مکې څخه درې منزله ليري يوکلی دی). په دغه ځانکې به له 540ع. کال څخه مېلې او د مالونو د پېړاو پلور بازارونه جوړېدل. تر اسلام وروسته هم په دغه ځای کې دا لړۍ روانه وه، څو په کال 129س. کې د ابوحمزه خارجي د لوټمار له بېرې د تل لپاره پای ته ورسېدل. په دغه مېله کې به د شاعرۍ محفلونه جوړېدل او شاعرانو به خپل شعرونه پکښې ويل. د مشاعرې په پاڼې به دکال د ډېرې ښې قصيدې په هکله پرېکړه کېده او هغه به يې د قبايطي په نامه د کتان پر يو ډول ټوکره د سرو زرو په اوبو ليکل او د کعبې شريفي پر دېوال يا دروازه به يې ځړول چې دا به د هغې د ويونکي لپاره ډېر ستر وياړ وو. دغسې قصيدې يې "معلقات" (د کعبې پردېوال

خړول سوي قصیدې (بللې او د اسلام تر راتگ پوري يې شمېر اووټه ورسېدی. چې بيا د اسلام په پېرکي هغه د کعبې له دېوال څخه راکښته کړی سوې او وروسته د کتاب په بڼه د " سبع معلقات " په نامه خپرې سوې. عربي شعر د جاهليت له زمانې څخه د عباسي خلفاوو د دورې تر لومړيو پوري په خوله يو بل ته لېږدېدی. له دې امله دی چې د جاهلي دورې ډېر اشعار له منځه تللي او موږ ته يې ډېره لږ برخه رسېدلې ده، کومه چې د هغکې لرغونتوب تر اسلام د مخه تر 150 کلونو نه اوړي. دا هم د اسلام برکت وو چې د عربي ټولني دغه ارزښتونه يې سوچه او په ځانگړو ټولگو کي يې تدوين او غونډ کړه. د جاهلي دورې د شعر هغه مهمي ټولگي چې موږ ته رسېدلي دي په لاندې ډول دي :

1_المعلقات: دغه د ډېرو لرغونو عربي اشعارو ټولگه ده چې د جاهليت د مهال د اوو نامتو شاعرانو اووه اوږدې قصیدې حماد الراويه - چې په 156 س. کال وفات سوی دی - پکښي راغونډي کړي دي .

2_المفضليات: دغه ټولگه د " کتاب الاختيارات " په نامه د مفضل الضبي لخوا - چې په کال 164س. کي وفات سوی دی - ترتيب سوې ده. خو وروسته وروسته د ده نامه ته په نسبت ورکولو سره په " المفضليات " مشهوره سوه. په دې ټولگه کي د 47 تنو جاهلي شاعرانو د 14 تنو المخضرمينو (هغو چې په جاهليت کي زېږېدلي او په اسلام کي يې ژوند کړی) او د شپږو تنو اسلامي شاعرانو ټولي (126) قصیدې اوډل سوي دي .

3_الاصمعيات: په دغه ټولگه کي نامتو اديب الاصمعي د 61 شاعرانو 72 قصیدې چې (1163) بيته کيږي راغونډي کړي دي .

38_ اسلام او عربي شعر

لکه چې پوهيږو د اسلام مبارك دين د عربو او نوري نړۍ د خلکو په ژوند او نورو چارو کي ژور او بنسټيز بدلونونه راوستل. په دې لړ کي اسلام د جاهليت د زمانې شعر هم کره کړ، د هغه منفي او ناسم اړخونه يې وغندل او د اسلام د مبارك دين د اصولو سره سم يې هغه ته لوری ورکړ. د مشرکينو د شاعرانو په هکله د قرآن کریم نظر: ﴿و الشعراء يتبعهم الغاون الم تر انهم في كل واد يهيمون و انهم يقولون ما لا يفعلون﴾

[الشعرآء: 224 _ 262] ژباړه : د مشرکينو په شاعرانو پسي غولېدلي او ورك لاري خلك ځي. آيا ته نه وينې چې هغوی په هره ناوه (هرلوري) کي سرگردانه دي او داسي خبري کوي چې عملي کوي يې نه او محمد ﷺ داسي نه دی او د هغه حال هيڅ د شاعرانو حال ته ورته نه دی. د اسلام د اصولو سره د ناسم شعر په وړاندي د رسول ﷺ برخورد: په صحيح مسلم کي روايت دی چې ابو سعيد خدری وايي چې موږ د رسول ﷺ سره د مکې پر لار د عرج په سيمه کي گرځېدو چې نابره يو شاعر څرگند سو چې شعر يې وايه. نو رسول ﷺ وويل چې: " دغه شيطان ونيسی يا يې منع کړی، ځکه تردې چې د يو چا نس له شعره ډک سي، دا ښه ده چې له نوونو ډک سي ". وايي چې دغه شاعر داسي شعر وايه چې د رسول ﷺ او د اسلام له نقطه نظره د اعتراض وړ وو. دغه راز له نورو احاديثو څخه څرگنديږي چې

رسول ﷺ په شعر کي بې حيايي، فحش ويل، بد اخلاقي، په چټي خبرو سر کېدل، په تکلف مُسجع ويل، د درواغو ستايني او بد ويل، مبالغې، بې عمله ويناوي، په ریا بڼکلي بڼکلي خبري کول او په هغو د خلکو غولول او له منځ لاری څخه تېرېدل او ډېري خبري کول، دا ټول په کلکه غندلي دي. د اسلام د اصولو سره د سم شعر په هکله د قرآن نظر: لکه چې د مخه مو وويل اسلام عربي شعر له ناوړو اړخونو کر او په اسلامي ارزښتونو يې وپسولی. په دې هکله قرآن کریم د جاهلي دورې د مشرکو شاعرانو تر غندلو وروسته داسي وفرمايل: **الا الذين آمنوا و عملوا الصلحٰت و ذکرُوا اللّٰه کثیراً و انتصروا من بعد ما ظلموا و سيعلم الذين ظلموا اى منقلب ينقلبون** [الشعرا: 227]

ژباړه: په استثنا د هغو شاعرانو چې ايمان يې راوړ، غوره عملونه يې وکړل او خدای ﷻ يې ډېر ياد کړاو کله چې ظلم پر وسو، نو يوازي يې غچ واخيست او ظالمانو ته به ډېر ژر معلومه سي چې دوی له څنگه برخليک سره مخامخ کېږي. په دې آيت کي د شاعرانو له غندنې څخه چې په مخکنيو آيتونو کي وسوه، هغه شاعران مستثنا کړای سوي دي چې خلور صفته ولري: لومړی دا چې مؤمنان وي. دوهم دا چې پخپل عملي ژوندانه کي صالحان وي، بد کاران، فاسقان او فاجران نه وي او له اخلاقي بنديزونو څخه آزادي غوره نه کړي. درېيم دا چې د خدای ﷻ ډېر ډېر يادوونکي وي. څلورم دا چې د شخصي اغراضو لپاره د هيچا سپکاوی و نه کړي، خو کله چې د ظالمانو په مقابل کي د حق د ملاتړ لپاره اړتيا پېښه سي نو بيا له ژبي څخه هغه کار واخلي چې يو مجاهد يې له وسلې څخه اخلي. په هر وخت کي مړ ژواندی اوسېدل او د ظلم په وړاندي د عاجزۍ عريضې وړاندي کول، د مومنانو خاصه نه ده. د اسلام د اصولو سره د سم شعر په وړاندي د رسول ﷺ کړندود: د جاهليت د زمانې د شاعرانو هغه شعرونه چې فحش او هجو او داسي نوري ناوړي خبري به نه وې پکښېکي رسول ﷺ هم اورېدل او هم يې خوشوول، لکه چې په صحيح مسلم کي وايي چې عمرو بن الشريد له خپل پلار څخه روايت کوي چې هغه وويل: يوه ورځ د رسول ﷺ تر شا سپور وم چې هغه مبارك راته وويل: "آيا د اميه بن ابي الصلت کوم شعري په ياد دی؟". ما ورته وويل: هو. هغه راته وويل چې: ويې وايه. ما د هغه يو شعر ووايه. بيا يې وويل نور ووايه. مايوبل شعر ورته ووايه. بيا يې وويل چې نور ووايه. بيا مې هغه ته د اميه سل شعرونه وويل. اميه يوشاعر وو چې پرکفر تېر سوی دی. خو څنگه چې يې د حکمت او نصيحت شعرونه ويلي وه، رسول ﷺ د هغه په هکله ويل: "آمن شعره وکفر قلبه". يعني د اميه شعر د مسلمان دی خو زړه يې د کافر دی. څرگنده ده چې رسول ﷺ شاعر نه وو؛ لکه چې لوی څښتن فرمايي: **و ما علمنه الشعرو ما ينبغي له** [يسن: 59] يعني نه مو حضرت محمد ﷺ ته شعر زده کړی دی او نه شاعري له ده سره ښاييږي.

خو کله کله يې د سليمي طبعي په مقتضا بېله قصده موزون کلمات له خولې وتلي دي. لکه چې په بخاري او مسلم کي له جندب ﷺ څخه روايت دی چې په يوه غزا کي د رسول ﷺ گوته ويني سوه، نو يې گوته ته وويل:

يعني ته داسي گوته يې چې دغه ويني کېده دي د خدای ﷻ په لاره کي وليدل، چې البته دا نه ضائع کېږي او اجر لري. او لکه چې پوهيږو کوم موزون کلمات چې د موزونيت له ارادې پرته له خولې ووزي شعر نه بلل کېږي. همدا شان رسول ﷺ د نورو شعرونه او موزون کلمات هم د تمثيل په ډول ويلي دي. لکه چې رسول ﷺ د جاهليت د زمانې د

نامتو شاعر طرفه بن العبد د معلقې دا بيت ويلي دي: ستبدي لك الايام ما كنت جاهلا ويا تيك بالاخبار من لم تزود يعني اى هغه څوكه چې د سفر توبه دي نه ده برابره كړې، ژر دى چې د مهال شپې او ورځې تا په هغو چې نه يې ورڅخه خبر، خبر كړي. دغه راز مشكوا د بخاري او مسلم په حواله له براء څخه روايت كوي چې رسول ځ د خندق د غزا په ورځ خاوري وړلې. كله چې يې نس مبارك په دوړو سپېره سو، نو د عبدالله بن رواحه ځ دا رجز يې وايه: يعني په لوى څښتن لوړم چې كه د خداى لطف نه واى موږ به سمه لار نه واى موندلې. نه به مو خيرات وركولاى او نه به مو لمونځ كولاى، نو اى څښتنه موږ ته سوکالي را په برخه كړې. كه د دښمن سره مخامخ سو پښې مو ورته ټينگي كړې، ځكه چې دوى پرموږ تېرى كړى دى، څو موږ له دينه څخه د اوښتلو په فتنه اخته كړي، خو موږ يې گړدسره نه منو. او "ابينا ابينا" به يې بياځلي (په تکرار) او په لوړاواز ويل. رجز هغو اشعارو ته وايي چې عربو به د جگړو په مهال ويل. دغه راز رجز د شعر له نولسو بحرونو څخه يو بحر هم دى. دغه شان رسول ځ شعر ستايلى او د هغه په هكله يې فرمايلي دي: "ان من البيان لسخراً". رواه البخاري. يعني ځيني داسي ښې او غوره خبري او څرگندونې دي چې د زړونو په لاس راوړلوکي د سحرغوندي دي. بل ځاى رسول ځ فرمايي: "ان من الشعر حکماً". رواه البخاري. يعني ځيني شعرونه دپوهي او حکمت متضمن دي او په شعرکي ځيني داسي گټوري خبري سته چې سپرى له جهل او کم عقلۍ څخه را گرځوي. بل ځاى رسول ځ د مسلمانو شاعرانو په ستاينه کي وويل: "ان المؤمن يجاهد بسيفه ولسانه". مشكوا. يعني مسلمان په خپله توره او ژبه دواړو جهاد کوي. بي بي عائشه (رض) وايي چې د رسول ځ په مخکي د شعر يادونه وسوه. هغه وفرمايل: "هو کلام، فحسنه حسن و فبيحه قبيح". مشكوا. يعني شعر داسي خبري دي چې ښې ښې ښې دي او بدې يې بدې. حسان بن ثابت د مدينې منورې د جاهليت او اسلام د وختو ستر او نامتو شاعر دى، چې شپېته کاله په جاهليت او شپېته کاله په اسلام کي ژوندى وو، او د رسول ځ ستاينونکي وو. رسول ځ د قريظه د پېښې په ورځ ورته وويل: "د مشرکانو هجو ووايه، جبرائيل ځ په دې هکله ستا ملگرى دى". او همدغه راز به يې ورته ويل: "کافران چې په ماپسي څه وايي د هغو جواب ووايه". او فرمايله به يې: "اى خدايه! د حسان د جبرائيل په واسطه ملاتړ وکړي. (متفق عليه). په بخاري کي له عائشې بي بي څخه روايت دى چې رسول ځ به په جومات کي حسان ته منبر ايښووى او هغه به پر منبر درېدى او د رسول ځ په هکله به يې وياړني ويلې. او رسول ځ به ويل چې: "خداى تعالي د حسان په روح القدس (جبرائيل) ملاتړ کوي". د عربي شعر په وړاندي د صحابه وو کړنلاره:

کوم نظر چې رسول ځ د عربي شعر په باب درلود، کټ مټ نظر اصحاب کرامو هم درلود. هغو په خپل وار شعر او شاعرۍ ته زياته پاملرنه وکړه. لکه چې مشهور روايت دى چې حضرت عمر ځ حضرت ابو موسى اشعري ته وليکل چې خلکو ته د شعر زده کولو حکم ورکړه، ځكه چې د شعر په برکت سپرى په ښو اخلاقو روزل کيږي؛ د سمې رايې په گېڼه سمبالېږي او د انسابو په هکله علم ترلاسه کولاى سي.

دغه راز حضرت علي کرم الله وجهه او د هغه د اکا زوی عبدالله بن عباس ؓ به پر شاعری، صرف او نحوي او تاریخ او ریاضي باندې وینا وې او تقریرونه کول او ځینو نورو اصحابو به د قرائت د علم او د خطابت او لیکوالۍ د هنرونو په هکله درسونه ورکول. د شعر په هکله د اسلامي عالمانو نظریې:

علامه ابن عابدین شامي په ردالمحتار کې له شهاب خفاجي څخه نقل کوي او وایي چې د عربو بلغاء په شعر او وینا کې پر شپږو ډلو وېشلي دي:

1_ د جاهلیت شاعران کوم چې عاد، قحطان او مخضرمون دي. (مخضرمون هغو ته وایي چې په جاهلیت او اسلام دواړو کې یې ژوند کړی وي). 2_ د اسلام شاعران،

3_ مولدین، 4_ محدثین، 5_ متاخرین، 6_ هغه چې له متاخرینو وروسته په اوسنی عصر پورې اړه لري. چې د لومړیو درو ډلو تلابس د شعر د بلاغت او جزالت لپاره وو، او د دوی د شعرونو په هکله پوهه ترلاسه کول، د فقه او په نزد فرض کفایي ده. ځکه چې په دې سره د عربي ژبې د قواعدو په هکله پوهه ترلاسه کېږي، کومه چې په هغې سره، سړی د قرآن او نبوي سنت په معنا وو پوهیږي.

دغه راز علامه ابن عابدین وایي: "شعر د ځان کسب او پېشه گرځول او په داسې ډول تل تر تله ویل چې سړی د خدای ؓ له ذکره او د شرعي علوموله زده کړې راوگرځوي مکروه دی، خو لږ ویل یې چې مطلب یې ځنې د ښکلو او خوږو نکتو، لطایفو او تشبیهاو توڅرگندول وي باک نه کوي، که څه هم د بارځو او قد او قامت په هکله وي. ځکه چې د بدیع عالمانو د دې مقصد لپاره د مولدینو او نورو دغسې اشعار د مثال او شاهد په توګه راوړي دي". او امام ابن الهمام په فتح القدير کې وایي: "که په شعر کې د ټاکلي ژوندي هلك يا ښځې صفت، یا د شرابو داسې ستایل وي چې د سړي شوق پر راولي او یا پکښې د مسلمان او ذمي هجو وي، نو د داسې شعر ویل حرام دي". خو په عالمگیری کې وایي: "په شعر کې د ټاکلي ژوندي هلك يا ښځې صفت او د فسق او شرابو یادول مکروه دي". او امام غزالي (رح) د اسلامي تصوف او اخلاقي نظره لا یعني خبرې کول، فضول کلامی، په باطلو وینا وو سر کېدل، جدال او مراء چې د نورو د ویناوو د نواقصو په را سربېره کولو او پرهغو باندې په ایراد او اعتراض کولو سره طعن ویل او د ویونکي سپکول او تحقیرول او د خپل ځان د پوهې او لوړتیا څرګندول دي، په باطلو او بېله علمه خصومت، په تکلف او په سجع او تصنع خبرې کول، فحش ویل، لعن و طعن ویل، حرام ساز او حرام شعر ویل، ډېرې ټوکې کول، مسخرې او پوسخند وهل، د خلکو پټ رازونه لڅول، په درواغو ژمنې کول، د درواغو قول او لوړه، غیبت، چوغولي، دوه ژبي، مدح او د خطاوو له باریکیو څخه غفلت، دا ټول د ژبي له آفاتو څخه بولي. چې د امام غزالي دې خبرو ته په پاملرنه کېدای سي وویل سي چې په شعر کې له دغو آفاتو څخه ژبه نه ساتل د اخلاقو مخالف کار دی. ځکه نو اوسنی عالم او فقیه دکتور وهبه الزحيلي په "الفقه الاسلامي و ادلته" کې غوټ حکم کوي چې شعر په اباحت او نه اباحت او کراهیت او استحباب کې د خبرو حکم لري چې ښه یې ښه او بد یې بد دي.

39- په عربي شعر کي بدلونونه

په دې ډول د اسلام د مبارک دين په راتلو او خپرېدو سره عربي شعر د عربو له صحراوو څخه ښارونو ته راغی او د نوي اسلامي ژوند په غوښتنه نوي موضوعات پر ور زيات سول. کله چې د مهال په تېرېدو سره اسلامي امت پر بېلو بېلو ډلو او گوندونو ووېشل سو، سياست هم په شعر ورگډ سو. دغه مهال عربي غزل هم بېل رنگ خپل کړ، چې په پايله کي دوه ډوله غزل رامنځته سوه: سپېڅلې غزل؛ چې ځانگړني يې ساده والی، رښتينولي او پوختيا وه. او د ښاري او سوکاله ژوند غزل؛ چې ډېري ابتکاري معنا گاني او ښکلي خيالونه يې ورزيات کړل او الفاظ يې ور سوچه کړل. بيا په عباسي پېر کي په شعر کي ډېر بدلون راغی چې په ځينو برخو کي ضعيف او په ځينوکي غښتلی سو، او داسي مطالب پکښي رامنځته سول چې پخوا نه وه، يا لږ ليدل کېدل او پردې سربېره يې په معنا، خيال او الفاظوکي هم بدلون راغی .

په دې پېر کي سياسي او حماسي شعر او سپېڅلې غزل بابېزسوه، او د مدحي او مرثيو اشعار قوي سول. دغه راز د دغه مهال په شعر کي د مدنيت او ودانوني ښکارندوي توصيف سوې او د زهد، تصوف، فلسفې، ښووني او کسبو اونورو نوو موضوعاتو شعرونه څرگند سول. د دغه مهال شاعرانو به کوښښ کاوه چې د قصيدې په اجزاوکي تناسب او په معناوکي ترتيب په پام کي ونيسي. دوی به خفيف اوزان غوره کول او واضح او لطيف الفاظ به يې کارول. او د شعر بياني او بديعي ښکلا ته به يې زيات پام اړاوه، چې په دې ډول عربي شعر په تدريج سره د ساده او روانو معناوو او خيالونو څخه معقدو، تکلفي اوله مبالغې ډکو معناوو، صنايعو، استعارو او تشبيهاتو ته ور واوښت.

40- عربي کره کتنه

عربي ادب او کره کتنه د جا هليت په پېر کي:

دکتورحميد رضا شايدگان فر، په خپل کتاب " نقد ادبی " کي وايي: " د عربو د جاهليت د پېر شعر دکره کتنې ډېر پخواني ځايونه د مدينې، مکې او طائف د شاوخوا بازارونه وه ". ډاکټر نورالحسن نقوی په خپل کتاب گ " فن تنقيد " کي وايي: " په عربوکي له ډېري پخوازمانې څخه ادبي کره کتنه ډېر ستر ارزښت لري ". دوی دواړه اوډاکټر عبدالحليم ندوی په تاريخ " عربی ادب " کي او نور پوهان د دې خبري د ثبوت لپاره وايي چې د عکاظ په مېله ځای کي به يې (کوم چې مخکي د عربي شعر ترسرليک لاندې خبري پر وسوې) يو پوه، د اعتماد وړ او د پاخه عمر شاعر، چې ټولو ته به منلی وو، د دريم گړي يا " د مشاعرې دمير " په توگه

ټاکي . شاعرانو او هنرمندانو چې به خپل کوم هنري آثارلوستل، دغه دريم گړي به ترکره کتنې لاندې نيول او د هغو په هکله به يې پرېکړه کول. چې دا پرېکړه به ټولو ته د منلو وړ وه. د دې کره کتنې په پايله کي به چې د چا قصيده

د ډېري ستايني او شاباسي وړ وگرځېده، هغه به يې - لکه چې مخکي موهم وويل - په زرینوکړشو لیکل او دکعبې شريفي پردېوال يا دروازه به يې ځړول .

د عکاظ په مېله کې به په دوديزه توگه د جاهلي پېرنامتو شاعر " النابغاً الذبياني " د مشاعرو مير يادريم گړی ټا کل کېدی. ده ته به يې د څرمني ځانگړې، سره څېمه درول او هغه به په هغې کې په ډېر سترتوب او عزت ناست وو. ادبپوهان وايي چې د عربو د دغه مهال کره کتنه په ځانگړې توگه ډېره متوازنه وه. دې کره کتنې نه موضوع له پامه غورځول نه اسلوب. يعني اړينه وه چې په شعر کې چې کومه خبره کېږي بايد هم ارزښتناکه وي او هم يې د ويلو ډول زړه راکښونکی وي. عربي ادب او کره کتنه په اسلامي پېر کې: د اسلام مبارک دين د خپلې رڼا په خپرېدو او د عربو او نوري نړۍ د خلکو په ژوند او نورو چارو کې د بدلونونو د راوستلو په ترڅ کې د جاهليت د زمانې شعرهم تر کره کتنې لاندې ونيو. د هغه منفي او ناسم اړخونه يې وغندل او د اسلام د سپېڅلي دين د ارزښتونو سره سم يې هغه ته لوری ورکړ. په دې لړ کې هم قرآن کریم، هم رسول ﷺ او هم صحابه وو په خپل خپل وار عربي شعرتر اسلامي کره کتنې لاندې نيولی او د هغه په هکله يې ارزښتناکي څرگندوني اولارښووني کړي دي. چې په پايله کې عربي شعر د اسلام په ښکېلې گېڼه سمبال او نور نوي موضوعات هم پرور زيات سول. دغه راز قرآن کریم د ختيزي، اسلامي ادبي کره کتنې او د بلاغت او نورو ډېرو علومو د قواعدو په بنسټ ايښوولو کې هم پرېکړونې اغېزه درلودلې ده. عربي ادب او کره کتنه په اموي پېر کې: د اسلام په اموي پېر کې چې د شام خليفه گانو اود هغو نورو چارواکو شعر و شاعری ته پام لاره، نو شعر او ادب زيات دود سو. چې له دې امله کره کتنې ته هم بشپړتيا ور په برخه سوه. په دې دوره کې هم د ادبي کره کتنې خوږې وړې نخښې ترسترگو کېږي، لکه چې يزید بن معاويه پردې سربېره چې د شعر ديوان يې درلود پخپله هم شعرتر کره کتنې لاندې نيوی. عبدالملك بن مروان هم ادبي او کره کتنيزه قريچه درلوده. هشام بن عبدالملك او وليد بن يزيد بن عبدالملك هم شعرونه تر کره کتنې لاندې نيول. دغه مهال په حجاز او عراق کې شاعرانو او نورو د يو بل ويناوې تر کره کتنې لاندې نيولې، لکه چې عمر بن ابي ربيع او کثير، يو د بل پر شعرونو کره کتنې کولې. د دې دورې له کره کتونکو څخه بل هم ابن ابي عتيق دی چې د حضرت ابوبکر صديق ﷺ لمسی کېږي. دغه راز د دې دورې په ادبي کره کتونکو کې د حسين بن علي لور " سکينې " نوم هم يادوي او د ادب په کتابونو کې يې د هغې ذکره کتنيزو رايو او ملاحظو يادونه هم کړې ده). 1(

عربي ادب او کره کتنه په عبا سي پېر کې:

د اسلام د عباسي پېر په رار سپېدو سره د عربو په ژوند کې يو ډول اوښتون راغی. چې د هغه سره د شاعرۍ رنگ هم بدل سو. او علومو او هنرونو ته د قدر په سترگو د کتلو او د هغو د خپرېدو، په تېره عربو ته د ژباړې له لاري د يوناني پوهنو د رسېدو په پايله کې ذکره کتنې ذوق نور هم د عربو سره مونده سو. او له دې سره سم په عگري ادب کې بنسټيزه کره کتنه پېل سوه.

ابوعمر بن العلاء، حماد الراويه، مفضل ضبي، خليل بن احمد، خلف احمر، ابوعبيده او اصمعي د دغه پېرد شعر د پخوانيو کره کتونکو څخه شمېرل سوي دي. چې له هغو څخه مفضل ضبي، خليل بن احمد او اصمعي ليکلي آثار هم پرې ايښي دي. دغه راز کومو کره کتونکو چې د کرکتنې اصول وضع کړل او عربي ادب يې د کره کتنې پر محک وڅېړه او ځينو يې په دې هکله کتابونه ليکلي دي، په هغو کې د يادوني وړ نومونه دي د: محمد بن سلام الجمحي، ابن قتيبه دينوري، عبدالله بن المعتز، قدامه بن جعفر، ابن رشيق قيرواني، ابن خلدون، جاحظ، ابو هلال عسکري، عبدالقاهر جرجاني، محمد بن يزيد المبرد، احمد بن يحيى ثعلب، ابومنصور ثعالي، محمد بن احمد العبيدي، حسن بن بشر آمدی، ضياء الدين بن الاثير اوانور. د عربي کره کتنې پر پېل او پر مختيا چې غور و کړو، نو دې پايلي ته رسيږو چې

(1) د يادوني وړ ده چې دغه خبر ابو الفرج اصفهاني په "الغاني" کې، دکتور عبدالحسين زرین کوب په "آشنايي با نقد ادبي" کې او نورو ډېرو، کړې ده، خو علي محمد علي د خپل د "سکينه" رسالې ليکونکي يې ردوي او نه يې مني .

د لرغوني عربي شاعرۍ آره پانگه د قصيدو په بڼه ده. د دغو قصيدو نړۍ ډېره پراخه ده او په هغو کې د عربو بشپړ ژوند انځورسوی دی. اولکه چې پوهيږو دغو قصيدو تلپاتې ژوند گټلی دی. البته کوم شي چې دغه قصيدې تلپاتې کړي دي، هغه د عربو سپېڅلي کره کتنيز شعور دی. د عامو خلکو په مخکي د مقابلې له مخي د څېړنې او کره کتنې هنر او عمل لکه څنگه چې په عربو کې وده او پرمختيا ورکړه سوې ده، د هغه ساړۍ په نړۍ وال ادب کې لږ ترسترگو کېږي.

د عربي ادب او کره کتنې د ځورتيا او انحطاط پېر:

ترابن اثير وروسته تر ډېرې مودې د عربي کره کتنې او ادب په تاريخ کې کومه ځلانده څېره څرگنده نه سوه. په تېره څنگه چې د مغولو د تاراک په پايله کې بغداد سقوط وکړ عربي واکمني گړدسره پنگه سوه. او د دې سره علوم او ادبيات د ستر ناورين سره مخامخ سول. په دې پېر کې نه کوم ستر شاعر او ليکوال پيدا سو نه کوم کره کتونکی. ځينو ليکوالو چې د ادب او ادیبانو په هکله څه ليکلي د هغو په تاليفونو کې د کره کتنې په باب زيات څه نه ترسترگو کېږي. صلاح الدين صفدي (په 764 س. کال مړ) کره کتنې ته دونه پام نه دی اړولی، خو بيا هم په دې هکله په خپلو هممهالو کې يوه نادره استثناگ وه. دغه راز ابو العباس قلقشندي

(په 823 س. کال مړ) هم په خپل کتاب "صبح الاعشى في صناعة الانشاگ" کې ځيني کره کتنيز ټکي ځای کړي دي.

دغه ځورتيا د عثماني واکمنانو په پېر کې خپلې وروستۍ کچې ته ورسېده. په دې پېر کې شهاب الدين خفاجي (په 1069 س. کال مړ)، تاشکبري زاده (په 968 س. کال مړ)، د ادب او کره کتنې په برخه کې د يادوني وړ دي. دغه راز

يوسف بديعي (په 1073س. کال مړ) دخپل مهال ستر اديب وو، چې د متنبې او ابوتمام په هکله يې دوه په زړه پوري کره کتنيز کتابونه ليکلي دي.

د عربو د بيا و ښتيا پېل: د ديارلسمې سپوږميزې پېړۍ په لومړيوکي د عربي هيوادونو او ولسونو په احوالوکي لږلږ بدلونونه رامنځته سول. مصر د ناپليون د يرغل په پايله کي اود محمدعلي الباني اود هغه د ځای ناستو په پير کي د اروپايي فرهنگ او تمدن سره آشنا سو. په تونس او الجزاير کي د عربو او فرانسويانو ترمنځ د سولي او جگړې اړيکي رامنځته سوې. شام، لبنان او عراق د عثماني واکمنۍ د بې واکۍ له امله د اروپاد تمدن او سياست سره مخامخ سول. دې حال احوال پر عربي ادب اغېزه وښودل، په تېره اروپايي فرهنگ او تمدن د عربو په وړاندي د فرهنگ او تمدن په هکله نوي ورونه پرانيستل. ځينو شاعرانو او ليکوالانو د نوو وطني او ټولنيزو مضامينو ليکلونه مخه کړه. دې چارو ورو ورو په عربي ادب کي نوي بدلونونه رامنځته کړل چې په کره کتنه کي يې هم انعکاس وموند. په لبنان کي بطرس البستاني او احمد فارس الشدياق په خپلو ليکنوکي د اروپايي کره کتنې کړندود خپل کړ، د لبنان له اديبانو څخه شيخ ناصف يازجي لغوي کره کتنې ته پام وړاوه. نامتو ليکوال، مؤرخ او څېړونکي جرجي زيدان هم مهم او په زړه پوري کتابونه وليکل او په "الهلال" مجله کي يې خپل کره کتنيز، علمي، دقيق او معتدل ذوق څرگند کړ. په دې دوره کي د شام او مصر له اديبانو څخه څو تنه نور هم چې کره کتنيز ذوق يې لاره کېدای سي چې ياد سي. خو دکره کتنې وروستۍ، بشپړ او بنسټيز نهضت له لويه سره د مصر د څو تنو وروستيو او اوسمهالو ليکوالو او اديبانو د هلوځلو پېېره ده. چې په دې هکله يې ځانگړې پاملرنه کړې او ارزښتناک آثار يې ليکلي دي. له دې ليکوالو او کره کتونکوڅخه دي: ابراهيم مازني، عباس محمود العقاد، محمدحسين هيکل بگ، احمد امين او طه حسين اونور.

41- عربي شعر او ټولنه

عربي شاعرانو او اديبانو د جاهليت له دورې څخه تر ننني نوي ادبي نهضت پوري ستر شعري او ادبي ايجادات په ميراث پرې ايښي دي. د دوی د شعر فکر، لغت، عبارت او لفظ روڼ، د خيال او جمال تصويرونه، ښکلي او معنا وي يې دقيق دي. چې د شاعرانو له عواطفو او افکارو او د خلکو د ژوندانه او چاپيريال څخه نماينده گي کوي. د دې ترڅنگ د عربي شعر يوه برخه په تېره په عباسي پېر کي په ټولنه کي د حاکمو او شتمنو ډلگيو نماينده وه چې د دغو ډلگيو د لوستونکو او اورېدونکو ذوقونو ته به يې جواب وايه او د دوي هيلي او غوښتنې به يې منعکسولې او د دوی د خيالي او رشتيانيو لويانو ستايني به يې کولې.

البته دا ښکارندې ټولنيز لاملونه لري، چې ډېر مهم يې د واکمنو او د دوی د مرستندويو سوداگرو او مخکوالو د لږکيو په لاسونو کي د واک او شتو تمرکز، د وگړو د سترو ډلو بې وزلي او د شتمنو او واکمنانو د ستايني په بيه د شاعرانو د ښه ژوند څخه د هغو نه خبرېدل دي. چې دا ښکارنده په ټولو پخوانيو ټولنو کي څرگنده وه.

خو د دې سره سره عربي شعر ان په عباسي دوره کي هم ټوله د دروغجنو ستاينو شعر نه وو. رشتيا دا ده چې ډېرو ولسي شاعرانو د خلکو د احوالو سره تماس نيولی، د دوی د ستونزو او دردونو شاعران وه. او د ولس فکر، ژوند او غوښتنې به يې په خپلو اشعارو کي منعکسولې چې د دې حقيقت ډېر ښه ساری په اسلامي فتوحاتو او صليبي جگړو او نورو کي بېخي ډېر موندل کېږي .

42- د عربي ادب اغېزې د ختيز پرآدابو باندې

د عربي ادب شعر، نثر او کيسو د موضوعاتو، معنا وو او اساليبو، شعري اوزانو، د لغاتو د مفرداتو او فصاحتو او بلاغت له مخې د ختيزو ولسونو پرآدابو باندې اغېزه ښندلې ده. د پښتو، فارسي، ترکي او نورو هغو ختيزو ژبو پر وده او تطور باندې چې د عربي اسلامي ثقافت په چاپيريال کي، يا هغه ته نژدې رامنځته سوي دي. د عربي ادب اغېزې په څرگنده ښکاري .

دغه راز د ختيزو ولسونو فرهنگيانو عربي ژبه زده کړه او خپل تاليفونه يې په وليکل چې له دوی څخه د عربي اسلامي ثقافت په بېلو بېلو برخو کي بې شمېره نابغه شخصيتونه راڅرگند سول. د اسلام د مبارک دين په رڼا کي پښتو او دري آداب د عربي ادب ترڅنگ د اسلامي آدابو په څېر راڅرگند سول او وغوړېده. پښتو او دري ژبو ادیبانو او پوهانو په پښتو او دري ژبو په عربي تورو کتابونه وليکل او ډېر الفاظ يې له عربي ژبي څخه خپلو ژبو ته ولېږدول .

دغه راز ډېرو پښتنو او دري ژبو شاعرانو، د عربي شعر څخه وزنونه، لغات او قافيې اقتباس کړې او په خپلو ژبو يې پرخپلو شعرونو او ليکنو تطبيق کړې. په تېره پر دري نثر باندې د عربي اغېزې ډېرې ښکاري. خو په قرآني آيتونو، احاديثو، متلونو او عربي شعرونو استدلال او استشهاد په دواړو پښتو او دري ژبو کي ډېر کېږي. د پښتو او فارسي ژبو ادیبانو په خپلو شعري او نثري تخليقا توکي د عربي بديع او بلاغت قواعد هم پلي کړي او عربي اصطلاحات يې ډېر اخيستي دي .

دغسې پر ترکي او کردي ادب هم کومي خبرې چې د پښتو او دري په هکله وسوې، تر ډېره حده صدق کوي. د دغو ژبو آداب هم په مستقيمه توگه يا د فارسي ادب له لاري، په غير مستقيمه توگه د عربي ژبي څخه اغېزمن سوي دي. د هندوپاک ادب هم په ډېره ژوره توگه د اسلامي ادب تراغېزې لاندې راغلی دی. په هندي او پاکستانی مسلمانانو کي ډېر ستر ستر ليکوالان راڅرگند سول، چې په عربي ژبه يې ډېر کتابونه وليکل؛ چې زیاتره يې پر ديني، لغوي او تاريخي مسایلو راگرځي. پردې سربېره د عربي او فارسي ثقافت تراغېزو لاندې نوې ژبه د اردو ژبي په نامه رامنځته سوه، چې ډېر موضوعات او معنا گاني يې له عربي ادب څخه اخيستي دي .

43- د عربي ادب اغېزې پرلوېديزو آدابو باندې عربي ادب د هغو ولسي سندرو، بدلو او کيسو له لاري کومي چې د خلکو په منځ کي مشهورې وې او په خوله يې يو بل ته لېږدولې پرلوېديز شعر باندې ستره اغېزه ښندلې ده .

د اسپانيې اوهغې ته د نژدې اروپايي ملکونو لکه فرانسې او ايټاليې د نصراني امراوو په ماڼيو کې د اندلس د سندر غاړو سندرو ته ډېره پاملرنه کېده. په يوولسمو او دوولسمو ميلادي پېړيو کې په اروپا کې يوه ډله بدل بول شاعران راڅرگند سول، چې سندرې او نغمې به يې د باجې سره يوځای غږولې. دغو شاعرانو ته په "طروبادور" وويل سول. طرو بادور د عربي له "طرب" څخه اخيستل سوې کلمه ده. دا ځکه چې عربي رنگ د دغو شاعرانو په شعري ډېر ښکاره وو. دغه ډول ډېرې عربي کيسې هم په اروپايي ژبو و ژباړل سوې؛ لکه چې لومړی "کليله و دمنه" په ديارلسمه ميلادي پېړۍ کې په اسپانوي او لاتيني اوبيا په نورو

ژبو و ژباړل سوه. له دې امله دی چې د عربي کيسو اغېزې د ايټالوي ليکوال پوکاچو د "ديکامپرون" په کيسو کې په څرگنده ترسترگو کېږي. دغه رازد ادب تاريخ ليکونکو دابي العلاء المعري د "رسالة الغفران" اغېزې د ايټالوي شاعر دانته په "الهي کوميدې" کې هم جوتي کړي دي.

په اوولسمه عيسوي پېړۍ کې عربي ادب ته د لوېديزو ادیبانو پاملرنه زښته زياته سوه چې د ادب تاريخ ليکونکو لخوا د دې گ پاملرنې اسباب د اروپا پراختيا، د رومانتيکي غورځنگ رامنځته کېدل اود ختيزو پوها نو د غورځنگ منظم کېدل ښوول سوي دي. دغه مهال د حي بن يقظان کيسه په لاتيني ژبه وژباړل سوه اود يو زر و يوې شپې (الف ليلا وليلا) کيسه په 1704ع. کال کې د لومړي ځل لپاره په فرانسوي و ژباړل سوه، چې بېخي ژر په اروپا کې خپره سوه او په ډېرو نورو اروپايي ژبو هم واړول سوه.

44- د مکې د اوسنيو ليکوالانو او شاعرانو په هکله

د مکې د يوه ليکوال څرگندوني

د مکې مکرمې د تاريخ (تاريخ القويم) ليکوال علامه محمد طاهرکردي (1321 _ 1400س.) په خپل کتاب کې د مکې مکرمې د اوسنيو ليکوالو او شاعرانو په هکله څه څرگندوني لري چې موږ يې غټ غټ ټکي را اخلو:

علامه کردي په دې عقیده دی چې څنگه چې شاعران په هره لوره، ژوره کې سرگردانه او ادیبان په هره برخه کې ليکني کوي، نو دوی په خپل فصاحت او بلاغت اوحسن اسلوب کولای سي چې د خلکو لارښوونه وکړي. ده په خپل تاريخ کې د (160) تنو په شا و خوا کې د اسلامي عالمانو، ليکوالانو، شاعرانو او ادیبانو اود هغو د تالیفاتو په هکله څرگندوني کړي او عقیده څرگندوي چې: "که ادیبان د شعر او ادب او ليکوالۍ خدمت ته وزگار سي، نو به په رشتيا چې ستر تخليقات رامنځته کړي. خو له بده مرغه چې هغو د ژوندانه پېټي پر اوږو اخيستي او په نورو دندو او کارونو بوخت دي". دی زياتوي: "زه باور لرم چې زموږ په مهال د شعر او ادب صنعت د بشپړتيا تر وروستي پړاوه رسېدلای سي. ځکه چې زموږ سره اوس د پوهې سرچينې او اډانې ډېرې دي. خو موږ داسي ډېر ادیبان او فاضلان لرو چې د حيا او ضعف له امله په ورځپاڼو او مجلو کې د خپلو ليکنو خپرولو ته زړه نه ښه کوي. ځکه دوی گومان کوي چې که د دوی کومه ليکنه خپره سي د اعتراضونو او کره کتنو هدف به وگرځي، چې د دوی دا نظر

درست او غوره نه دی. ځکه د آس په سپرلي کي هغه مهال مهارت تر لاسه کېږي. او سړي هغه وخت آس سپور باله سي، چې څو واره له آسه ولوېږي. نو ځوانو ليکوالو او شاعرانو ته په کار ده چې علم او ادب او نورو ښو چارو ته په مېړانه او زړه وړتيا ور ودانگي؛ لکه چې پخوا لا يوه شاعر ويلي دي: يعني چې د خلکو د خبرو پر واکوي له غمه به مري. او زړه ور او مېړه سړی به په خوند خوند وژغورل سي. دی مشرو او فاضلو ادیبانو ته سپارښتنه کوي چې د ادب بڼ ته د نوو ورننوتلو ځوانانو

سره په مینه او نرمښت چلند وکړي. له ځينو خطا وو څخه یې سترگې پټي کړي او د ټنډو او مرچکي کره کتنو په غشوېې زړونه ور زخمي نه کړي، څو د هغو قلمونه د ادب او ليکوالۍ په هنرکي ښه غښتلي سي او د وينښتيا، پاڅېدنې او شجاعت اروا وده پکښي وکړي. او که داسي وسي د شعر او ادب بازار به ښه تود سي. "دغه راز علامه کړدي د "تاريخ القويم" په يوه بله برخه کي ادیبانو او شاعرانو ته څه توصیې کړي او وايي: "علم بېله عمله او بېله عقله څرگند خسران دی او ادیب بېله ادبه او شاعر بېله شعوره وبال د ځان دی. عالم ښايي په علم پسوللی وي او د جاهل کارونه و نه کړي. ادیب ښايي په ادب ښايسته وي او بې ادبه نه وي. شاعر ښايي د شعور او احساس څښتن وي او د بې احساسوخلکو غوندي بې خبره نه وي. او د دوی له علم او پوهي څخه بايد خلکو ته گټه ورسېږي". (اروا دې ښاد وي).

45- روغتيايي خدمتونه

پيرغلام دستگیر نامي په تاريخ مکه معظمه کي چې په 1346س. کال يې ليکلی دی په مکه مکرمه کي د "خاصکيه" په نامه د يوه ستر روغتون يادونه کوي، چې لگښت يې عثماني سلطان سليمان قانوني ورکاوه. دغه راز هغه وايي چې څلور ډسپنسري (واړه روغتونونه) هم هلته د ناروغانو درملنه کوي چې دوه يې د مسعى سره، يو په جیاد محله کي، او يو بل ځای دی. چې دغه څلورم يې بېخي د عطار د يوه معمولي دکان غوندي دی. د مصر په خانقا کي هم يو روغتون وو، چې کلنی لگښت يې اووه سوه مصري پونډه کېدی. علامه کړدي په تاريخ القويم کي وايي چې په مکه مکرمه کي د عثماني ترکانو او شريف حسين په وختوکي يو روغتون په اجیاد کي او بل په "المدعاء" نومي ځای کي د "القبا ن" په نامه فعال وه چې په دواړو کي پنځه تنه ډاکټران د ناروغانو په درملنه او دارو درملو ورکولو بوخت وه. دغه مهال هلته يوازي يو درملتون د "حسنين" په نامه موجود وو. په دغه پير کي يوناني طبابت ډېر دود وو، ځکه نو هلته د يوناني درملو دکانونه پرانيستي وه چې ځينو مسلمانو، هندي طبيبانو د طبيعي بوټو څخه جوړ سوي درمل پکښي پلورل. وروسته چې د مکې ودانۍ او وگړي ډېر سول سعودي حکومت ډېر ډاکټران له نورو ملکونو ور وغوښتل، ډير روغتونونه او درملتونونه پرانيستل سول. او ډېر سعودي ډاکټران په بهر کي وروزل سول. اوس په سعودي عربستان کي، د يوې احصايې له مخي هرو (297) تنو ته د روغتون يو کټ او (720) تنو ته يو ډاکټر رسېږي. (په افغانستان کي هرو[1730] کسانو ته د روغتون يو کټ او [585] کسانو ته يو ډاکټر رسېږي. او په پاکستان کي هرو [2064] کسانو ته د روغتون يو کټ او [4000] کسانو ته يو ډاکټر رسېږي). د سعودي د عامي

روغتيا وزارت هرکال منظم پلانونه وضع او پلي کوي خو د حاجيانو د روغتيا ساتني په هکله وړخدمتونه ترسره کړي. په 1412س. (1992ع.) کال کي حاجيا نو ته د روغتيايي خدمتونو د وړاندي کولو لپاره (22) روغتونونه د (5363) کتونو په درلودلو سره او (137) روغتيايي اساسي مرکزونه په مکه مکرمة، عرفات، منا، مزدلفه، د مدينې پرلويه لار او په مدينه کي په کار بوخت وه. د حج په مهال لس زره تنه ډاکټران، ټکنيشنان، روغتياپالان (نرسان) او په روغتيايي ارشوکي نور بوخت کسان د حاجيانو روغتيا ساتني ته گومارل کيږي. دغه راز د تودوشي له امله د جولې وهلو حاجيانو د درملني لپاره د سعودي د عامي روغتيا وزارت په اړوندو روغتونونو کي (105) روغتيايي ډلي هم په کار بوختي دي. پر دې سر بېره د لومړنيو روغتيايي مرستو (6) مرکزونه په مکه، عرفات، منا او مدينه منوره کي د جولې وهلو حاجيانو سره روغتيايي مرستي کوي، چې هر مرکز (140) کټه او اووه متخصص ډاکټران او نور پرسونل لري. څوکاله د مخه د سعودي د عامي روغتيا وزارت د لندن د ټراپيکل ډيزيز کالج په مرسته د کټ غوندي يوه داسي آله جوړه کړه چې د جولې وهلي ناروغ په علاج کولو کي کارول کيږي. وروسته يې دغه آله د نوي لوړي ټکنالوژۍ سره سمه نوره هم بشپړه کړه.

پر دې سر بېره د سعودي د "ملي گارډ" او "گ دفاع او هوايي چلند وزارت" هم د حاجيانو لپاره ثابت او گرځنده روغتونونه لري چې ناروغان وړيا گوري، وړيا درمل ورکوي او وړيا يې عمليات کوي. او د نا وړو پېښو (ايمرجنسي) په مهال د پوځ هليکوپترونه چې د دغسې پېښو لپاره تيار ولاړ وي، ناروغ سمدستي د جدې پوځي روغتون يا د طايف د شهزاده منصور پوځي روغتون ته رسوي.

46- سعودي سره مياشت

څنگه چې حاجيان او نور خلک په پخوا وختو کي د علاج او روغتون ته د رسېدلو په لار کي د زياتو ستونزو سره مخامخ کېدل، نو ځينو نېک چارو، د لومړنيو مرستو او روغتيايي خدمتونو د ملي ټولني جوړلو ته لاس واچاوه. او په 1354س. کال کي د "جمعياً الاسعاف الخيري" (د روغتيايي مرستو خيريې ټولنه)، جوړه سوه، چې حاجيانو او نورو ته يې روغتيايي او نور خدمتونه وړاندي کول. د 1383س. کال د امامانو د مياشتي پر (16) د دې لپاره چې دغه ټولنه وکولای سي ښه او هر اړخيز خدمتونه ترسره کړي هغې ته د "جمعياً الهلال الاحمر" (د سري مياشتي د ټولني) نوم ورکړه سو، چې په 1963ع. کال کي يې د نړۍ وال سره صليب د سازمان غړيتوب هم ترلاسه کړ. په دې ډول دې ټولني ته دولت هم ډېره پاملرنه وکړه او په هماغه 1383س. کال کي يې يو ميليون ريال ته تخصیص ورته ورکړ. دغه ټولنه د رياض پر مرکزي دفتر سر بېره د سعودي په سترو ښارونو کي دفترونه او د روغتيايي مرستو مرکزونه لري. حاجيانو ته د خدمت په لړ کي په 1412س. کال کي دغي ټولني (250) روغتيايي مرکزونه درلوده چې له هغو څخه (141) يې گرځنده وه او د (428) امبولانسونو او (15899) تنو کارکوونکو په درلودلو سره يې خدمت کاوه.

47- قرنطين ځايونه

"Quarantine" (کورنتینا یا قرنطینه یا قرنطین) هغه ټاکلې موده ده چې په هغې کې مسافر یا د وبا وهلي سیمې ناروغان یا په وبا ککړ سوي وگړي یا مالونه یا بهرۍ له نورو څخه بېل ساتل کېږي، څو ناروغي خپره نه سي. (د یوې انگرېزي – فارسي ډکشنري په خوله دغه موده څلوېښت ورځې ده). وایي چې قرنطین له لویه سره فرانسوي لغت دی. کله چې د فنیسیا فرنگیانو ولیدل چې وباوي د ختیز او د افریقې په شمال کې د المغرب څخه اروپا ته ننوزي نو د لومړي ځل لپاره یې په 1348ع. کال کې مامورین وټاکل، څو هغه بهرۍ چې له بهر څخه د دوی د هیواد پولو ته له دغه لوري رسېږي وپلټي او په دې پسي په 1403ع. کال کې

د ادرياتيک په یوه وړه ټاپو کې لومړی روغتیايي قرنطین ځای، د لازاریټ (Lazarette) په نامه پرانیستل سو چې بیا یې د مهالونو په تېرېدو پراختیا وموندله. څنگه چې مکې مکرمې ته هرکال د حج او عمرې د ادا کولو لپاره په لکونو وگړي د نړۍ له گوټ گوټ څخه ور درومي نو د وبا یې او نورو ساري ناروغيو د خپرېدو د مخنیوي او له دغسې ناروغيو څخه د سعودي د اوسېدونکو او حاجیانو د ژغورنې لپاره دې چاري

ته هم پام وړاول سو. د ترکانو په وختو کې د قرنطین روغتیايي عملیات د اړتیا په مهال د جدې ساحل ته نژدې په دوو کوچنیو ټاپوگانو کې ترسره کېدل. له دغو قرنطین ځایونو څخه تر 1911ع. کال د مخه کار اخیستل کیدي. خو وروسته د روغتیايي علومو د پرمختګ له برکته دغو ځایونو ته اړتیا نه لیدل کېدل. خو کله چې په 1947ع. کال کې په مصر کې کولرا څرګنده سوه، دغه قرنطین ځایونه بیا له مصر څخه د راتلونکو مسافرو د تر قرنطین لاندې نیولو لپاره وکارول سول. سعودي حکومت وغوښتل چې په 1926ع. کال کې چې په پاریس کې د نړۍ د دولتونو لخوا په دې هکله کوم روغتیايي تړون لاسلیک سوی وو، د هغه ځینې مادې دي له منځه یووړل سي او ځینې دي هم تعدیل کړای سي. ځکه چې د فني شرایطو سره سمون نه خوري. له دې امله له بهر څخه پلاوی راغی او د جدې دغه قرنطین ځایونه یې له نژدې وکتل او نظریې ورکړې چې که دغه ځایونه پراخه سي او سمون پکښې راسي د حاجیانو د راتلو په مهال د قرنطین خدمتونو ته په بشپړه توګه بسنه کوي. نو هغه وو چې سعودي حکومت د دغو قرنطین ځایونود پراختیا او بشپړتیا کارونه ترسره کړه. اما د یوه بل قرنطین ځای لخوا به چې په "کمران" ټاپو کې وو، د هغو حاجیانو بهرۍ د روغتیايي نظره پلټل کېدې، چې د جنوب له لوري به جدې ته رسېدلې. خو څنگه چې سعودي حکومت دغه کار ته د جدې په مینا نومي ځای کې خپل چارواکي وټاکل، نو په 1951ع. کې یې د کمران د ټاپو قرنطین ځای لغو کړ. د جدې د قرنطین ځای (150) ودانۍ په نژدې (229000) مربع متره مځکه کې په داسې ځای کې جوړه سوي چې د اوسېدو له سیمې څخه ډېر لیري دی. د دغه ځای ټولي ودانۍ په برېښنا رڼا سوي او اداري دفترونه، د ټیلیفون منځی (سنترال)، د موټرانو ګاراجونه، باغچه، د ترکانۍ کارځای (ورکشاپ)، حمامونه، د چښنگ اوبه، پخلنځي، تشنابونه او نور ټول لازم تجهیزات لري. پردې سر بهر په دغه قرنطین ځای کې د روغتیايي روزني (ټرینینګ) ښوونځی، د قرنطین ځي د اړتیاوړي یخي جوړولو فابریکه، عام روغتون، درملتون، د ډاکټرانو او نورو کورونه او داسې نور لوازمات ټول جوړه سوي دي.

48- د سعودي پيسې

د اسلام له پيل څخه د پيسو تاريخ:

ځيني وايي چې د رسول ﷺ په زمانه كې د فارس، روم، يمن او المغرب درهمونه او دينارونه چلېدل چې د فارس او روم پر درهمو به د هغو ځايونود پاچهانو تصويرونه وه. خو څنگه چې په كتابونو كې د هغو د وزنونو په هكله ډول ډول خبرې سوي دي، دقيق وزنونه يې نسي ويل كېداي .

اسلامي سكه (درهمونه او دينارونه) د لومړي ځل لپاره د عبدالملك بن مروان په پېر كې په 75س. كال كې ووهل (ضرب) سوه. خو جرجي زیدان د مصر په تاريخ كې وايي چې د راشده خلفاوو په وخت كې د مسو ساده سكه ضرب سوې وه او د سپينو زرو سكه د خليفه عبدالملك په وختو كې راووتل. ځيني وايي چې په اسلامي پېر كې د لومړي ځل لپاره د حضرت علي (ك) په وختو كې درهم ضرب سو، چې بيا حضرت معاويه ﷺ او حضرت عبدالله ابن الزبير ﷺ درهمونه او دينارونه را و ايستل .

په تاريخ القويم كې وايي چې په 1276س. كال كې جواد نومي يوه ايراني د سپينو زرو يوه عربي سكه چې په 40 س. كال كې په بصره كې ضرب سوې وه " دارالسعادت " ته وړې وه چې پر يوه مخ يې په كوفي ليك ليكلي وه: " الله الصمد لم يلد و لم يولد و لم يكن له كفواً احد ". او چار چاپېره يې ليكلي وه: " محمد رسول الله ارسله بالهدى و دين الحق ليظهره على الدين كله ولوكره المشركون ". او پر بل مخ يې ليكلي وه: " لا اله الا الله وحده لا شريك له ". او پر شاو خوا يې ليكلي وه: " ضرب هذا الدرهم بالبصرأ سنأ اربعين ."

په يوه بل كتاب كې وايي چې: " حضرت عمر ؓ د اړتيا له مخي پاني او څرمني د نقودو په توگه استعمالولې. په هرسورت په تاريخ القويم او تاريخ الحضاراً العربياً الاسلاميه كې د راشده خلفاوو، امويانو، عباسيانو، فاطميانو، سلجوقيانو او صلاح الدين ايوبي د وختو د درهمونو او دينارونو تصويرونه خپاره سوي دي .

د حجاز د پيسو تاريخ:

په 827س. كال كې چې شريف علي بن عنان په مصري وو، د مصر واكمن " برسباي " هغه د مكې والي وټاكی. نو هغه وو چې شريف علي د لومړي ځل لپاره له مصر څخه مكې ته د پيسو د ضرب مطبعه راوړه. په يوه بل روايت

کي وايي چې په 1100س. کال کي د مکې شريف احمد بن غالب ته احوال ورغی چې ځيني خلک په کورونو کي دراهمونه جوړوي، نو هغه د دوی د کورونو د نړولو حکم وکړ؛ له مکې يې وايستل او د سکو جوړولو وسايل يې ځني ضبط کړه. پر مکه مکرمه باندي د عثمانيانو د واک په موده کي عثماني پيسې چلېدلې. بيا چې په 1334س. کال کي د عثمانيانو واک پر مکه پای ته ورسېدی. هلته په همدغه کال د شريف حسين سکه راووتل. بيا چې په 1343س. کال کي د ملک عبدالعزيز واک پر حجاز ټينگ سو، په همدغه کال د نيم قرش او د قرش د څلورمي برخي سکه راووتل. د نيم قرش پر يوه خوا ليکلي وه: " نصف قرش ضرب في ام القرى " (ام القرى يعني مکه مکرمه) او پر بله خوا يې ليکلي وه: " عبدالعزيز بن عبدالرحمن الفيصل سنأ 1334 " بيا په 1344س. کال کي د يوه قرش نکلي سکه را ووتل چې پر يوه مخ يې ليکلي وه: " قرش واحد 1344 ". او پر بل مخ يې ليکلي وه: " عبدالعزيز السعود ملک الحجازو سلطان نجد ". نيم قرش او د قرش څلورمه هم په دغه ډول ورسره راووتل. په 1346س. کي د سپينو زرو ريال را و وتی چې د هغه د لومړي مخ په منځ کي ليکلي وه: " عبدالعزيز بن عبدالرحمن السعود " او پر شا و خوايې ليکلي وه: " ملک الحجاز و نجد و ملحقاتها ". البته پردغه مخ د سعودي رسمي نښان هم ضرب سوی وو او پر بل مخ يې ليکلي وه:

" ضرب في مکأ المکرمأ سنأ 1346گ ". او پر شاو خوايې د (1) پر عدد سربېره ليکلي وه: " ريال عربی سعودی واحد " او ښي او کيڼي خوا ته يې د خرماو ني رسم سوي وې. په 1370س. کال کي د لومړي ځل لپاره د سرو زرو جنیه (پونډ يا دينار) راووتی چې د لومړي مخ پر منځ يې د سعودي د رسمي شعار سره ليکلي وه: " عبدالعزيز بن عبدالرحمن السعود ". او چارچاپېره يې ليکلي وه: " ملک المملکأ العربیأ السعودیأ ". او د بل مخ پر منځ يې ليکلي وه: " ضرب في مکأ المکرمأ سنه 1370 ". او شاو خوا يې د (1) پر عدد سربېره ليکلي وه: " جنیأ عربی سعودی ". او ښي او کيڼي خوا ته يې د خرماو ني رسم سوي وې. د جنیه په هکله د ديوبند د دارالعلوم د استاد مولانا وحيد الزمان کيرانوي په " القاموس الجديد " کي ليکلي دي: " جنیأ انکليزي: د سرو زرو انگریزي گني، اشرفي. جنیأ انکليزي، د پاڼي (کاغذي ورقي) پونډ ". خو علامه طاهر کردي وايي: " د (جنیأ) کلمه عربي نه ده او معنايې ديناردی او زموږد مهال په اصطلاح د سرو زرو يا کاغذي پيسو ته جنیه وايي. د جنیه نوم د افريقا د څنډو د يوه هيواد گينيا د نامه څخه اخيستل سوی دی. په کال 1588 ع. کي يوه انگریزي تجارتي شرکت د دغه هيواد په محصولاتو کي د هغه دکانونو سره زړهم د انگریزانو ملک ته ولېږل. انگریز حکومت له هغو څخه سکه ضرب کړه او د گينيا په نامه يې ونومول. بيا چې په کال 1817 ع. کي انگریزي لېږه را ووتل. گينيا ناچله سوه. د سعودي عربستان د لسو ريالو کاغذي نوټونه د لومړي ځل لپاره په کال 1372س. کي راووتل. پردې نوټ باندي د " نائب رئيس مجلس الادارأ الشيخ عبدالعزيز بن عبدالله السليمان " او " المحافظ المسترجورج بلاور " او " نائب المحافظ راسم الخالدي " لاسليکونه سته او پرنورو عربي او انگریزي ليکونو علاوه داکرښي هم پرچاپ سوي دي: دس ريال، عشرأ ريالات، ده ريال، سقولا ريال.

اوس مهال د سعودي عربستان کاغذي پیسې د 1_ 5_ 10 _ 50 او 100 ریالو نوټونه دي. یو ریال سل هلا یا شل قرشه کیږي او فلزي پیسې (توري) یا ما تي هم لري .

49- د مکې مکرمې د خلکو کالي اوچلتار

مشهور سیاح ابن بطوطه په کال 726 س. کي د مکې مکرمې د خلکو دکالو په هکله وایي: " د مکې خلک ډېر ښه کالي اغوندي. سپین لباس یې ډېر خوښ دی، رانجه، عطر او مسواک هم ډېر استعمالوي."

ابراهم رفعت پاشا په کال 1327 س. کي د مکې د اوسېدونکو دکالو اغوستلو دود داسي بیانوي: " د مکې خلک په کالو او خوړو کي له زیاتي مبالغې کاراخلي. دکالو زرغونه، سره، گلابي او ژړ رنگونه ډېرخوښوي. په کورونو کي د ښکلا او سینگار ډېر بیي شیان ډېرساتي. ښځې چې بازارونو ته وزي نو د پنډ ټوکره داسي بوغره اغوندي چې د سترگو پر برابر دوه واړه سوري لري او د دې سره، زیاتره ژړ رنگه بوټونه په پښو کوي ."

نن مهال د مکې زیاتره نارینه داسي سپین اوږده کمیښونه اغوندي چې تربجلکو پوري یې رسیږي گگ دغو کمیښونو ته توپ وایي - تردې کمیښونو لاندې ښکرونه اغوندي اوبوټونه، هوایي یا نورچمپلونه په پښو کوي. ښځې هم اوږده کمیښونه (توپ) او کوتنې اغوندي او پورني پرسرکوي. د دوکالي زیاتره رنگه او ډېر بیي وي. او نارینه او ښځې جرابي هم په پښو کوي. بازار یا حرم ته چې ځي د پخوا په شان توري بوغرې اغوندي، چې یو ډول د نوي طرز نری نقاب پرمخ اچوي. البته باید یاده کړو چې د مکې ښځې ډېري بازارونو ته نه وزي او د بازار سودا نارینه کوي .

څنگه چې په مکه مکرمه کي ساړه نسته د دغه ځای د خلکو د ژمي او دوبي جامې تقریباً یو شانته وي. مکيان ډېر پاک خوره دي، کالي، بستر، لوښکي، کورونه او هرڅه ډېر پاک ساتي. پخوا به د حجاز خلکو یو بېل ډول لنگوټې تړلې چې چا به په خپله نه سواي تړلای او بېل خلک به وه چې په ځانگړو بازارونو کي به یې دغه کارکاوه. دغه لنگوټې به شل گزه، سپین نازک ټوکر وو. بل ډول عادي دوه گزه لنگوټې وې چې هرچا به په خپله تړلې. بیا په 1350 س. کي یا یو کال ترهغه د مخه ملک عبدالعزيز بن عبدالرحمان آل سعود امر وکړ چې د دولت ټول چارواکي دي یو ډول چوخه (المَشْلَح) اغوندي او پرسردي دستمال اچوي اوچلتار دي پرتړي. چې چلتار ته " عقال " وایي. له دغي نېټې څخه په ټول سعودي کي دغه لباس دود سو او د لنگوټو تړل له منځه ولاړل. لنگوټه تقریباً د ټولو اسلامي هیوادونو خلکو په تېره عالمانو او طالبانو تړل او اوس یې هم

په ډېرو ملکونو کي تړي، خو د دې ترڅنگ یې ځیني نوري خولۍ اوخولۍ یالنگوټې غوندي نورهم د عقال، کوفیه، طربوش، طاقیه، شُطفه او داسي نورو په نومونو له ډېر پخوا څخه پرسرکول او تړل او تراوسه یې لا هم په ډېرو ملکونو کي استعمالوي. اوس اوس په مکه او نور سعودي کي زیات شمېر لوستي ځوانان - لکه د نورو ډېرو اسلامي هیوادو غوندي - لڅ سرهم گرځي. خو خپل د سر ورېښتان پر وخت او داسي جوړوي چې بد ونه ایسي. ښه پاک یې ساتي، د ورېښتانو په ځانگړو غوړو یا کریمونو یې غوړوي او ږمونځوي یې. داسي نه لکه زموږ بېرسري اوبې سواده

موډکيان چې الف په ځکرکي نه لري، نه د سر ورېښتان سم اوږ وخت اصلاح کوي او نه يې غوږوي او ږمونځوي. چې په دې ډول يې له سره څخه د وحشيانو کوډل جوړه کړې وي .

50- د مکې مکرمې حج ښوونکي

هغه کسان چې په مکه مکرمه کې د حاجيانو سره د حج په چارو او د حج د مناسکو په ادا کولو کې مرسته کوي " مطوفين " يې بولي او په مدينه منوره کې چې کوم کسان د حاجيانو سره مرسته کوي هغو ته " الادلء " وايي، چې موږ يې په عامه توگه د حج معلمان (حج ښوونکي) بولو. په ډېرو پخوا وختونو کې نه حج ښوونکي وه او نه د حج ښوونې فيس. خو په کال 760س. کې چې د مصر پاچا قايتباي حج وکړ، هغه احساس کړه چې د حاجيانو د خدمت، هوسايي اولارښوونې لپاره د ښو او ښک چارو وگړو ټاکلو ته د معلمينو په توگه اړتيا سته. نو هغه وو چې د دغه پاچا د دغې هيلې له مخې د مکې شريف ابونمي څو پوهان او د تقوا خاوندان دې چارې ته وټاکل او د خدای د کور د مېلمنو خدمت ته يې وگومارل. چې دا کار په راوروسته مهالونو کې عام او دود سو او پای يې د مهالونو په تېرېدو سره دادی د يوې پېښې بڼه غوره کړې ده

د استاد احمد السباعي د گگ " تاريخ مکه " کتاب څخه څرگندېږي چې په کال 1205س. کې د مکې امير شريف غالب (رح) او همداراز په کال 1318س. کې د مکې بل امير شريف عون (رح) مکې ته د ورتلونکو حاجيانو د هيوادونو د معلمۍ چارې پر بېلو بېلو سيمو سره وېشلې او معلم ته يې پرحاجي باندي له دې درکه اجوره وټاکل او شريف عون به د دغو سيمو د معلمۍ حقوق پر معلمانو پلورل، چې په دې ډول به د حاجي څخه د معلم د ټاکلو په هکله پوښتنه نه کېده او هغه به اړوو چې د هغه معلم علمي ومني چې د ده د هيواد د معلمۍ حقوق يې رانيولي وه. د ابراهيم رفعت پاشا د " مرآء الحرمين " او د علامه محمد طاهر کردي د " تاريخ القويم " له مطالعې څخه ښکاري چې دغسې کړنه تر شريف عون وروسته د مکې نورو اميرانو هم کول. د 1385س. کال د لومړۍ خور پر دوولسمه د مکې مکرمې په " الندوه " جريده کې د سعودي عربستان د پاچا ملک فيصل د 1385س. کال د دريمي خور د نهمي نېټې د (12) لمبرفرمان متن، خپور سو، چې د هغه له مخې حاجي ته د معلم په ټاکلو کې مطلقه آزادي ورکړه سوې وه او پکښې څرگنده سوې وه چې له هر يوه حاجي څخه په مکه مکرمه کې د مطوف د خدماتو اجوره پنځوس ريال. په جده کې د وکیل د خدماتو اجوره اووه ريال. په مکه کې د زمزمي (د زمزم د اوبو رسوونکي) د خدماتو اجوره درې ريال او دېرش هلله. له الوتکې او اورگاډي څخه د حاجي او د هغه د سامانو د وړلو او راوړلو اجوره شپږ ريال او د الوتکې لگښت اووه ريال اويا هلله. په مدينه منوره کې د هغه حاجي د لارښوونې اجوره چې زيارت کوي، لس ريال. جمله (84) ريال اخيستل کېږي. چې ښايي پرهمدې اساس به وو چې څوکلونه د مخه به له دغو معلمانو څخه

ځينو کسانو افغانستان ته د خپلو نومونو کار تونه او ان خپل ليکلي او چاپ کړي د حج د مناسکو کتابونه رالېږل، او حاجيانو به دلته يا په لاره کي د يو بل په مشوره خپل معلمان ټاکل. ځينو نورو گاونډيو هيوادو ته به هم خپله معلمان او يا د دوي وکيلان راتلل او د حاجيانو سره به يې د ډول ډول خدمتونو ژمني کولې، خو بيا به يې هلته نه ترسره کولې. له لويه سره معمول داسي وو چې په جده کي به يې د پاسپورټ دکتلو په مهال د معلم د نامه پوښتنه کول. نو حاجي چې به د هر معلم نوم ور ته واخيستی، هغه به يې معلم وبلل سو. بيا به معلمانو د مکې مکرمې دروازې ته نژدې د حاجيانو هرکلی کاوه، خو اوس دا دود نه دی پاته. د افغانستان د وخت د اوقافو د عالي ادارې اړوند د "اوقافو" مجلې د 1356ل. کال د تلي، لړم اولنډۍ د مياشتو د گني په 59 مخ کي "د حاجيانو په باب د سعودي عربستان مقررات" ترسرليک لاندې ليکل سوي دي: "په مکه معظمه کښي د معلمينو او په جده کښي د معلمينو د نمايندگانو او د حملانو او دليل يعني په مدينه منوره کښي د معلمينو د پاره (294) ريال له حق الزحمه ده". بل ځای ليکي: "له دې امله چې د حاجيانو معلم او دليل د سعودي عربستان د هيئت له خوا ټاکل کيږي، حاجي ته په کاردي چه د خپلي کورنۍ او عايلې شمېر چه له ده سره په دغه سفر کښي ملگري دي د حاجيانو د توزيع هيئت ته ور معرفي کړي. همدارنگه ښځي حاجياني بايد خپل محارم د توزيع هيئت ته ور وپېژني تر څو د هغو سره يوځای د يوه معلم تر لارښودني او کنترول لاندې وي. له دې څخه څرگنديږي چې دغه مهال د سعودي هيواد لخوا د افغانستان حاجيان د معلمانو بېلو بېلو ته ور پېژندل کېدل، يعني لکه اوس غوندي د افغانستان حجاج د يوه مطوف په دفتر پوري نه وه تړلي او د معلم د ټاکلو واک هم د دوی په لاس نه وو.

اوس مهال سعودي حکومت د دې خدمت او څه نورو خدمتونو له درکه د هر حاجي څخه ډېري پيسې اخلي او زيات شمېر معلمانو ته د دولت لخوا د دې کار رسمي اجازه ورکول شوې. نړۍ يې پرڅو برخو وېشلې او هر معلم ته يې له هغو څخه د ځينو برخو د حاجيانو د خدمت چاري سپارلي دي. چې هغو بيا د دې کارو لپاره ستر ستر دفترونه پرانيستي او زيات شمېر وسايل او کارکوونکي يې په کار اچولي دي.

زموږ ځيني خلک چې حج ته ځي داسي فکر کوي چې هلته حج ښوونکي (معلمان) موږ ته د حج د مناسکو د اداني په هکله معلومات راکوي. خو نن سبا خبره داسي نه ده؛ بلکې حج ښوونکي زياتره د خپلو وکيلانو او نورو کسانو په واسطه په مکه او مدينه کي د حاجيانو د اوسېدو د ځايونو او خيمو د ټاکلو او برابرولو، د پاسپورټ د ساتلو، له جدې څخه مکې او له مکې څخه منا، عرفات، مزدلفې، بيا بيرته مکې او بيا مدينې منورې ته د حاجيانو د رسولو د وسايلو د برابرولو او داسي نورو په هکله خدمات ترسره کوي چې په دې چارو کي ځيني حج ښوونکي څه بې پروا يې هم کوي. لکه چې په 1421س. کال کي يې زموږ د افغانستان په حاجيانو د ذي الحجې په اوومه ورځ احرامونه وټړل او د ذي الحجې د اتمې ورځې په مخکي شپه يې منا شريفې ته ورسولو. او بيا يې له منا شريفې څخه د سهار ترلمانځه د مخه د شپې زيات شمېر حاجيان عرفات ته بوتلل. په داسي حال کي چې سنت طريقه داسي ده چې حاجي د "يوم الترويه" يعني د ذي الحجې د اتمې د سهار لمونځ په مکه شريفه کي وکړي، بيا تر لمړختلو وروسته منا شريفې

ته ولاړ سي او د اتمي ورځي د ماښام، مازديگر، ماښام او ماخستن لمونځونه او د نهمي ورځي د سهار لمونځ په منا کي وکړي. بيا ترلمرختلو وروسته، کله چې لمر د ثبير پر غره وليدل سي، عرفات ته ولاړ سي.

51- په مکه مکرمه کې د جمعې لمونځ

د اسلام په لومړيو کي په مکه مکرمه کي د پنځو لمونځونو جماعت او د جمعې لمونځ

نه سول کېدلای. له دې امله هلته تريو ويشتو کالو پوري د جمعې لمونځ و نه سو. خو په مدينه منوره کي ډېر د مخه د جمعې د لمانځه ادا کېدل پيل سوي وه. کله چې د هجرت په اتم کال رسول ﷺ عتاب بن اسيد ﷺ د مکې په امارت وټاکي چې هغه يا هبیره بن سهل يا معاذ بن جبل د لومړي ځل لپاره په مکه مکرمه کي د جمعې لمونځ په جماعت ورکړ. که څه هم د مهالونو په تېرېدو سره د مکې اوسگېدونکي زياتېدل، خو بيا هم خلک د جمعې د لمانځه د ادا کولو لپاره مسجد الحرام ته حاضرېدل. دا چاره د اتم سپوږميز کال څخه تر 1375س. کال پوري همدغسې ترسره کېدل. بيا کله چې د ښار وگړي بېخي ډېر او ودانۍ يې تر ډېرو ليرو ځايونو پوري پراخه سوې، نو په مسجد الحرام کي د جمعې لمونځ د مکې د ليرو سيمو وگړو ته ستونزمن او ان بېخي نا ممکن سو. د دې ترڅنگ د مکې په شاو خواکي نوي جوماتونه هم يو په بل پسي ودان سول. لکه چې تر 1375س. (1955ع.) کال پوري په مکه کي (150) جوماتونه رامنځته سول. د دې سره سره د مسجد الحرام د پراختيا او تعمير د پلان د پلي کېدو کار هم تر لاس لاندي ونيول سو. د دې حالاتو او اړتيا وو له مخي سعودي حکومت د مکې په بېگلو بېلو جوماتونو کي د جمعې د لمانځه د ادا کولو اجازه ورکړه چې تردې اعلان وروسته د سعودي د اوقافو ادارې د څرگندونو سره سم په کال 1384س. (1964ع.) کي د مکې په (15) جوماتونو کي د جمعې لمونځ ادا کېدی.

52- د مکې مکرمې جوماتونه

په مکه مکرمه او د هغې په شاو خوا کي پخواني او نوي جوماتونه خورا ډېر دي چې موږ يې د څو پخوانيو جوماتونو يادونه د الف بي په ترتيب کوو:

ابراهيم جومات:

دغه جومات د ابي قبيس غره پر سر په لومړۍ هجري پيړۍ کي جوړ سوی دی. امام ازرقی (رح) دغه جومات ابراهيم القبيسي ته منسوب بللي دي، کوم چې د دغه غره پر سراسېدي. دغه جومات چې د علامه کردي په قول يوه هندي جوړکړی دی، د تاريخ په اوږدو کي څو ځلي تجديد بنا او ترميم سوی دی.

اجابه جومات:

دغه جومات د مکې له لورې د منا په لار کي ښي اړخ ته په "ثنيآ اذا خر" نومي ځای

کي واقع دی. زموږ ستر پیغمبر ﷺ د دغه جومات پرځای لمونځ کړی دی. دغه جومات په کال 720س. کي ودان سوی او څو ځلي نړېدلی او تجدید بنا او ترمیم سوی دی .

تنعیم جومات :

د دغه جومات ښي لوري ته چې کوم غر پروت دی هغه ته "نعیم" وایي. د هغه کین لوري ته چې کوم غر واقع دی، هغه ته "ناعم" وایي او د دغو غرو په منځ کي ناوې ته

"نعمان" وایي. له دې امله د دغه جومات سیمي ته "تنعیم" وایي . په کال 10 س. کي چې رسول ﷺ حج ته تشریف وړی وو، بي بي عایشه (رض) هم ورسره وه. هغې د حج مناسک ادا کړه، خو د ښځینه میاشتنۍ ناروغۍ له امله یې طواف او سعی و نه کړای سول. کله چې له ناروغۍ ووتل، رسول ﷺ د عمرې راوړلو لپاره د هغې د ورور عبدالرحمان ﷺ تنعیم ته چې مکې مکرمې ته تر حرم د باندي تر ټولو نژدې سیمه ده ولیږل. هلته هغې د احرام نیت وکړ او عمره یې راوړل. البته د دې دغه عمره ترجح وروسته وه او له دې امله دغه جومات ته مسجد عایشه هم وایي .

ابن حیثم وایي: کله چې ما عطا بن ابي رباح، مجاهد ، عبدالله بن کثیر الداري او ډېر نور ولیدل چې د روژې د میاشتي په (27) شپه د تنعیم څخه عمره ادا کوي نو ما هم ټوله عمر خپل معمول وگرځاوه، چې هرکال په دغه شپه له تنعیم څخه عمره ادا کړم، خو چې بودا سوم دا کار را څخه پاته سو. پردغه ځای باندي د لومړي ځل لپاره محمد بن علي شافعي جومات ودان کړ او بیا نورو ډېر ښکلي جوړکړ. بیا په کال 619س. کي ملک مسعود. په کال 1011 س. کي سلطان محمود عثمانی او بیا ځینو نورو تجدید بناء کړی او ترمیم کړی او په اوس وختونو کي سعودي واکمنو ډېر ستر او ښکلی جوړکړی او د هغه په خوا کي یې د اوداسه او غسل ډېرښه ځایونه جوړ کړي دي .

د جعراني جومات :

رسول ﷺ له دغه ځایه د عمرې احرام ترلی دی. بیا د قریشو یوه سړي پردغه ځای دغه جومات جوړکړ. دغه جومات ته یې د امام ازرقی په وختوکي "مسجد اقصی" ویل. وایي چې له جعراني څخه درو سوو نبیانو د عمرې احرام ترلی دی. هلته یو څا دی چې رسول ﷺ په خپله د هغه په کارولوکي برخه اخیستې او بیا یې د هغه اوبه چښلي دي او نورو ته یې هم ورکړي دي. د دغه څا اوبه ډېرې رڼې او خوږې دي. دغه ځای د قریشو یوې ښځې ته منسوب دی کومه چې نوم یې رایطه وو او د کعب نومي لور او د اسد بن عبدالعزی مېرمن وه او لقب یې " جعرانه " وو. د جعراني جومات په کال 1263س. کي د هند د حیدر آباد د سالارالملک مېرمني له سره ترمیم او جوړ کړی دی .

جن جومات :

دغه جومات د مکې مکرمې په پاسنۍ برخه کي حجون ته مخامخ په سوق المعلی یا غزه کي پروت دی. د امام ازرقی په وختوکي یې دغه جومات مسجد الحرس باله. او مسجد جن یې له دې امله بولي چې په دغه ځای کي

پېراناډ د رسول ﷺ حضور ته ورغلي وه او ايمان يې پر راوړی وو. اما په بل روايت کي وايي چې رسول ﷺ د دغه جومات پرځای عبدالله بن مسعود ﷺ کښېنولی وو او د هغه چار چاپېر يې کرښه راگرځولې وه خو د پېراناډو له اغېزې وژغورل سي. بيا خلکو پر دغه ځای جومات جوړ کړ او په دغه نامه يې ونوماوه. دغه جومات په کال 1012س. کي د جدې والي ابراهيم بيگ له سره جوړ کړ او بيا په کال 1363س. کي ترميم سوی دی. په دغه مسجد کي د ﷺ قل او حي ... ﷺ سوره تر اخره پوري نازلې سوې ده .

ﷺ ﷺ

د خالد بن الوليد جومات :

علامه محمد طاهر کردي وايي چې دغه جومات په هغه ځای کي جوړ سوی دی چې د مکې د فتحي په ورځ خالد بن الوليد خپل بيرغ پر درولی وو دغه جومات اوس هم د مکې څخه د تنعيم پرلار ښي اړخ ته د " حاراً الباب " ترڅنگ ودان دی کوم چې په کال 1280س. کي حسن افندي نومي جوړ کړ او بيا په دغه کال يوه هندي پراخه کړ. دغه مسجد په کال 1376س. کي د سعودي د مکې د عامه اوقافو ادارې په ډېره ښکلې بڼه جوړ کړ، چې کار يې په کال 1377س. کي بشپړ سو .

خيف جومات :

دغه جومات په منا کي تر ټولو ستر او مشهور جومات دی. د دې جومات په فضايلوکي د رسول ﷺ ډېري ويناوي روايت سوي دي. امام ازرقی (رح) وايي چې په دې جومات کي اويانو او په بل روايت پنځه اويانو انبياوو لمونځونه کړي دي. امام ازرقی په اخبار مکه کي او د عربي لغاتو د قاموس ليکوال په خپل کتاب " الوصل والمنى في بيان فضل منى " کي په جيد سند روايت کوي چې ابو هريره ﷺ به ويل: که چيري زه په مکه کي اوسېدلای، زه به هره شنبې خيف جومات ته تلای او لمونځ به مې پکښي کولای.

په دغه جومات کي زموږ ستر ښي ﷺ لمونځ کړي او زموږ ځينو ديني مشرانو هم توصيه کړې چې ترڅوکېدای سي حاجيان دي په دغه جومات کي لمونځ کوي. خو افسوس چې زموږ مسلمانانو ترمنځ کرکي تردې پولي رسېدلي چې ډېر حاجيان په دغه ستر متبرک جومات کي پرلمانځه د منا د خيمو لمونځونو ته ترجيح ورکوي .

دغه مسجد په کال 241 س. کي مکې ته د جعفر المتوکل علی الله د لېږل سوي بنا اسحق بن سلمه لخوا له سره جوړ سوی. بيا په کال 256س. کي د المعتمد احمد بن متوکل په وخت کي ترميم سوی. په کال 559س. کي وزير محمد بن علي جواد اصفهاني. بيا د خليفه ناصر عباسي مور. بيا د يمن واکمن ملک مظفر. بيا په کال 674 س. کي د يمن بل واکمن منصور عمر بن علي، په کال 720س. کي د دمشق يوه سوداگراحمد بن عمر ابن المرجاني، په کال 820س. کي شيخ علي بغدادی، په کال 853س. کي ملک ظاهر جقمق، په کال 874س. کي ملک اشرف قايتباي، په

کال 1072 س. کي سلطان محمد قزلار آغا او په کال 1092 س. کي د سلطان محمد خان عثماني په حکم سليمان آغا نومي ترميم کړ او اوس مهال سعودي حکومت په کال 1396 س. کي په بشپړه، پراخه عصري او ښکلې توگه جوړ کړېدی .

ذي طوی جومات :

رسول ﷺ چې به کله د عمرې يا حج لپاره مکې مکرمې ته تې، نو په ذي طوی نومي ځانکي چې اوس " زاهر " ورته وايي تم کېدی. شپه به يې تېروله او د سهار تر لمانځه وروسته به يې مکې مکرمې ته تشریف وړی. حضرت عبدالله بن مسعود ﷺ به هم دغسې کول. دغه راز رسول ﷺ د مکې د نیولو لپاره هم خپل پوځونه په دغه ځای کي تم اوسره ووېشل. څه موده وروسته يوې بختوري مېرمني زبیدې بازج په دغه ځای کي جومات جوړ کړ .

الرايه جومات :

د دغه جومات پرځای رسول الله ﷺ د مکې د فتحې په ورځ خپله جنده رپولې وه او د جبير بن مطعم بن عدي څا ته نژدې يې لمونځ کړي وو، ځکه نو دغه جومات ته مسجد الرايه يعني د بيرغ؛ رپي يا جنډې جومات وايي. دغه جومات چې عبیدالله بن عباس بن محمد بن علي بن عبدالله بن عباس جوړ کړی د مکې مکرمې په پاسنۍ برخه کي له مکې څخه معلی ته د تلونکي ښي لاس ته د " زاویاً الرفاعي " مخامخ د زبیدې د چینې د ولې په خوا کي په " جودريه " نومي ځای کي واقع دی. دغه مسجد په کال 640 س. کي مستعصم عباسي، په کال 801 س. کي امير قطلبک حسامي، په کال 898 س. کي ابوالعباس مشهور په ابي شامه، په کال 1000 س. کي سلطان محمد خان عثماني، ترميم کړی او بيا په کال 1361 س. کي د ملک عبدالعزيز په امر له سره جوړ او پراخه سو. خو وروسته په کال 1379 س. کي دغه جومات او د هغه شاو خوا کورونه د مکې د سپکانو د پراخېدو په لړ کي ونړول سول او پرځای يې (250) متره ليري، نوي جومات ودان سو .

صخرات جومات :

دغه جومات د عرفات د جبل الرحمت د غره په لمن کي معروف جومات دی چې کوچنی دېوال پر راگرځېدلی دی اوسر يې لڅ دی. وايي دغه جومات د عرفات په ورځ د رسول ﷺ د درېدو پرځای تر درېيمې هجري پيړۍ وروسته جوړ سوی دی. خو لکه څنگه چې د ديني عالمانو له کتابونو څخه څرگنديږي دا نه ده جوته چې دغه ځای به واقعاً د رسول ﷺ د درېدو ځای وي .

صديق جومات :

دغه جومات د مکې مکرمې په مسفله محله کي واقع دی کوم چې د ابوبکر صديق ﷺ کور وو. له دغه ځايه رسول ﷺ د ابوبکر صديق سره يو ځای مدينې ته هجرت کړی وو. علامه ابن جبير اندلسي په خپله سفرنامه کي د دې جومات

په هکله وايي: "د ښار په وروستيو کي د خرما، انارو او انگورو د شنو ښونو په منځ کي دغه جومات چې پخوا د ابوبکر صديق ؓ کور وو، واقع دی. سعودي حکومت دغه جومات دوه پوره جوړ کړي، چې په لاندې پور کي يې " فرقانيه مدرسه " او دفتر دی او په لوړ پور کي يې لمونځ کيږي .

صولتیه جومات :

د مکې مکرمې د حارت الباب محلې د صولتیه مدرسې دغه جومات په کال 1302س. کي مشهور عالم مولانا رحمت الله هندي جوړ کړی دی.

د مزدلفې جومات :

دغه جومات په مزدلفه کي يوازي مشهور جومات دی . دغه جومات په کال 760س. کي مشهور امير يلغا خاصکي، په کال 842س. کي د سلطان جقمق په امر امير سودون، په کال 874 س. کي د سلطان قايتباي په امر د مکې امير شريف محمد بن برکات او په کال 1072س. کي د سلطان محمد عثماني په امر د جدې والي سليمان بيگ ترميم کړی دی. اوس مهال سعودي واکمنو په خورا ښکلې او عصري توگه جوړ کړی دی .

د نمرې جومات :

دغه جومات ته مسجد ابراهيم ؑ ، مسجد غرثه او مسجد عرفات هم وايي. د رسول ؑ په وختو کي دغه ځای خالي ډاگ وو. نمره او غرثه له عرفات څخه وتلي ځايونه دي. په دغه ځای کي د جوړ سوي جومات يوه برخه له عرفات څخه ده او بله برخه يې په عرنه کي واقع ده. د دغه جومات جوړونکی نه دی معلوم، خو د تاريخونو له مطالعې څخه دونه څرگنديږي چې ښايي د عباسي دولت په لومړيو وختونو يعني د (150) س. په شاوخوا کي جوړ سوی وي. وروسته دغه جومات په 559 س. کال کي جواد اصفهاني، په 843س. کال کي د سلطان جقمق په امر امير سودون، په 847س. کال کي سلطان قايتباي، په 1074س. کي د سلطان محمد عثماني لخوا، د جدې والي سليمان بيگ ترميم کړ. اوس مهال سعودي واکمنو هغه په خورا شانداره او عصري توگه ډېرستر او پراخه جوړ کړی دی .

53- د مکې مکرمې زيارتونه (مولد النبي او جنت المعلي)

په مکه مکرمه کي ځيني داسي سپېڅلي او متبرک ځايونه وه چې زموږ د اسلافو يادگار او اسلامي لرغوني آثار بلل کېدل او زيارت يې مستحب او اجر او ثواب يې درلود. خو دغه ځايونه تقريباً ټوله د حرم او مکې د ښار د وروستيو

پراخولو او نوي جوړولو له امله له منځه تللي دي. يوازي د رسول ﷺ د زېږېدو ځای او معلی هديره پاته دي. چې موږ يې په لاندي ډول يادونه کوو :

ﷻﷻﷻ

مولد النبي (د رسول ﷺ د زېږېدو ځای:)

د صفا او مروه تر منځ د مسعی ختيز لوري ته د حرم د باندي د ميدان په سرکي يوه ودانۍ ده، چې همدغه د رسول ﷺ د زېږېدو ځای دی. د رسول ﷺ نيکه عبدالمطلب کله چې په سترگو ږوند سو په خپل ژوند کي خپل حق خپلو اولادونو ته ووېشي چې دغه مولد النبي د رسول ﷺ پلار عبدالله ته ورسېدی. بيا رسول ﷺ ته په ميراث پاته سو. امام ازرقی (رح) وايي :

"کله چې رسول ﷺ مدينې منورې ته هجرت وکړ دغه ځای د رسول ﷺ د اکا زوی عقیل بن ابي طالب ونيو". خو ابن اثير اونور وايي چې هغه يې عقیل ته بخشلی وو. په هر صورت د مکې د فتحي په مهال رسول ﷺ هغه له عقیل څخه وا نه خيستی او وروسته عقیل هغه د مشهور ظالم امير حجاج پر ورور محمد بن يوسف ثقيفي وپلوری او هغه په خپل کورگډکړ. کله چې په کال 171س. کي د هارون الرشيد مورخيزران حج ته ولاړه، دغه کور يې رانيوی او جومات يې ځني جوړ کړ. خو د مهالونو په تېرېدو سره دغه جومات بيرته په کور واوښت، چې په بېلو بېلو مهالونو کي واکمنو تعمير او ترميم کړ .

بيا عثماني واکمنو ديني مدرسه ځني جوړه کړه. په کال 1343س. کي دغه ځای ونړېدی. بيا په کال 1370س. کي د مکې مکرمې يوه پخواني ښاروال شيخ عباس بن يوسف القطان په خپل ځاني لگښت د هغه د جوړولو کار پيل کړ، خو دوې مياشتي وروسته وفات سو. بيا د هغه زوی دغه کار بشپړ کړ. ارواښاد عباس قطان وصيت کړي وو چې په دغه ځای کي دي يو ستر کتابتون پرانيستل سي چې د دغه وصيت سره سم په دغه ځا کي د "المکتبۃ المکآ المکرمآ" په نامه ستر کتابتون پرانيستل سوی وو. خو لکه چې قاري شريف احمد وايي په کال 1415س. کي پردغه ودانۍ باندي د کتابتون لوحه يا کومه بله داسي نخښه نه ليدل کېدل. ما هم په کال 1421س. کي پر دغه ودانۍ د کتابتون کومه لوحه و نه ليدل. د ودانۍ وروڼه ترلي وه او څوک نه پوهېدی چې دننه يې څه دي .

جنت المعلی (د مکې مکرمې تاريخي هديره) :

معلی، معلأ يا معلا هديره (حظيره)، په مکه کي يو مشهور او تاريخي متبرک ځای دی چې په هغې کي حضرت بي بي خديجآ الکبري، د رسول ﷺ د زامنو قاسم او طيب، د رسول ﷺ د نيکه عبدالمطلب، د اکا ابوطالب او زښتو زياتو صحابه کرامو، تابعينو، د خدای د وليانو او ديني عالمانو زيارتونه دي. خو د هيچا زيارت په هغې کي په ټاکلې توگه نه دی معلوم. لکه چې وايي چې يوه صالح سړي د بي بي خديجې قبر په خوب کي ليدلی چې د فضيل بن عياض د

قبر ترڅنگ واقع دی. چې بیا یې د دغه خوب پر بنسټ پردغه قبر گمبته جوړه کړه. لکه چې د اسلام د تاریخ له ځینو کتابونو څخه څرگندیږي په دغه هدیره کې پر ډېرو قبرونو ډېرې ښکلي گومبتي جوړې سوي وې. په تېره د بي بي خدیجې قبر په ډېرو ښکلو "شمیس" ډېرو جوړ سوی وو. پردغه قبر په کال 940س. کې یوه سړي چې امیر سید محمد بن سلیمان چرکسي نومېدی گمبته جوړه کړه او په ډېر ښه ډول یې تزئین کړه چې بیا یې د غولي او روضې کار هم بشپړ سو. خو په کال 1289 س. کې د دغې هدیرې ټولي گومبتي د سعودي واکمنو لخوا ونړول سوې. دغه هدیره د مسلمانانو په هدیرو کې د مدینې منورې تر جنت البقیع وروسته افضله هدیره ده چې په فضیلت کې یې ډېر احادیث وارد سوي دي. او د دغې هدیرې زیارت مستحب دی. د دغې هدیرې سیمې ته (غزاً) وایي او هغې ته نژدې بازار ته سوق المعلی وایي. د جن جومات هم ډېر ورته نژدې دی. په دې وروستیو کې په مکه مکرمه کې د نوو نقشو د پلي کېدو له امله د دې هدیرې په منځ کې سړک تېر سوی چې له دې امله هغه پر دوو برخو وېشل سوې ده. اوس د دغې هدیرې په یوه برخه کې د مرو ښخول منع سوي دي خو په بله برخه کې یې د مکې د خلکو او عامو حاجیانو کوم چې هلته وفات کیږي د ښخولو ممانعت نسته.

54- په مکه مکرمه کې کاروانسرایونه

او رباط افغاني

کاروانسرای او مسافر خانې ته په عربي رباط وایي. په مکه مکرمه کې په تېرو مهالونو کې یوشمېرو واکمنو او شتمنو چې ځینې همتناکي ښځې هم پکښې دي په مکه مکرمه کې، زیات شمېر کاروانسرایونه جوړ کړي او د مسافرو حاجیانو، بې وزلو اود علم د طالبانو د هوسا او آرام اوسېدو لپاره یې وقف کړي وه. په دغو کاروانسرایونو کې به خلک بېله دې چې څه خواړه ورکړه سي اوسېدل، چې ځینې به د نارینه وو د اوسېدو لپاره وه او ځینې به د ښځولپاره. دغه ټول رباطونه تر همدې نژدې وختونو پورې په مکه کې موجود وه، خو کله چې په کال 1375س. کې سعودي حکومت د مسجد الحرام او د مکې د ښار د و دانیو او واټونو په پراخولو او په نوې بڼه سمولو لاس پورې کړد دغو رباطونو زیات شمېر یې ونړول اوله منځه یې یو وړل. له ښه مرغه د افغانستان هغه کاروانسرای چې لومړی په رباط سلیماني نومول سوی وو او وروسته په رباط افغاني او رباط احمدشاهي مشهور سوی دی تردغو نقشولاندې نه دی راغلی او روغ رمټ پر خپل ځای پاته دی. د دغه کاروانسرای د سوابقو په هکله ستر مورخ عزیزالدین وکیلي په خپل تاریخ "احمدشاه وارث و مجدد امپراتوري افغانستان" لومړي ټوک کې لیکي: "اعلیحضرت احمدشاه دردوران 1133ل. کال په پسرلي کې چې د 1167س. کال د دریمي خور، خدای تعالی او برات د میاشتو او د 1754ع. کال د اپریل، می او جون د میاشتو سره سمون خوري، وپتېیل چې د حجاز (اوسني عربستان) په سپېڅلې محکمه کې افغاني حاجي خانه ودانه کړي او د هغې د بنسټ ایښوولو امر یې صادر کړ. چې د جوړولو کاريې د 1135ل. کال د لېنډۍ (قوس) د میاشتي (د 1170س.) کال په لومړۍ خور پای ته ورسېد. څنگه چې افغانان سلیمان غره ته (1)، کوم چې شاوخوا یې د افغانستان لرغونی منځۍ باله سي، په نسبت ورکولو سره سلیماني بلل سوي دي او عرب، افغانان په

دغه نامه دېرښه پېژنېنو اعليحضرت احمد شاه بابا(رح) ددغه ځای نوم [رباط سلیماني] کښېښود. اعليحضرت احمد شاه بابا چې دغه مهال په لاهور کې په سوېو بوخت وو، په دې اړه یو فرمان ولیکي او مهربې کی او حاجي محراب خان نورزي ته چې د احمدشاه بابا لخوا په [دیندارخان] مخاطب وو او حاجي عبدالکریم خان بارکزي ته یې کوم چې د دغه رباط د جوړولو چاري هم ورسپارل سوي وې، حکم وکړ چې د دغه رباط د تاریخ لوحه پر دېره ولیکي اود هغه د دروازې له پاسه یې ولگوي". د دغه ډبرليک (کتیبي) متن، چې عزیزالدین وکيلي په نوموړي کتاب افاضل استاد اکاډميسين پوهاند عبدالشکور " رشاد " د احمدشاهي شاهنامې پرهغي شرحي باندې چې تراوسه لا چاپ سوې نه ده، د کندهار د طلوع افغان جريدې د 1311ل. کال د چنگاښ د میاشتي د لومړۍ نېټې له گڼې څخه را اخستی دی په دې ډول دی :

گشاده باد به دولت این درگاه بحق اشهد ان لا اله الا الله حسب الامر مقدس امر و مقرر شد که برسنگ سر درکاروانسراکه در کعبه معظمه زاد ها الله شرفاً و تعظيماً ساخته می شود بنویسد که چون جماعه سلیماني که عبارت از جماعه (1) د سلیمان د غره لړۍ له څو لویو او کوچنیو غرونو څخه جوړه سوې ده. دا غر د پېگوار د غاښي په جنوب کې له سپین غر څخه بېل سوي، لومړی جنوب او بیا جنوب لوېديز ته غځېږي. دا غر ټول شپږسوه کیلو متره اوږد دی او پر دوو برخو وېشل کېږي : ختیز سلیمان راغ او لوېديز سلیمان راغ. د سلیمان د غره ختیزه برخه چې د ختیز سلیمان راغ په نامه یادېږي، له افغانستان څخه د باندې پرته ده او د وزیرستان سیمه یې جوړه کړې ده. لوېديزه برخه یې له پکتیا او پکتیکا څخه تر بلوچستان پوري پرته ده. د دې غره لوړه څوکه د سلیمان د تخت په نامه (3383) متره جگه ده. د سلیمان پر غره باندې اورښت زیات کېږي اوځیني برخي یې په ځنگلونو پوښلي دي. (دنړۍ هینداره: آسیا، لومړی ټوک) د پښتنو په لرغونو اوسېد نځایونو کې یوه دېره مشهوره او تاریخي سیمه د سلیمان د غرونو لمني دي. د دې غرونو لمني د شپږو سوو کیلو مترو په شاو خواکي اوږدوالی لري او پښتانه له دېره لرغوني زمانې تراوسه په کافي تعداد د دغو غرونو په لمنو کې استوگنه لري. د غه د سلیمان غرونه په ځینو کتابونو او تاریخي آثارو کې (دکسي غره) په نامه هم راغلي دي او د جنوبي پښتونخوا، بلوچستان، دېرو (دېره جاتو) او د کندهار د شاوخوا خلک اوس هم د سلیمان غرونه دکسي د غره په نامه یادوي. (د پښتو ادبیاتو تاریخ) افغاني باشد در مکه معظمه زاد ها الله شرفاً و تعظيماً محل سکونت را نداشتند و بخصوص چگونگی آن بعرض اقدس رسید، بنابر دعای خیرجهآ ذات بابرکات شاهنشاه دردران خلد الله ملکه وسلطانه دربلده مقدسه معلی فرمودند که خود جماعه سلیماني چه دراني وغیردراني هراغانیکه درین جا وارد گردد درکاروانسراء که ساخته می شود فرود آید و بحسب قسمت الی هروقتیکه درحجره های کاروانسرای مذکور ساکن باشد احدی به ایشان رجوعی نداشته بعلت وجه کرایه مزاحمت نرساند. بنابرآن عالیجاه حاجی الحرمین الشریفین حاجی محراب دیندارخان دراني نورزایی و حاجی الحرمین الشریفین حاجی عبدالکریم خان دراني بارکزایی را مامور ساختن کاروانسرای در آن بلده مقرر و مامور فرمودیم و به اهتمام ایشان به اتمام رسیده است. و هرکس ازجماعه سلیمانی چه دراني و غیر دراني که افغان بوده باشد وارد اینجا گردیده درحجره های کاروانسرای مذبور ساکن شود تا مادامیکه درینجا باشد هیچکس

بعلت کرایه ازو چیزی نگیرد تا که این دولت خدا داد روزافزون به ثواب همایون ما ازجناب اقدس الهی پایدار باشد. کرایه حجره های کاروانسرای مذکور بجماعه سلیماني بخشیده ایم و من بعد الی یوم رستخیز نیز کرایه آن بجماعه سلیماني چه درانی و غیر درانی هرافغاني که بوده باشد در کاروانسرای مذکور سکونت نماید وقف باشد. و هرگاه حجره های کاروانسرای مذکور اضافه از جماعه مذبور باشد به اشد رضا به دیگر مردم بکرایه داده بعداً کرایه آنرا اولاً به تعمیر آن صرف کند و اضافه آن هرچه باشد آنرا نیز بجماعه سلیماني صرف ما یحتاج نماید و سواي این جماعه سلیماني چه دراني و غیر دراني و هر افغاني بوده باشد دیگری در آن طمع و توقع نکنند و در وجه جماعه مذکور الی یوم رستخیز وقف دانند و هرگاه احدی درین جا طمع و توقع نماید نزد خدا و رسول مواخذه و مخاطب بازخواست خواهد گردید. فی غره شهر ربیع الاول روز پنجشنبه 1170 هـ وکیل زیاتوی: "د دغه ډبر لیک لیکنه په کال 1311 ل. کي لیدل سوې ده او د هغې د موندلو څرنگوالی په دې ډول دی: اعلیحضرت محمد نادرشاه د دغه کاروان سرای د بیا ودانولو لپاره خپل د دربار وزیر او د اکازوی احمد شاه خان، د مولوي سيف الرحمان خان، آخوندزاده عبدالقيوم خان او مولوي سيد مبشرخان طرازي چې په ابونصرملقب وو، په ملگرتيا د هيات په توگه د 1310 ل. کال دکب په مياشت کي له کابل څخه د جلال آباد او هند له لاري عربستان ته ولېږل، چې د 1311 ل. کال د وري پر اوومه د یکشنبې په ورځ مکې مکرمې ته ورسېدل او د سعودي عربستان د پاچا ملک عبدالعزيز لخوا يې هرکلی وسو. د اړوندو چارواکو سره د خبرو اترو په پایله کي څرگنده سوه چې د دغه کاروانسرای د دېوالونو د نړېدو له امله دغه ډبرليک بل خوندي ځای ته وړل سوی دی. هغه وو چې افغاني هيات پورتنی متن له دغه ډبرليک څخه نقل کړ. استاد رشاد وايي چې د دربار وزيرد اعلیحضرت محمد نادرشاه لخوا دمبشرطرازي او مولانا سيف الرحمان خان الکوزي په ملگرتيا حج ته ولاړ، هلته يې دغه کاروانسرای ترميم کړاو د پښتنو د ټاټوبي ځای يې وگرځاوه. (مولوي سيد مبشرطرازي اصلاً د تراز وو چې په کال 1307 ل. کي د اعلیحضرت امان الله شاه غازي په بلنه اندخوی ته راغی، د سقاو د اغتشاش په مهال بيرته خپل وطن ته ولاړ، په کال 1309 ل. کي بيا کابل ته راغی او په ارگ کي د عربي او ترکي ژبو د ژباړن په توگه ومنل سو؛ عربي ژبه يې د يوه مصري عالم غوندي زده وه؛ دري، ترکي او روسي ژبي يې هم زده وې؛ پای د ظاهرشاهي پېر په منځنيو وختونو کي له افغانستان څخه وايستل سو. او مولوي سيف الرحمان د افغانستان د جمعيت العلما غړی وو). خليل الله خليلي چې په 1345 ل. کال په سعودي کي د افغانستان سفير وو، ستر مؤرخ وکيلي ته يولیک استولی چې هغه په نوموړي تاريخ کي راوړی دی. له دغه ليک څخه څرگنديږي چې دغه کاروانسرای تر دوو سووکالو پوري نه وو ترميم سوی او له شپېتو کالو څخه د سعودي دولت هغه تر خپل تصرف لاندې راوستی وو. بيا د انيس ورځپاڼي د 1348 ل. کال د مرغومي د شپږمي نېټې له گڼي څخه ښکاري چې د افغانستان لخوا يو هيات په مکه مکرمه کي د دغه رباط د بيا جوړولو په هکله د سعودي چارواکوسره خبري اتري کړي وې. چې بيا د معلوماتو له مخي دغه کاروانسرای ترهمدې نژدې وختونو پوري فعال وو او افغاني حاجيان به پکښي اوسېدل، خو په دې وروستيو کلونوکي په داسي حال کي چې ډېر خراب سوی دی، بيرته تړل سی دی. د ارشاد، حج او اوقافو د وزارت د ځينو چارواکو له خولې افغانستان په مکه مکرمه کي ځيني نور ملکيتونه هم

لري، خو متاسفانه چې له هيڅ يوه څخه هم د افغاني حاجيانو په خدمت کي هيڅ کار نه دی اخيستل سوی. په داسي حال کي چې زياتره اسلامي هيوادونه د خپلو حاجيانو د خدمت او هوساينې لپاره ستري ستري ودانۍ په واک کي لري. په هغو کي زموږ گاونډی هيواد پاکستان په مکه مکرمه کي د "پاکستان هوس" په نامه يوه ستره اووه پوړيزه ودانۍ لري چې روغتون، دحج دفتر او نور پکښي ځای پرځای سوي دي. هيله ده زموږ اړوند چارواکي پر خوځښت راسي او دغه ځايونه د خپلو حاجيانو خدمت ته چمتو کړي. سردار شاولي خان فوفلزي چې د احمدشاه بابا د ديوان اعلی کشکچي باشي وو، په خپله "تاريخيه رساله" کي د رباط سليماني په هکله داسي منظوم عبارت ليکلی دی: زهجرت هزار و صدو شصت وهفت پيش محاسب چواز سال رفت اراده بفرمود مالک رقاب زمين از شريف معلى جناب

بخواهد در اطراف بطحاديوار مکانی بسازد شه کامگار

که افغان و غيره سکونت دران نمایند در آن مقدس آستان

بآن قصد مکتوب پيش شريف که بودست مسعود نام آن منيف

فرستاد پس شاه محراب خان که آن کرده بودست حج پيش ازان

چو از حکم سلطان عالی مکان بشد جانب کعبه محراب خان

پاته دي نه وي چې په پورته نظم کي ويل سوي دي چې احمدشاه بابا مکتوب د مکې شريف مسعود ته واستاوه، خو دغه مسعود بن سعيد په 1165س. کال کي مړسوی دی او تر هغه وروسته مساعد بن سعيد تر 1171س. کال پوري د مکې والي وو.

55- د مکې مکرمې ښاروالی

پخوا د حجاز په ښارونو کي ښاروالۍ نه وې. کله چې ترکان له حجازه ووتل او د مکې شريف حسين په کال 1334س. کي د حجاز خپلواک واکمن سو، نو د خپل هيواد ودانۍ او د خلکو د ژوند ښه کولو ته يې پام واراوه. څنگه چې مکه مکرمه د حجاز يو ستر متبرک ښار او له پخوا څخه د حجاز مرکز وو، نو هغه يې د هيواد پلازمېنه هم وټاکل. شريف حسين هغه مهال چې د ترکانو لخوا د حجاز د والي په توگه وټاکل سو، په کال 1332س. کي د "اماناً العاصماً" په نامه د مکې د ښاروالۍ د تشکيلېدو امر وکړ. د مکې د هغه مهال ښاروالۍ يو رئيس او شپږ تنه غړي درلوده، چې په هغو کي يو تن يې انجنير وو. هغه يو ځل د مکې ښار يان او نور راغونډ کړه او ورته ويې ويل: هر چيري چې مو واورېدل چې د ودانيو خاوندان د مخکي يا ودانۍ پرسرجنجال سره لري، موږ په خبر کړئ څو موږ هغوی سره جوړ کړو او يو پر بل تېری ونه کړای سي.

دغه راز يې هغو ته څرگنده کړه چې که له تاسو څخه کوم يوه ځان ته کور جوړاوه، نو د هغه نور کسبکار ملگري دي درې ورځې وړيا کار ورسره وکړي. پردې سربېره د دغه مهال ښاروالۍ د خلکو سره د کور جوړولو په چارو کې هم مرستې کولې. بيا کله چې ملک عبدالعزيز آل سعود پر حجاز واکمن سو د مکې مکرمې په هره برخه کې ستر پر مختگونه او بدلونونه راغلل، چې د دې بدلونونو سره د مکې د ښاروالۍ کار او پرسونل هم پراختيا وموندل .

56- د مکې مکرمې غرونه

د مکې مکرمې په غرونو کې ځينې تاريخي او مذهبي ارزښت لري. ځکه نو موږ له دغو غرونو څخه ځينې په لنډه توگه درېژنو:

حرا غر:

دغه غر د مکې مکرمې څخه منا ته د تلونکي کين لاس ته پروت دي. دغه غره ته نور غر

(جبل نور) هم وايي. په دغه غره کې د حرا سمڅه ده چې رسول ﷺ به ترنبوت د مخه عبادت پکښې کاوه. پر رسول ﷺ وحی په دغه غره کې نازلې سوي دي. دغه غر له حرم څخه دوه ميله ليري دی .

ابي قبيس غر :

دغه غر چې (420) متره جگ دی د مسجد الحرام په ختيز لوري کې پروت دی اود مسجد الحرام له دننه او د باندي څخه معلومېږي. د ځينو روايتونو له مخې خداى تعالى دغه غر تر نورو ټولو غرونو د مخه پيدا کړى دی. د ايا دود د قبيلې يوه سړي ابو قبيس نومي تر ټولو د مخه پردغه غره کور جوړکړى وو، چې له دې امله هغه " جبل ابو قبيس " بولي. د جاهليت په وختو کې يې دغه غر " امين " هم باله ځکه چې حجر الاسود د نوح د طوفان له مهاله د ابراهيم ﷺ تر وختو په دغه غره کې خوندي وه. چې بيا د حضرت ابراهيم ﷺ په لاس د کعبې په کنج کې ځای پرځای سوه .

ثور غر :

دغه غر (759) متره جگ او له مسجد الحرام څخه تقريباً څلورکيلو متره ليري دی. دغه غره ته نژدې ثور بن عبدمناف اوسېدى، ځکه نو "جبل ثور" ورته وايي. د دغه غره په سر کې د ثور په نامه سمڅخه (غار) دی کوم چې نبی ﷺ د ابوبکر صديق ﷺ په ملگرتيا په هغه کې د مکې څخه د هجرت په مهال درې شپې پټ وو. دغه سمڅخه څه د پاسه څلور متره اوږده ده او دوې خولې لري چې يوه يې کوچنۍ او بله يې څه غټه ده.

په 1299س. کال کي د مکې امير شريف عون د هغه يوه خوله نژدې يو متر پراخه کړه. په کال 1318س. کي دغه غره ته پرختلې لار د خلکو د هوسايي لپاره څلور ځايه دکانچې جوړې سوي وې. چې بيا د مهالونو په تېرېدو سره هغه د ډبرو په کوچنيو کوچگني کوټو بدلي شوې .

په کال 1299 س. کي د حجاز والي عثمان پاشا نوري او په کال 1307س. کي د حجاز بل والي سيد اسماعيل حقي پاشا دغه لار پراخه کړه . دغه غار ته پرختلو باندي نژدې دوه ساعته تېرېږي، ضعيفه او ناروغ وگړي دي دې غار ته نه خيژي. ځکه ډېر خلک هلته لاندي رالوېدلي او مړه سوي دي.

57- د مکې مکرمې فضایل

د مکې مکرمې د سترتوب او فضيلت لپاره دا کافي ده چې په خپله لوی څښتن ﷻ په قرآن کریم کي د هغې ستاينه کړې او کعبه غوندي متبرکه خونه يې په دې مبارکه بقعه کي ودانه کړې ده. مکې ته په همدغه ستر کتاب کي " ام القرى " (د وطنو مور) ويل سوي. او په دې پاڅه ارشوکي حضرت محمد ﷺ غوندي ستر پيغمبر او د نړۍ ژغورونکی، زېږېدلی دی. په دې ځای کي پر هغه باندي د خدای ﷻ لخوا وحي راغلي او له دې څخه د خدای ﷻ د توحيد په لوري بلنه پيل شوې، او د اسلام رڼا خپره شوې ده .

د مکې د فضايلو په باب په قرآن کریم کي ډېر آيتونه راغلي او د احاديثو په کتابو کي ډېر احاديث روايت سوي دي، چې موږ دلته ځيني د نمونې په توگه ذکر کوو :

ﷻ ان اول بيت وضع للناس للذي ببكا مبركا وهدى للعلمين فيه ايت م بينت مقام ابراهيم و من دخله كان امنا ﷻ
آل عمران : 96]

ژباړه: بېشکه لومړۍ کوټه چې تر ټولو د مخه د خلکو د عبادت لپاره جوړه شوې ده، هغه کوټه ده چې په مکه کي ده. کومه چې برکتناکه او خلکو ته لارښوونکې ده په دې کي څرگندي نڅښي سته، له هغو څخه د ابراهيم مقام دی او هر څوک چې په دې (د حرم په حدودگڼو) ننوځي نو امن يې په برخه سي. مولانا ذکريا (رح) وايي: دغه ځای په دوو وجهو د امن مقام دی: يو د آخرت په اعتبار چې په هغې کي د لمانځه، حج او نورو په کولو سره د دوېځ له اوره په امن کيږي او دوهم چې څوک د هغې د باندي څوک و وژني او دې ته ننوځي، نو د هغه په بدل کي هلته نه قصاصيږي. البته پر هغه به خوراک او نور بند وي. څو راوتلو ته اړ سي او چې د باندي

را ووتی بيا به قصاصيږي. بل د مکې شريفي د ډېري سپېڅلتيا له امله دی چې خدای پاک ﷻ په هغې په قرآن کریم کي په دې الفاظو قسم کړی دی :

ﷻ و التين و الزيتون و طور سينين و هذا البلد الامين ﷻ التين : 1 _ 3]

ژباړه: قسم دی په انځر او زيتون او په طور سینا غره او قسم دی د مکې په دې امان ورکوونکي ښار. دغه راز څښتن تعالی فرمایي: لَا اَقْسَمُ بِهَذَا الْبَدَنِ [البدن: 1] (قسم خورم د مکې په دې ښار).

د تاریخ المکة المکرمة مصنف لیکي چې: "په قرآن کریم کې د مکې مکرمة ذکر تقریباً پنځوس ځایه سوی، چې دا ټوله په خپله د هغې پر فضیلت باندې ستر دلیل دی". عن ابن عباسؓ قال: قال رسول الله ﷺ لمکة: "ما اطيبت من بلد و احبک الی، و لولا ان قومي اخرجوني منک، ما سکنت غیرک". مشکؤٰ. ژباړه: له حضرت ابن عباسؓ څخه روایت دی چې حضرت رسول الله ﷺ مکې ته په خطاب کې وویل: "ته څه عجب ښکلی ښار یې او ما ته څه عجب ګران سوی یې. که زما قوم زه له تا څخه نه وای ایستلی، زه به بېله تا بل ځای نه وای اوسېدلی". عن عبدالله بن عدی قال: رایت رسول الله ﷺ واقفا علي الحزوراء، فقال: "و الله انک لخیر ارض الله الی الله و احب ارض الله الی الله ولولا اني اخرجت منک ما خرجت". مشکؤٰ. ژباړه: عبدالله بن عدی وايي چې ما رسول الله ﷺ ولیدي چې په حزوره نومي ځای کې ولاړ وو او مکې ته یې په خطاب کې وویل: "په رشتیا چې ته د خدای ﷻ ډېره غوره محکمه یې، او د خدای ډېره خوښه محکمه یې، او که زه له تا څخه په وتلو نه وای اړ سوی، زه له تا څخه نه وتلم".

قال النبي ﷺ: "صلاً في مسجدی هذا افضل من الف صلاً فيما سواه، الا المسجد الحرام. و صلاً في المسجد الحرام افضل من صلاً في مسجدی هذا بمائاً صلاً". رواه احمد و ابن حبان باسناد صحيح.

ژباړه: رسول ﷺ وايي چې زما په دغه مسجد (مسجد نبوي) کې يو لمونځ د بل مسجد تر زرو لمونځو افضل دی، ماسیوا د مسجد الحرام څخه چې هلته يو لمونځ زما د مسجد په پرتله په سل ګونه افضل دی، يعنې په مسجد الحرام کې يو لمونځ د بل مسجد تر يو لکو لمونځو افضل دی". په دې هکله يو شمېر احاديث په بېلو بېلو الفاظو روایت سوي چې ټول صحح بلل سوي او مضمون یې دا دی چې د مکې مکرمة، په مسجد کې لمونځ د يو لکو لمونځو ثواب لري. حسن بصري (رح) فرمایي: "په مکه کې يوه ورځ روژه د بل ځای د روژې په پرتله د يو لکو روژو ثواب لري. هلته د يوه درم خيرات په بل ځای کې د يو لکو درمو د خيرات ثواب لري. دغسې هلته هره ښېګڼه د بل ځای د يو لکو ښېګڼو ثواب لري".

د پام وړ يادونه:

مولانا محمد ذکريا (رح) وايي: "ښه دا ده چې حاجي مسجد الحرام ته داخل سي د اعتکاف نيت وکړي". هسي خو د هر جومات دا حکم دی، هر مسجد ته چې سړی د لمانځه لپاره ننوځي، د اعتکاف نيت بايد وکړي، څو په مسجد کې د اوسېدو په مهال د اعتکاف ثواب وگټي. او په مسجد الحرام او مسجد نبوي کې بايد په ځانګړې توګه دا خبره په پام کې ونيول سي. امام نووي (رح) لیکي: "دا ډېره مهمه خبره ده او بايد ډېر پام ورته وسي".

د دغو ذکر سوو احاديثو په استناد، امام اعظم او د هغه اصحاب او امام احمد بن حنبل (رح) وايي چې مکه مکرمة د ټولي نړۍ تر ښارونو؛ بلکې تر مدينې منورې هم افضله ده، خو لکه چې ملا علي قاري (رح) په مرقات کې وايي:

د مدينې منورې هغه برخه چې د رسول ﷺ مبارك اعضاء پکښې ښخ سوي دي تر مکې او کعبې او عرش هم افضله ده.

د مکې فضایل بهخي ډېر دي خو موږ په دغونه ويلو بسنه کوو.

درېمه برخه: د كعبې شريفې په هكله معلومات

58- كعبه شريفه

قال الله تعالى ﴿ان اول بيت وضع للناس للذي ببكاً مباركاً و هدى للعلمين﴾

[آل عمران : 96]

ژباړه : بېشكه تر ټولو لومړۍ عبادتځۍ چې د انسانانو د عبادت لپاره ودان سوې دى، هماغه دى چې په مكه كې دى. هغه ته خير او بركت وركړه سوې، او د ټولو نړۍ والو لپاره

د لارښوونې منځۍ (مركز) گرځول سوې دى. د كعبې د پيدا كېدو د څرنگوالي په هكله په كتابونو كې څو قوله را غلي دي: يو دا چې كعبه لومړۍ كوټه ده چې خداى تعالى د آسمانونو او مخكې تر پيدا كېدو دوه زره كاله پخوا پيدا كړې؛ د اوبو پر مخ يې را څرگنده كړې او بيا يې مخكته ترهغې لاندې غوړولې ده. بل دا چې كعبه لومړۍ كوټه ده چې د ملايكو لخوا د خداى په امر د آدم تر پيدا كېدو دوه زره كاله د مخه پر مخكته ودانه سوې ده چې ملايكو طواف پر كاوه. بل دا چې كعبه لومړۍ كوټه ده چې آدم ﷺ پر مخكته ودانه كړې ده چې په هغې كې يې لمونځ كاوه او طواف يې پر كاوه. د دغو درو سرو قولونو د هر يوه د ثبوت لپاره په كتابونو كې ډول ډول آثار او روايتونه راغلي چې ډېر يې ځينو صحابه وو او تابعينو ته او لږ يې حضرت نبي كريم ﷺ ته منسوب دي. او د زياترو ماخذ د امام ازرقى (رح) تاريخ مكه يا اخبار مكه دى.

اخبار مكه ډېر ستر او گټور كتاب دى او امام ابوالوليد ازرقى ډېر لوى عالم او مؤرخ او د امام بخارى (رح) هم عصره وو. په اخبار مكه كې هغه زياتره روايتونه له خپل نيكه احمد بن محمد الازرقى څخه كړي دي كوم چې د امام بخارى استاد وو او امام بخارى په خپل كتاب " صحيح البخارى " كې ډېر روايتونه له هغه څخه اخيستي دي. خو لكه چې ښكاري په اخبار مكه كې د كعبې د پيدا كېدو اړوند روايتونه زياتره ضعيف دي. لكه چې د دغه كتاب په (41) مخ كې د (آسمانو او مخكې تر پيدا كېدو د مخه كعبه پر اوبو ولاړه وه) تر سر ليك لاندې څلور روايتونه راغلي چې په هغو كې يو روايت كعب الاحبار ته منسوب دى. كعب الاحبار ثقه تابعي او لوى عالم دى، خو ده ته زياتره هغه خبرې منسوبې چې له پخوانيو اسراييلي كتابونو څخه را اخيستل سوي، كومي چې كېداى سي له لويه سره تحريف سوي اونا سمې وي. وايي چې كعب الاحبار به حضرت عمر ﷺ ته د اهل كتابو خبرې اورولې، هغه به د ده پر خبرو اخلاقاً غوړ نيوى، خو بېله څو خبرو چې د شرعي سره سمې وې نورې يې مسلمانانو ته نه بيانولې. دغه راز حضرت معاويه ﷺ د كعب الاحبار په هكله ويلي دي چې هغه په هغو وگړو كې چې له اهل كتابو څخه خبرې كوي، ډېر رشتينى دى، خو بيا هم څنگه چې د هغه خبرې د اهل كتابو پخوانۍ خبرې وې موږ به ازمايلې چې نه

چې درواغ نه وي. دغه راز عبدالله بن مسعود اوحذیفه رضي الله عنهما په ځينو مواردو کې د کعب خبرې درواغ بللي دي. خوځیني وايي چې د معاویه او ابن مسعود اوحذیفه مراد دانه وو چې پرکعب د درواغو تور ولگوي، بلکې مطلب یې داوو چې هغه د اهل کتابو د خبرو په نقل کې کله کله تېروتنې وکړي صحیح البخاري کتاب الاعتصام بالکتاب والسنة، باب قول النبي " ﷺ لاتسألوا اهل الكتاب عن شيء " (1298) مخ، فتح الباري (409/13) مخ، د ابن کثیرد تاریخ اردو ژباړه (61/1) مخ او الرد القويم (223/1) مخ. دغه راز ځينو وروستنیو اسلامي عالمانو؛ لکه د تفسیر المنار مؤلف محمد رشید رضا اود فجر الاسلام، ضحی الاسلام او نورو کتابونو مؤلف استاد احمد امین او د الاسرائیلیات و الموضوعات فی کتب التفسیر لیکوال دکتور محمد بن محمد ابو شهبأ اونورو هم د هغه ناسمو اسرائیلي روایتونو ته په خپلو کتابونو کې ګوته نیولې ده. د دوهم او څلورم روایت چې مجاهدؒ ته منسوب دی، په راویانو کې یو هشام بن سعد دی. د هغه په هکله د اخبار مکه د پای څوړ (حاشیې) لیکونکی د المعارف په حواله لیکي: "کان شیعیاً لال ابی طالب". چې البته دابه د روایت په هکله دونه اغېزه نه لري. د درېیم روایت چې حضرت ابن عباسؒ ته منسوب دی، په راویانو کې یو سعید بن سلام القداح دی. د هغه په هکله د دغه کتاب د حاشیې لیکونکی د تقریب التهذیب په حواله لیکي: "صدق یهم رمی بالارجاء، من کبار التاسعاً". او دوهم طلحه بن عمرو دی. د هغه په هکله د دغه کتاب د حاشیې لیکونکی د تقریب التهذیب په حواله لیکي: "متروک من الطبقات السابعة". او علامه الباني په سلسلۍ الاحادیث الضعیفه کې لیکي: "طلحاً بن عمرو، قال النسائي: متروک الحديث و قد انکر علیه عبدالرحمن بن مهدي". دغه راز د دغه کتاب په (44) مخ کې (د آدم تر پیدا کېدو د مخه د ملایکو لخوا د کعبې د ودانولو د بیان) ترسرلیک لاندې حضرت علي بن الحسین (امام زین العابدین) ته منسوب یو روایت راغلی چې د هغه په راویانو کې یو القاسم بن عبدالرحمان انصاري دی. د هغه په باب د دغه کتاب د حاشیې لیکونکی او علامه الباني لیکي: "ضعیف الحديث مضطر به، منکر الحديث، لیس بشئ".

دغسې د دغه کتاب په (49) مخ کې د (مخکې ته د آدم ﷺ د راکوزېدو، د هغه لخوا د کعبې د جوړېدو او پرهنې باندي د هغه د حج او طواف بیان) ترسرلیک لاندې (13) روایته راغلي چې حضرت ابن عباس، وهب بن منبه، محمد بن اسحاق، عمر فاروقؒ، ابان، عطاء بن ابی رباح، قتاده او عبدالله بن ابی زیاد ته منسوب دي. چې د لومړي روایت په راویانو کې دوه تنه هماغه سعید بن سالم او طلحه بن عمرو دي.

د دوهم روایت په راویانو کې کومه خبره نسته خو کوم روایت چې وهب بن منبه ته منسوب دی یو بې اندازې اوږد دی. بل د عقل او مشاهدې خلاف خبرې پکښې سته او الفاظ یې هم د هغه پر ناسم والي دلالت کوي.

بل د هغه په وروستۍ برخه کې پخپله وهب وايي: (د لومړنیو کتابونو په یوه کتاب کې مې لوستي دي)، چې له دې څخه په څرګنده جوتېږي چې دا یو اسرائیلي روایت دیکوم چې کېدای سي له لویه سره جعلي وي. وهب بن منبه ټټه تابعي دی، د صنعاء قاضي وو او د اهل کتابو له علم او پخوانیو کتابونو څخه په پوهه کې یې نوم درلود. اوڅنگه چې یې اسرائیلي روایتونه ډېر روایت کړي دي، ځینو متاخرینو ده ته منسوبو ناسمو اسرائیلي روایتونو ته د انتقاد

گوته نیولې ده. درېیم، شپږم او نهم روایت په راویانو کې یو ابراهیم بن محمد بن ابی یحیی دی. د هغه په هکله علامه الباني وايي: "وهو ضعيف جداً، و قد كذبه مالك و غيره وضعفه الجمهور". او د اخبار مکه حاشیه لیکونکی وايي: "قالوا: قدری، معتزلی، جهمی". د څلورم روایت د راوي او د پنځم روایت د ویونکي عثمان بن ساج په هکله دغه حاشیه لیکونکی وايي: (فيه ضعف، وهو من الطبقة التاسعة) د اووم روایت د ویونکي ابان په هکله دغه حاشیه لیکونکي وايي: "احد الضعفاء، قيل: متروك الحديث و قيل: كان نسباً للحديث". د اتم، لسم او یوولسم روایت په راویانو کې هم هماغه سعید بن سالم او عثمان بن ساج دی. د دوولسم روایت ویونکی قتاده دی. په دې روایت کې وايي چې: "آدم ﷺ له جنته د هند پر مځکه را کښته سو، چې سر یې په آسمان کې وو او پښې یې په مځکه کې وې" (؟) چې دا په خپله د منلو وړ خبره نه ده. درسول ﷺ په صحیح حدیث چې په صحیح بخاري اوصحیح مسلم اود امام احمد په مسند کې له ابو هريره ﷺ څخه روایت سوی دی، قطعي ثابت ده چې د آدم ﷺ قد زموږ په متعارف گره (ذراع) شپېته گره وو. (په دیارلسم روایت کې یو راوي عبدالعزيز بن ابی عمران دی چې متروك او د شپږمې طبقې څخه بلل سوی دی. او بل راوي یې عمر بن ابی معروف دی چې "منكر الحديث" بلل سوی دی. او د روایت ویونکی هم عبدالله بن ابی زیاد دی چې رشتیني او له لسمې طبقې بلل سوی دی. دغه راز د دغه کتاب په (58) مخ کې (د آدم ﷺ د حج او خپل ځوځات ته د هغه د دعا په هکله) ترسر لیک لاندې اووه روایتونه راغلي دي چې عثمان بن ساج، ابو هريره، عبدالله بن ابی سلیمان، محمد بن المنکدر، ابن لبید المدني، سعید بن المسیب او ابن عباس ته منسوب دي چې د لومړي روایت په راویانو کې هماغه سعید بن سالم او عثمان بن ساج دي. د دوهم روایت په راویانو کې هماغه ابراهیم بن محمد دی. د درېیم روایت په راویانو کې یو عبدالله بن ابی سلیمان دی چې د کتاب حاشیه لیکونکی د هغه په هکله وايي: "د ده په هکله کوم معلومات لاس ته نه دي راغلي". د څلورم، شپږم او اووم روایت په راویانو کې هم هماغه سعید بن سالم، عثمان بن ساج او طلحه بن عمرو دي. الحاج عباس کراره (رح) په تاریخ الحرمین کې وايي: "دا چې د کعبې په هکله ویل سوي چې د مځکې تر پیدا کېدودوه زره کاله د مخه پیدا سوې ده. په دې هکله اخبار او روایات ټوله د ځینو اصحابو او تابعینو ویناوې دي او د رسول ﷺ هیڅ قول په دې هکله نسته. خو یو صحیح حدیث په دې هکله په بخاري او مسلم کې په دې ډول سته: عن عبدالله بن عباس ﷺ قال: قال رسول الله ﷺ يوم فتح مكّ: "ان هذا البلد حرمه الله يوم خلق السموات و الارض، فهو حرام حرماً الله الي يوم القيامة". ژباړه: حضرت عبدالله بن عباس ﷺ وايي: رسول ﷺ د مکې د فتحې په ورځ وویل: "خدای تعالی په هغه ورځ چې آسمانونه او مځکې پیدا کول دغه مکه حرامه گرځولې ده. نو له دې امله دا د خدای ﷻ په حرمت د قیامت تر ورځې حرامه ده". خو دا حدیث د کعبې د حرمت پر لرغونتوب دلالت کوي نه پر دې چې کعبه د آسمانونو او مځکې تر پیدا کېدو د مخه پیدا سوې ده. خو د دې سره سره عباس کراره په پخپل کتاب کې د امام ازرقی له اخبار مکه څخه همدغه روایتونه نقل کړي دي. دغسې نورو مورخینو هم دغه روایتونه په خپلو کتابونو کې له اخبار مکه څخه راخیستي دي. د دغو روایتونو په مقابله کې چې څوک د صحیح بخاري، د "کتاب بدء الخلق" (د مخلوقاتو د پیدا کېدو بیان) وگوري نو ور ته جوته به سي چې د حضرت محمد ﷺ د صحیح حدیث له مخې یو خدای

و، بل هيڅ نه وه. د خدای عرش پر اوبو ولاړ وو؛ يعني اوبه يې پخوا پيدا کړې وې، او بيا يې عرش پر اوبو پيدا کړ، او د هرشي په هکله يې په لوح محفوظ کي وليکل او آسمانونه او مځکه يې پيدا کړه. د قرآن کریم آيتونه هم دغسې وايي او اسلامي مؤرخين، لکه ابن کثير، ابن خلدون او نور هم دغسې وايي. د دغو مطالبو د ليکولو په مهال د "اسرائيليات و الموضوعات في كتب التفسير" په نامه يو کتاب په کوټه کي په لاس راغی چې نوی پاکستان ته راوړه سوی وو. دغه کتاب د مصر د ازهر او د مکې مکرمې د ام القرى د پوهنتونونو د قرآن او حديث د علومو استاد دکتور شيخ محمد بن محمد ابو شهبأ ليکلی او د "مکتبأ السنأ، دار ثقافياً للنشر و التوزيع و البحث العلمي" لخوا نوی چاپ سوی دی، خو د چاپ ځای او نيټه يې نه ده پر ليکل سوې. په دغه کتاب کي د کعبې د جوړولو په هکله د اسرائيلي رواياتو په هکله يو فصل ځانگړی سوی چې لنډيز يې دا دی: "سيوطي (رح) په خپل تفسير الدر المنثور کي د قرآن کریم د و اذ يرفع ابراهيم القواعد من البيت د تفسير په ترڅ کي د ازرقی او د هغه غوندي نورو مؤرخينو او مفسرينو څخه کوم چې هرڅه وايي او د سمو او نا سمو توپير نه کوي، د کعبې د ودانۍ او تر ابراهيم د مخه د هغې د ودانوونکو په هکله ډيرڅه نقل کړي، چې زياتره يې اسرائيليات دي کوم چې له اهل کتابو څخه اخيستل سوي دي. خو که هغه (سيوطي) پر هغه روايت باندي چې بخاري په خپل صحيح کي روايت کړي اختصار او بسنه کړې وای، موږ او ځان دواړه به يې هوسا کړي وای. او په دې اسرائيلياتو به يې د خلکو د ماغونه نه خرابولای کوم چې د قرآن کریم آيتونه او د رسول صحيح احاديث موږ هغو ته نه احتياجيوي. په دې هکله ابن جرير طبري هم په خپل تفسير کي له اسرائيلياتو څخه ډېر څه ليکلي دي". دلته د اسرائيلياتو کتاب د ساري په توگه دوه روايته راوړي کوم چې يو يې هماغه دی چې وايي: "کله چې آدم د جننه را کښته سو پښې يې په مځکه اوسر يې په آسمان کي وو (!)". چې دې روايت ته هغه هم د شک او تعجب په سترگه کتلي او دا ټول يې اسرائيلي خرافات بللي او وايي چې په دې باره کي له رسول څخه څه نه دي ثابت سوي. دغه راز دغه کتاب له ابن کثير (رح) څخه خوښي څرگنده کړې چې د بيهقي د دلائل النبوت هغه روايت يې کوم چې د عبد الله بن عمرو بن العاص له لاري رسول ته منسوب سوی دی، ناسم بللی او ويلي يې دي چې دا د ابن لهيعة، له مفرداتو څخه دی، او هغه ضعيف دی. او کېدای سي چې دا پر عبد الله بن عمرو بن العاص موقوف وي او د اهل کتابوله هغو کتابونو څخه رانقل سوی وي چې، هغه ته د يرموک په غزا کي په لاس ورغلي وه. اسرائيليات کتاب وړاندي ليکي: "ابن کثير په البدايا و النهايا کي ويلي چې: له رسول څخه په صحيح خبر کي دا نه دي راغلي چې تر ابراهيم د مخه گواکي کعبه ودانه وه". داوې د اسرائيليات د کتاب څرگندوني. بايد زياته کړو چې د شفاء الغرام ليکوال هم د ملايکو او آدم لخوا د کعبې جوړول درست او ثابت نه بولي. خو لکه چې د امام فخر الدين رازي (رح) په تفسير کبير کي د آل عمران د سورې د (96 او 97) آيتونو د تفسير په ترڅ کي د هغه رايه گورو هغه هم په دلايلو وايي چې کعبه د آدم په زمانه کي موجوده وه. او د نورو ډېرو اسلامي عالمانو له تاليفونو څخه هم دغه خبره په گوته کيږي. بل کله چې د قرآن کریم دې آيت ته چې وايي: ربنا انى اسكنت من ذريتي بواد غير ذى زرع عند بيتك المحرم [ابراهيم: 37]، دقيق سو ځني څرگندېږي، چې کله حضرت ابراهيم د خپله مېرمن بي بي هاجره او خپل زوی اسماعيل عليهما السلام

مکې ته بوتله او هلته يې خوشي کړه خدای ﷻ ته يې عرض کړه چې پروردگاره ! ما په يوه بې اوبو او بې وښو ناوه کي د خپل اولاد يوه برخه ستا د [محترم کور تر څنگ مېشته کړېده] يعني د ﷻ عند بيتك المحرم ﷻ له جملې څخه څرگنديږي چې کعبه د ابراهيم ﷻ د مخه د بيت حرام په توگه مشهوره وه او ځای يې مشخص او ټاکلی وو، که څه هم د زمانې د حوادثو له امله ورانه سوې وه .

له دې امله موږ په دې هکله اړيو چې و منو چې د ابراهيم ﷻ تر ودانۍ د مخه کعبه په همغه بڼه وه او ځای يې معلوم او مشهور وو، خو دا نه ده معلومه چې هغه تر ابراهيم د مخه د چالخوا او کله جوړه سوې وه. ځکه چې په دې هکله کوم صريح آيت او د رسول ﷻ کوم صحيح حديث په نظر نه دی راغلی او هرڅه چې په دې باب ويل سوي د اصحاب کرامو، تابعينو او مؤرخينو څرگندوني دي. چې ښايي تر اسلام د مخه، د قديمو کتابونو او روايتونو په حواله وي، او ښايي له هغو څخه ځيني څرگندوني د روايتونو د تعدد او قدامت او د ځينو راويانو د ضعف له مخي د واقعيتونو سره هم سمې نه وي. خو څنگه چې په مطلقه توگه د کعبې موجوديت د حضرت ابراهيم ﷻ د مخه د پورتنی آيت او د مشهورو اقوالو له مخي جوت او ثابت امر باله سي، نو موږ به کوشښ وکړو چې په دې هکله د دغو رواياتو له منځ څخه هغه چې د حقيقت سره سم بريښي را نقل کړو .

59- د کعبې لومړنۍ پيدايښت

د تفاسيرو او نورو تاريخي کتابونو له مخي، د کعبې شريفي مځکه هغه سپېڅلې ټوټه ده چې د ټولي مځکي د پيدا کېدو بنسټ باله سي. د عبد الله بن عمر ﷻ، مجاهد، قتاده او سدي ﷻ په قول کوم چې ډېر مشهور دی، کعبه تر مځکي دوه زره کاله د مخه پيدا سوې ده. او کله چې مځکه او آسمانونه پيدا کېدل، کعبه د اوبو له مخي څخه تر ټولو لومړۍ څرگنده سوه. په پيل کي کعبه سپين ځگ وو چې وروسته وچ او سره ونښتۍ او بيا مځکه تر هغې لاندې داسي وغوړېدل لکه د اوږو د زوالې څخه چې سړۍ ډوډۍ پخه کړي. ځکه نو مکه " ام القرى " يعني د ښارونو مور وبلل سوه.

60 - د ملائکو لخوا د کعبې ودانول

خو ځيني بيا وايي چې کعبه لومړنۍ خونه ده چې پر مځکه ودانه سوې ده. د علي بن الحسين) امام زين العابدين (ﷻ څخه پر کعبه باندي د طواف د پيل او څرنگوالي په هکله چا پوښتنه وکړه، هغه جواب ورکړ: " کله چې خدای ﷻ ملائکو ته وويل چې: زه په مځکه کي ځانته يو خليفه دروم. ﷻ نو هغو ورته وويل چې: " ته په مځکه کي هغه څوک خليفه کوې چې په هغې کي به وراني او فساد کوي او په ناحقه به ويني تويوي ؟ حال دا چې موږ ستا په تسبيح، حمد او تقدس بوختي يو". لوی څښتن ورته وفرمايل ﷻ: په هغو چې زه پوهيږم تاسي نه پوهيږئ. ﷻ نو ملائکو داسي وگڼل چې د دوی په دې خبره خدای ﷻ پردوی په غضب سوی دی. نو يې عرش ته پناه وروړه او د هغه گرد چاپېر يې اووه واره طواف وکړ، څو چې خدای ﷻ ځني راضي سو، او دوی ته يې د طواف لپاره بيت المعمور وټاکي. بيا يې

ملائکوت و فرمايل چې ما ته په مخکۀ کي د بيت المعمور غوندي يوه خونه جوړه کړئ او د مخکي خلکو ته يې وفرمايل چې پر هغې باندي داسي طواف وکړئ لکه د آسمانو خلک چې يې پر بيت المعمور کوي .

61- د آدم او شيث عليهما السلام لخوا د کعبې بيا جوړول

څنگه چې خدای تعالی قادر مطلق دی، کولای يې سواي چې کعبه شريفه، چې د ده پاک ذات ته منسوبه ده د قيامت تر ورځي پوري د هماغسي لومړنۍ ودانۍ په شکل باقي وساتي. اوکه يې دا اراده وای چې څوک دي د هغې د ترميم کار و نه کړي، نو د جواهر داسي يوه ټوټه به يې گرځولې وای چې باد او باران او نورو حوادثو هيڅ اغېزه نه پرکولای او ترڅو دا مخکۀ، دا آسمان وای هغه به پر يوه حال ودانه وای. خو څنگه چې دا نړۍ، حادثه (نو پيدا) او طبيعتاً د هغې د ټولو اجزاوو سره د بدلون او تغير په حال کي ده؛ لکه چې حادث خدای تعالی د خپل حکمت بالغه په مقتضا متغير خلق کړی او له يوه حالت بل حالت ته متحول دی. نو له دې امله د خدای تعالی په حکم د تاريخ په اوږدو کي کله نا کله کعبې بيا رغوني ته اړتيا پيدا کړې. چې خدای خپلو ځينو غورو بنده گانو، او د مخکي ځينو نورو اوسېدونکو ته د هغې په جوړولو او بيا رغولو کي په برخه ورکولو سره، ځانگړې نېکمرغي ور په برخه کړې ده. په دې ډول د مخکي د سر په وگړو کي لومړی د دې سپېڅلي خوني د جوړېدو نېکمرغي د ابو البشر آدم ﷺ په برخه سوې ده. ابن عباس ﷺ وايي: لومړی سړی چې د لومړي ځل لپاره يې پر مخکۀ کعبه ودانه کړې او لمونځ يې پکښي وکړ، او طواف يې پر وکړ، او د حج مناسک يې تر سره کړه، آدم ﷺ وو. اوکله چې ملائکي ورسره مخامخ سوې، ورته ويې ويل چې ستا حج مبرور دی ځکه موږ تر تا دوه زره کاله د مخه د دغي خوني حج کړی دی. بيا چې تر آدم ﷺ وروسته د کعبې شريفي ودانۍ بيا جوړوني ته اړتيا پيدا کړه، نو حضرت شيث ﷺ ته د هغې د تجديد بنا نېکمرغي ور په برخه سوه .

د يادولو وړ خبره :

علامه ابن حجر عسقلاني په فتح الباري کي وايي: " کله چې آدم ﷺ د کعبې د ودانولو څخه وزگار سو، نو د خدای په حکم بيت المقدس ته په سياحت ولاړ او کله چې هلته ورسېدی د کعبې شريفي تر جوړولو څلويښت کاله وروسته يې هلته د بيت المقدس مسجد ودان کړ، چې بيا دغه مسجد سليمان ﷺ ودان کړ . "

62- د نوح ﷺ طوفان

په ځينو روايتونو کي راغلي دي چې د نوح ﷺ د طوفان په پېښه کي؛ کوم چې کيسه يې په قرآن کريم کي ذکر سوې ده، سره د دې چې د طوفان اوبو د مخکي ټوله کره پر سر واخيسته او د ډېرو لوړو غرونو تر څوکو څلوېښت گره لوړې سوې، اما پرکعبه شريفه يې د پورته کېدو قدرت نه درلود، بلکي اوبه لکه لوی لوی غرونه د هغې شاوخوا ولاړي وې. په دې حالت کي د نوح ﷺ بېړۍ د مکې مکرمې لوري ته مخه کړه او څلوېښت ورځي يې پرکعبه طواف کاوه. بيا "جودي" نومي غره ته چې په " موصل " کي واقع دی ورسېده .

په ځينو نورو روايتونو کې بيا وايي چې د نوح ﷺ طوفان كعبه له بېخه وايسته او د خداى ﷻ په امر آسمان ته پورته او هلته ودانه سوه. ترطوفان وروسته د كعبې ځاى د سرې غونډۍ غونډې ښكارېدى چې سيلونه نه سواى پر پورته كېدلاى. هلته د نړۍ له گوټ گوټ څخه وگړي د زيارت لپاره ورتلل، انبياوو ﷺ به يې حج كاوه او مظلومانو او بې وزلانو به په دې سپېڅلي مكان كې خداى ته دعا وي كولې. نو داسي وگړي به ډېر لږ وه چې خداى به يې دعا نه قبلول.

63- د نوح ﷺ ترطوفان وروسته د مكې او كعبې حالت

لكه چې تاريخ ارض القرآن د ابن قتيبه او يعقوبي د تاريخونو په حواله ليكي د نوح ﷺ زوى سام د حرم په شاوخوا مځكوكي استوگن سو. او نوري تاريخي څېړني هم جوتوي چې د سامي قومونو مسكن كوم چې عرب هم له هغو څخه دي، همدغه د عربو ملك دى چې د زمانې په تېرېدو سره يو شمېر يې د بېلا بېلو موخو او لا ملونو له مخي له دغه ځا يه نورو ملكو ته خپاره سوي دي.

دغه راز تاريخي شواهد ښيي چې د نوح ﷺ ترطوفان وروسته د ابراهيم ﷺ تر وختو پوري د مكې معظمې په شاوخوا سيموكي عرب قبائل اوسېدل. لكه چې په تاريخ طبري او تاريخ ابن خلدون كې راوړي: " كله چې پر عاديانو د دوى د هلاك د پيلامې په توگه كاڅتي (قحطي) راغله، نو يې څو تنه د باران د اورېدو د دعا لپاره مكې ته واستول او هغو لومړى د مكې او حرم د باندي د بكر بن معاويه په كوركي واړول او بيا د باران اورېدو لپاره مكې ته ولاړل". دغه راز مكه مكرمه د عيسى ﷺ تر زېږېدو (2500) كاله د مخه د هغه كاروان تم ځاى وو، چې له يمن څخه تر شامه (سوريې) يې تگ راتگ كاوه. له دې او نورو دغسي رواياتو څخه معلومېږي چې تر ابراهيم ﷺ د مخه هلته د مكې په شاوخوا كې وگړي اوسېدل. خو په خپله د كعبې پرشاوخوا او په مكه معظمه كې څوك نه اوسېدل. او لكه چې مخكې هم وويل سوه د نوح ﷺ د وختو څخه د ابراهيم ﷺ تر وختو پوري د كعبې ځاى د سرې غونډۍ غونډې ښكارېدى، چې ترنوح وروسته هود او صالح عليهما السلام د كعبې د دغه مقدس ځاى حج كړى، او نور وگړي هم هلته د حج او زيارت لپاره تلل. خو په دې موده كې كعبه چا له سره نه ده ودانه كړې.

64- د كعبې معنا او د هغې نور نومونه

څنگه چې كعبه، دغه د خداى ﷻ كور همدغه ستر ذات ته منسوبه ده د هغې د سترتوب، شرف او عزت له امله په كعبه نومول سوې ده. ځكه عرب چې كوم شي ته د سترتوب او شرافت په سترگه گوري، نو د كعب كلمه ورته كاروي. البته كعبې ته له دې امله هم كعبه وايي چې مكعب او مربع ده يعنې څلوركنجه كوپته ده او هره ودانۍ چې لوړه او څلوركنجه وي، هغې ته كعبه ويل كيږي. دغه راز وايي چې له دې امله يې كعبه بولي چې د مځكي په منځ كې واقع ده. اوځيني وايي له دې امله يې كعبه بولي چې له نورو ودانيو څخه بېله پرته ده. د خداى دغه كور په قرآن كريم كې دوه ځلي د كعبې په نامه ياد سوي دي. دكعبې نور نومونه " بكه"، " بيت الحرام"، " بيت العتيق

"، "قادر"، "نادر"، "القریاء القديمه"، "البنیاء"، "الدوار" او "المسجد الحرام" او نوردي، چې هر نوم ځان ته علت او فلسفه لري چې په اسلامي روایاتو کې نغوتي (اشارې) ورته سوي دي .

داچې ولي كعبه څلور كنجه جوړه سوې ده او څلور ركنه لري، وايي چې كعبه د بيت المعمور پر برابر او بيت المعمور د عرش پر برابر واقع دی او عرش څلور ضلعي اوركنه لري، ځكه نو كعبه هم مربع جوړه سوې ده. د يوه بل روايت له مخي څنگه چې هغه كلمې چې د اسلام بنسټ پر ايښوول سوي دي، څلور دي، يعني څلور تسبيح (سبحان الله و الحمد لله ولا اله الا الله و الله اكبر) دي، ځكه نو كعبه هم څلور كنجه جوړه سوې ده. نو كوم حاجي او عمره كوونكى چې د ژور ليد څښتن وي هغه په دې اند وي چې پر كعبه، بيت المعمور او عرش الله طواف كوي او د څلورو تسبيحاتو پر بنسټونو گرځي راگرځي، چې د دغسې حاجي او عمره كوونكي زړه د خداى عرش گرځي. د كعبې د كنجونو د نومونو د وجهي په هكله د دې كتاب (311) مخ وگورئ .

65- ابراهيم

څنگه چې د همدغي اوسنۍ كعبې ودانۍ له لويه سره هماغه ده، چې ابراهيم ؑ يې بنسټ ايښى دى (كه څه هم لږ و ډېر بدلون پكښې راغلى دى) او څنگه چې ابراهيم ؑ

د حضرت محمد ؑ سرنېكه؛ بلکې جد الانبياء دى، او زموږ سپېڅلى دين، اسلام د هماغه ابراهيمي دين پر بنسټونو ولاړ دى. او د مکې او كعبې تاريخ له همدغه سترو سپېڅلي شخصيت څخه را پيلېږي، نو لازمه ده چې د كتاب په دې برخه كې د خداى ؑ د همدغه ستر نبى او د هغه د سپېڅلي ژوندانه او د هغه د زمانې د حاكمو شرايطو په باب څه معلومات وړاندي كړو: حضرت ابراهيم ؑ د "ابراهيم"، "براهيم"، "ابرام"، "ابرام" او "براهما" په نومونو هم ياد سوي، د پلار نوم يې "تارخ" وو، كوم چې د خپل قوم مشر او لارښود وو، او موږ ته د "آذر" په نامه راپېژندل سوي او د مور نوم يې "نونا" وو. د نوو څېړنو سره سم په كال 260 يا 189 قبل الميلاد كې د "بابل" د هيواد د "اور" په ښار كې زېږېدلى. (دغه ځاى ته چې د هماغه مهال ډېر ستر صنعتي او تجارتي ښار وو، اوس عراق وايي). په دې وروستيو كې د لرغون پېژندونكو د كيندنو له امله د غه ښار څرگند سوي كوم چې د فارس د خليج په خوله كې او د عراق پلازميني بغداد ته نژدې پروت دى. د ده (ابراهيم) نيکه گان عرب نه وه؛ بلکې په عبراني ژبه يې خبرې كولې. ابراهيم هم عبراني نوم دى، چې معنا يې ده "د سترتوب را منځته كوونكى".

66- د بابل واكمني او ابراهيم

د عيسى ؑ تر زېږېدو تقريباً دوه زره كاله د مخه د بابل سلطنت ډير په غوره كې وو. مالي او اقتصادي حالت يې ډېر پياوړى وو، ستر پوځي ځواك يې درلود. هره خوا يې امنيت وو، او ښې او ښادۍ پكښې پرېمانه وې. له دې امله د دغه ځاى د دغه مهال واكمن دونه مغروره سوي وو، چې د ټولواكمنۍ په لويه بت خانه كې يې د خپل ځان زرينه مجسمه ايښې وه او رغيته ته يې حكم كړى وو، چې د هغه عبادت وكړي .

لوی څښتن ﷻ د دغه لار ورکي قوم سمي لارې ته د بېرته را اړوني او لارښووني لپاره حضرت ابراهيم ﷺ د پيغمبر په توگه وگوماري. هغه په خپل سم او سالم فکر دا جوته کړه چې خدای يو او پر ټوله دنيا او مافيه واکمن دی. کوم بتان چې خلک جوړوي او عبادت يې کوي د خدای په وړاندي هيڅ هم نه دي. نو يې وپتېيل چې خلک د خدای وحدانيت ته را وبولي، خو دوخت د پاچا غوږونه؛ لکه زموږ د زمانې د ډېرو واکمنانو غوندي د حق له اورېدو څخه پردي وه، ځکه نو د توحيد غږ بد پر ولگېدی. دا له دې امله چې که يې د ابراهيم ﷺ بلنه منلې وای د خدای له رتبې څخه د بنده گۍ مرتبې ته راتپتېدی، چې دا دغسي وگړو ته ناشونې خبره ده.

پای د حضرت خليل الله ﷺ ستر دشمن سو، او د هغه د زورولو او له مينځه وړلو په لټه کي سو. چې د ابراهيم ﷺ او د دغه ظالم واکمن کيسه ډېره مشهوره ده او په ډېرو کتابونو په تېره د تفسير په کتابونو کي په تفصيل سره راوړه سوې ده. د حضرت ابراهيم ﷺ کورنۍ واکمن ته ډېره نژدې وه او له دې امله هغو هم د ابراهيم ﷺ سره واخيسته.

67- د حضرت ابراهيم ﷺ هجرت

حضرت ابراهيم ﷺ چې د کورنۍ، قوم او د وخت د واکمنو مخالفت وليد، نو يې خدای په حکم د وطن پرېښوولو او هجرت لار ونيول. هغه د خپلي مېرمنې بي بي ساره، خپل وراره لوط ﷺ او هغو لږو وگړو سره چې پر ده يې ايمان راوړی وو، په داسي حال کي چې څه مالونه او څاروي هم ورسره وه "حاران" نومي ځای ته ولاړ او ترڅه مهاله پکښي و اوسېدی. بيا مصر ته ولاړ، هلته له پخوانيو فرعونانو څخه يو ظالم فرعون واکمن وو. وايي چې بي بي ساره ډېره ښايسته وه، نو يو چا فرعون ته د هغې د ښکلا او جمال صفت وکړ. هغه سړي ور واستول او پوښتنه يې ځني وکړه چې دغه ښځه دي څه ده؟ ابراهيم ﷺ وېرېدی چې که ورته ووايم چې مېرمن مې ده مې به مې کړي. نو يې ورته وويل چې دا مې خور ده. فرعون ورته وويل چې دا به جوړه کړې او ماته به يې راوېرې. نو هغه وو چې ابراهيم ﷺ بي بي ساره ته ورغې او ورته ويې ويل چې: ته د ايمان له مخي زما خور بلل کېږې او ما دغه ظالم پاچا ته هم وويل چې دا زما خور ده، نو هوبس کوه چې ما ورته درواغجن نه کړې. هغه وو چې سارا يې فرعون ته ولېږل. کله چې ورغله او ورته کښېنستل، فرعون لاس ور واچاوه، خو لاس يې د خدای ﷻ په امر وچ سو. فرعون ورته وويل چې خدای ﷻ ته دعا وکړه چې زما لاس بېرته روغ کړي. زه وعده درسره کوم چې تاوان به نه در رسوم؛ بلکې احسان به درسره وکړم. نو هغه وو، چې د سارا د دعا له امله يې لاس جوړ سو. دغه ظالم بيا لاس ور واچاوه، چې بيا يې لاس ترد مخه لا ډېر وچ او په درد سو. بيا يې عذر ورته وکړ چې بيا يې د سارا د دعا له امله لاس جوړ سو. نو هغه وو چې فرعون بخښنه ځني وغوښته او بي بي هاجره يې د هغې د دلاساۍ لپاره ور وبخښل. (زياتره ويل کيږي او مشهوره ده چې بي بي هاجره مينځه وه. خو ډېرو محققينو جوتنه کړې ده چې دا آزاده او د فرعون لور وه).

کله چې بي بي سارا، ابراهيم ﷺ ته ورغله هغه پوښتنه ځني وکړه چې څه وسوه؟ دې ورته وويل: لوی څښتن ﷻ د کافر، فاجر مکرونه په نطفه کي ورڅښکړه او هاجره بي بي يې د خدمت لپاره راکړه.

تردې وروسته ابراهيم ﷺ فلسطين ته ولاړ او هلته يې استوگنه غوره کړه، او په زړوالي يې د خدای ﷻ څخه د نېک اولاد غوښتنه وکړه. بي بي سارا ورته وويل: ماته خو خدای اولاد نه راکوي او مشوره يې ورکړه چې دغه بي بي هاجره چې ښکلې، سپېڅلې او فرمان وړنکې ښځه ده، په نکاح کړه، ښايي له دې څخه خدای ﷻ اولاد درکړي .

68- ابراهيم، هاجره، اسماعيل ﷻ او مکه

خو موده وروسته پر هاجرې او اسماعيل ﷻ د بي بي سارا نيت بد سو او کست يې په وسو، نو يې بالاخره له حضرت ابراهيم ﷻ څخه وغوښته چې هاجره او زوی يې يوه ليري ځای ته بوزي. په دې وخت کي ابراهيم ﷻ ته د خدای لخوا امر وسو چې د سارا خبره ومنه. نو يې هاجره او اسماعيل له ښاره را وايستل او منزل پر منزل يې مکې شريفې ته ورسول. هلته يې د " ابو قبيس " د غره په لمن کي د خدای بيتې ته نژدې کومه چې ورانه وه پرېښوول. حضرت اسماعيل دغه مهال تې رودی. ابراهيم ﷻ په يوه خورجين کي څه خرما او په يوه مشک کي څه اوبه ور پرېښوولې او خپله ځني رهي سو. بي بي هاجره په پسې سوه او پسي ناري يې کړه: ما او زما دغه پرتي ماشوم په دې ټپي بيابان کي چاته پرېږدې؟ حضرت ابراهيم ﷻ ورته وويل: ماته خدای امر کړی دی، چې دلته مو پرېږدم. بي بي هاجرې وويل نو چې داسي ده هيڅ پروا نه کوي موږ هغه خدای ساتي.

په دې ډول حضرت ابراهيم ﷻ له دوی څخه بېل سو او بيرته فلسطين ته ولاړ. کله چې له دوی څخه ليري سو د کعبې په لوري يې مخ کړ؛ لاسونه يې پورته کړه او دا دعا يې وکړه: رَبَّنَا انِّ اسْکَنْتَ مِنْ ذَرِیَّتِي بَوَادٍ غَیْرِ ذِی زَرْعٍ عِنْدَ بَیْتِکَ الْمُحَرَّمِ رَبَّنَا لِيُقِیْمُوا الصَّلَاةَ فَاجْعَلْ أَفْئِدًا مِّنَ النَّاسِ تَهْوٰی اِلَیْهِمْ وَ ارْزُقْهُمْ مِّنَ الثَّمَرَاتِ لَعَلَّهُمْ یَشْکُرُونَ ﷻ [ابراهيم : 37] ژباړه : ای ربه ! ما زما له اولادې څخه (چې اسماعيل او اولاد يې دی) ستا د درنې او ستري کوټې سره په يوه بې کښته ناوه کي استوگن کړه، خو ستا عبادت د هغه د ټولو حقوقو سره سم تر سره کړي. نو ای ربه ! د ځينو خلکو زړونه د دوی په مينه متمایل کړه او له هر ډول میوو څخه روزي ورکړه، خو شکر وباسي. کله چې د بي بي هاجرې او اسماعيل هغه څه خواړه او اوبه خلاصي سوې او دواړه تېري سول، نو بي بي هاجره د اوبو په لټون اووه ځلي له " صفا " تر " مروه " ولاړه، راغله، خو نه يې اوبه وموندلې او نه داسي يو څوک چې اوبه ورکړي. او تنده يې نوره هم زياته سوه. عن ابن عباس ﷻ قال: قال النبي " : ﷻ فلذلك سعى الناس بينهما ". يعني حضرت ابن عباس ﷻ وايي چې رسول ﷺ وويل: " له دې امله حاجيان د صفا او مروه تر منځ سعی کوي ". کله چې بي بي هاجره د وروستي ځل لپاره مروه ته پورته سوه يو آواز يې واورېد، چې سوه، چې غوږ يې ونيوی بيا يې آواز واورېد. نو ويي ويل : غږ خو مې واورېد، ښايي څوک وي چې مرستي ته مې را و دانگي ؟ هغه وو چې نا بېرته د زمزم د څا پرځای يوه ملائکه (حضرت جبرائيل ﷻ) څرگند سو او د پښې پونده يا وزرېې د اسماعيل تر قدم لاندې په مخکې ووهل او اوبه راووتلې .

بي بي هاجرې له دې بيري چې وچي نه سي اوبه ډم کړې، خپل مشک يې ځني ډک کړ او ويل يې: " زمزم " ای اجتماع " يعني ډم سئ او ودرېږئ ، خو اوبه همدغسي پرخوټېدو او ډېرېدو وې. لنډه دا چې بي بي هاجرې اوبه

وچېنلې او خپل کوچني ته يې هم ورکړې. په دې وخت کې ملائکې هاجرې ته وويل: بهرېره مه ! دلته دغه وړانه بيته دغه هلك او د هغه پلار جوړوي او خدای تعالی خپل دوستان نه هلاکوي.

رسول ﷺ وايي: " خدای تعالی دي د اسماعيل پرمور ورحميرې که يې تلوار نه وای کړی يا يې د زمزم اوبه همدغسې پرې ايښي وای، خامخا به بهېدلي او رواني سوي وای. لکه چې مخکې مو وويل دغه مهال د کعبې ځای د سرې غونډۍ غونډۍ ښکارېدی چې سيلونه به يې له ښي او کيڼي خوا تېرېدل او هاجرې هلته شپې او ورځې تېرولې چې آخر د جرهم په نامه د يوه قوم د کوچيانو يوه ډله يا يوه کورنۍ هلته ورغله او د کعبې شريفې نژدې شا و خوا ته د هاجرې په اجازه ميشته سول. په دې ترڅ کې حضرت ابراهيم ﷺ هغه خوب ولېد کوم چې د اسماعيل د قربانی مشهوره کيسه اوستره ازموینه ځني رامنځ ته سوه. وروسته اسماعيل په دغه قوم کې و روزل سو، عربي ژبه يې ځني زده کړه او کله چې ځوان سو له هغو څخه يې يوه ښځه هم په نکاح کړه. په دې ډول هلته کلی ودان سو، چې بيا ورو ورو د مکې لوی ښار ځني جوړ سو .

وروسته د اسماعيل ﷺ مور وفات سوه او يو وخت ابراهيم ﷺ د هغو د پوښتني لپاره ورغې. اسماعيل يې ونه موند او د هغه مېرمن يې پيدا کړه او د اسماعيل پوښتنه يې ځني وکړه. هغې ورته وويل: وتلی دی چې کور ته څه راوړي. بيا يې د هغو د ژوند حال ځني وپوښتی. هغې ورته وويل چې ژوند مو ښه نه دی، په خواري او ارياني اخته يو. مطلب ناشکري يې څرگنده کړه اوښه وضع يې ورسره و نه کړه. نو ابراهيم ﷺ ورته وويل کله چې دي خاوند راغی زما سلام ورته ووايه. او ورته ووايه چې د کور د دروازې چارچوب دي بدل کړه .

کله چې اسماعيل ﷺ کورته راغی مېرمني يې ورته وويل چې يو سپين ږيری راغلي وو، ستا پوښتنه يې را څخه وکړه او بيا يې زموږ د ژوند احوال وپوښتی، ما ورته وويل چې ژوند مو سم نه دی. هغه را ته وويل چې زما سلام اسماعيل ته ووايه او دا هم ورته ووايه چې د دروازې چارچوب دي بدل کړه. هغه ورته وويل چې دا زما پلار وو او په دې خبره يې ماته امر کړی دی چې تا طلاقه کړم، نو ته دي د خپلوانو کره ولاړه سه .

بيا اسماعيل د جرهم له قوم څخه بله ښځه وغوښتل. ابراهيم ﷺ بيا يو وخت راغی، بيا يې اسماعيل ونه موند او د هغه مېرمن يې وموندل او د هغه معلومات يې ځني وغوښت، هغې ورته وويل: تللی دی چې څه راوړي. ابراهيم ورته وويل چې ژوند مو څنگه دی ؟ هغې د خدای ﷻ شکر ووايه او ورته وپې ويل چې ډېر ښه ژوند مو دی. ابراهيم ﷺ ورته وويل چې څه شي خورئ او چښئ ؟ هغې ورته وويل: د ښکار غوښي خورو او د زمزم اوبه چښو. ابراهيم ﷺ ورته وويل چې نور څه خواړه او ډوډۍ نه لرئ ؟ هغې ورته وويل چې نه. ابراهيم ﷺ وويل چې : ای باري خدايه ! د دوی په غوښو او اوبو کې برکت واچوه. حضرت ابراهيم ﷺ وصيت ورته وکړ چې اسماعيل ﷺ ته ووايه چې د کور د دروازې چارچوب دي پرځای پرېږده. کله چې ابراهيم ﷺ ولاړی، اسماعيل ﷺ کورته راغی. ښځې يې ورته وويل چې داسي يو سپين ږيری سپری راغلی وو. هغه ورته وويل چې دا زما پلار وو او ما ته يې ستا په هکله د ښو او احسان امر کړی دی. په دې ډول

اسماعيل ځ په مکه کې اوسېدې، او ابراهيم ځ په شام کې د خپلې مېرمنې بي بي سارا سره ژوند کاوه. او کله کله چې به يې فرصت پيدا کړ، د اسماعيل ځ پوښتنې ته به ورتلې .

69- د کعبې د جوړولو امر

کله چې د لوی څښتن لخوا حضرت ابراهيم ځ ته امر وسو چې کعبه شريفه ودانه کړي، له شام څخه د اسماعيل ځ کره راغی او هغه يې په داسې حال کې وموند چې

د زمزم د اوبو د څا پر غاړه تر يوې ونې لاندي د غشي په تورلو بوخت وو. اسماعيل چې خپل پلار وليد مخي ته ورغی، روغېر يې ورسره وکړ، يو د بل غاړې ته يې لاسونه سره واچول او بيا ترهغه ونه لاندي کښېنستل، حال احوال يې سره وپوښتی او بالاخره حضرت ابراهيم ځ وويل چې : زويه ! خدای جل شانہ ما ته امر کړی دی چې دلته د خدای خونه جوړه کړم. (د کعبې پر ځای سرې غونډۍ ته يې اشاره وکړه). اسماعيل ځ د دې کار لپاره په ډېره مينه خپل تياری وښود. نوهغه وو چې پلار او زوی د خدای ځ د لارښوونې سره سم يوم اوکلنگ را واخيستل، په کار يې پيل وکړ. هغه غونډۍ يې وکيندل، څو چې د کعبې شريفې همغه د آدم ځ د ودانۍ لومړني تهديابونه ښکاره سول، او بيا يې د کعبې شريفې د دېوالونو په پورته کولو پيل وکړ. ابراهيم ځ يې بنايي کول او اسماعيل ځ ډبري ورته راوړلې، څو چې دېوالونه دونه لوړ سول، چې د ابراهيم ځ مېرمن لاسونه نه ور رسېدل. نو هغه وو چې ابراهيم ځ پر داسې يوه معجزه لرونکې ډبره پورته سو چې هرڅونه به دېوال لوړېدی، دغه ډبره به هم په هماغه کچه لوړېدل . دغه ډبره مقام ابراهيم دی کوم چې د ابراهيم ځ د پلو نخښې باندي سته او اوس هم د يوې څرگندي معجزې په توگه، کعبې شريفې ته نژدې ځای پر ځای سوې ده. په دې هکله نور تفصيل په [320] مخ او د هغه په وروسته مخونو کې وگورئ).

کله چې د دې ودانۍ کار پای ته ورسېد ابراهيم ځ، اسماعيل ته وويل چې داسې يوه ډبره راوړه چې د دې متبرکې بيتې په دېوال کې ځای پر ځای سي، څو د خلکو د طواف د پيل او پای لپاره نخښه وي. کله چې اسماعيل ځ په ډبره پسې ولاړی، جبرائيل ځ حجر اسود ورته راوړه او ابراهيم ځ د کعبې په دېوال کې نصب کړه. اسماعيل ځ چې ډبره راوړه ويې ليدل چې ابراهيم ځ ډبره ايښې وه. نو يې ورته وويل چې دا چيري وه او چا درته راوړه ؟ هغه ورته وويل چې دا هغه چا راته راوړه چې نه مې تا او نه مې ستا ډبري ته اړباسي. (په دې هکله بشپړ تفصيل په [304] مخ کې وگورئ).

70- د ابراهيمي کعبې د ودانۍ ځانگړنې

محمد عبد المعبود د تاريخ القويم او تاريخ مکه په حواله ليکي :

1_ حضرت ابراهيم ﷺ كعبه د حضرت آدم ﷺ د كعبې پر بنسټونو ودانه كړه.

2_ هغه يوه ډبره پر بله و اوډلې او دېوالونه يې پورته كړه. خټي، اهاك يا كوم

بل شى يې نه دى پكښي كارولى .

3_ حضرت ابراهيم ﷺ كعبه مستطيل شكله (اوږده) جوړه كړه .

4_ د هغه د كعبې ودانۍ څلوركنجه درلوده. (د حجر اسود كنج [ركن] ، عراقي، شامي او يماني كنجونه چې د څلورو واړو استلام به كېدى) .

5_ په لمرختيز دېواله كي يوه دروازه وه چې چارچوب يې نه درلود او دروازه نه وه پكښي ايښوول سوې، (د كعبې شريفي دروازه لومړى تبع پاچا چې اسعد الحميري نومېدى پكښي ايښې او قلف هم، هغه د لومړي ځل لپاره ور اچولدى).

6_ دروازه يې د مخكي سره برابره وه، لوړه نه وه .

7_ حطيم (حجر اسماعيل) په كعبه كي شامل وو .

8_ كعبې چت نه درلود .

9_ كعبې شريفي غلاف نه درلود (غلاف هم تر ټولو لومړى تبع وركړ).

10_ د دېوالو لوړوالى نه گزه (13- پټه، 6- انچه يا 4- متره 10 سانتي وو) .

11_ دروازې يعني د لمرختيز لوري دېوال 23 گزه (48- پټه، 6- انچه يا 14- متره

33- سانتي وو).

12_ د حطيم د لوري يعني د عراقي ركن څخه تر شامي ركن پوري دېوال 22 گزه

(33- پټه يا تقريباً لس متره وو).


13_ د ركن شامي څخه تر ركن يماني پوري 31 گزه (46- نيم پټه يا 13- متره

58- سانتي وو).

14_ د ركن يماني څخه تر حجر اسود پوري 25 گزه (30- پټه يا 9- متره

15- سانتي وو).

د بیت الله شریفي د ابراهيمي ودانۍ شکل په لاندې ډول وو:



71- د ابراهيم ﷺ لخوا خلکو ته د حج لپاره بلنه

کله چې ابراهيم ﷺ د کعبې له ودانولو وزگار سو. نو خدای ﷻ وحي ورته راولېدلې چې ﷻ: و اذن فی الناس بالحج [الحج: 27] يعني خلکو ته د حج لپاره عمومي بلنه ورکړه. حضرت ابراهيم ﷺ عرض وکړ چې ای پروردگاره! دلته خو تر ډېرو لیرو سیمو پورې څه ودانۍ نسته او چیرې چې ودانۍ سته هلته خو زما غږ نه رسیږي؟ خدای تعالی ورته وویل: ته اعلان وکړه، رسول یې پر ما دي. نو ابراهيم ﷺ پرمقام ابراهيم يعني پرهغه مشهوره ډبره باندې کومه چې اوس هم په حرم شریف کې پرته ده، وختی او د دې مقام په واسطه لوړ پورته سو خو د ابې قبیس غره ترڅوګو لوړ سو او ناري یې کړه: ای خلکو! خدای تعالی خپل کور جوړکړی او د هغه حج یې پر تاسې فرض کړی دی، نو د خپل خدای بلنه و منئ او حج ته راسئ! خدای ﷻ دغه بلنه په هرځای کې هر روح ته ورسول. نو د هرچا چې حج په نصیب وو د هغه روح دغې بلنې ته جواب ورکړ چې: (لبيک، اللهم لبيک، لبيک، لا شریک لک، لبيک، ان الحمد و النعماء لک و الملک، لا شریک لک). يعني زه ستا د فرمان پلي کولو او ستا چوپړ ته حاضر او تیار ولاړیم. لویه څښتنه! ستا د فرمان د پلي کولو اوستا چوپړ ته حاضر او تیار ولاړیم. ستا د فرمان د پلي کولو او ستا چوپړ ته حاضر او تیار ولاړیم. تا لره هیڅ شریک نسته، زه ستا د فرمان د پلي کولو او ستا چوپړ ته حاضر او تیار ولاړیم. په رښتیا سره ټوله ثنا، صفت او نعمتونه تا لره دي، او ټولواکي تا لره ده، تا لره شریک نسته. په دې ډول حضرت ابراهيم ﷺ د حضرت اسماعیل ﷺ او د جرهم د قوم د مسلمانانو سره یو ځای د حج مناسک ادا کړل او د حج د مناسکوڅخه تر فراغت وروسته خپل وطن شام ته ولاړ او هلته وفات سو). د سمط النجوم العوالی د درېیم ټوک په (503) مخ کې وایي چې: "د المسترشد بالله عباسي خلیفه په زمانه کې په کال 514 س. کې د حضرت ابراهيم، او حضرت اسحاق او حضرت یعقوب ﷺ قبرونه کشف سول او د دوی اجسام مبارک داسې پکښې ولیدل سول لکه هماغه ګډۍ چې پکښې ښخ سوي

وي او د دوي د اجسامو سره د سرو او سپينو زرو قنديلونه او څه نور شيان هم وموندل سول. خو په دغه كتاب كې دا نه دي ويل سوي چې دغه قبرونه چيري وموندل سول. (نو څوك چې حج كوي دغه ناره يې اورېدلې وي، چا چې يو ځل جواب ورکړي وي، يو ځل حج كوي. چې د وه واره يې جواب ورکړي وي دوه پلا حج كوي، او چې ډېر ځله يې جوابونه ورکړي وي ډېر حجونه كوي. خو چا چې د حضرت ابراهيم ﷺ دغه دعوت ته لبيك نه وي ويلی، هغه د خپل بد بخت له امله د حج له دې نعمت څخه بې برخي پاته وي .

72- هاجره او اسماعيل ﷺ

په لرغونو كتابونو كې بي بي هاجرې ته د (هاجر) لفظ استعمال سوی دی چې اصل يې عبراني لفظ " هاغار " دی. د هاغار معنا ده : پردی او اجنبي. هاجره د مصر د فرعون يا د مصر د يوه قبضي پاچا لور وه . دغه بي بي چې كله مړه سوه په حطيم كې د كعبې شريفي د رحمت تر ناوې لاندې خاورو ته وسپارل سوه. اسماعيل په اصل كې " شماع ايل " دی چې دا هم عبراني لفظ لفظ دی او معنا يې ده " خدای اورېدل ". څنگه چې حضرت ابراهيم ﷺ او بي بي هاجرې له خدایه اولاد غوښتي وو او خدای يې دغه دعا واورېدل، ځكه يې نو د هغه نوم " شماع ايل " كښېښووی، چې عربي او پښتو تلفظ يې اسماعيل دی او په عربي د (اسمعيل) په بڼه ليكل كيږي. حضرت اسماعيل ﷺ په 2074 قبل الميلا د كې په فلسطين كې زېږېدلی دی .

73- د حضرت اسماعيل د قربانۍ لنډه كيسه

په قرآن مجيد كې ويل سوي دي چې خدای تعالی حضرت ابراهيم ته په خوب كې وښوول چې هغه خپل زوی حضرت اسماعيل ﷺ حلالوي. دا خوب يو ډول الهي حكم وو او پلار او زوی دواړه د دې حكم د تر سره كولو لپاره تيار سول او چې دواړو دا حكم ومانه او پلار، زوی د حلالولو لپاره پر مخي پرې ايستی، نو خدای تعالی ورته ور غږ كړه ﷺ : ای ابراهيمه ! تا خوب رښتيا كړ. موږ نيكې كوونكو ته دغسې غوره مكافات ورکوو .

په رښتيا چې دا يوه څرگنده ازموينه وه او خدای ﷺ يوه لويه حلاله (لوی او چاغ پسه) په فديه كې وركړ او اسماعيل ﷺ له حلالې وژغورل سو [.سوره صُفَت : 103 _ 107 آيتونه]

74- د ذی الحجې د اتمي، نهمي او لسمي په هکله

وايي چې حضرت ابراهيم ﷺ دغه خوب درې شپې پر له پسې وليد. لومړی يې د لوی اختر د مياشتې (ذی الحجې) د اتم په شپه خوب وليدی، سهار چې را پورته سو تر ماښامه يې په دې هکله چورت او فکر واهه چې آیا دا خوب به د خدای ﷺ له لوري وي كه د شيطان له لوري. ځكه نو دغه ورځ " يوم الترويه " وبلل سوه، يعني د غوركولو او چورت وهلو ورځ. دوهمه شپه يې بيا هماغه خوب وليد، نو وپوهېدی چې دا خوب د خدای ﷺ له

لوري دی. له دې امله دغه ورځ د (عرفې) په ورځ ونومول سوه. بیا یې درېیمه شپه هم دغسي خوب ولیدی. نو یې د خپل زوی د حلالولو تکل وکړ. له دې امله دغې ورځې ته " یوم النحر " یعنې د حلالې ورځ وویل سوه .

75- د جمراتو د ویشتلو په هکله

وايي کله چې حضرت ابراهيم ﷺ ته د هغه د زوی د حلالولو حکم وسو، نو شیطان د انسان په بڼه حضرت ابراهيم ته ورغی، څو هغه وغولوی اوله دې کاره یې راوگرځوي. خو ابراهيم ﷺ د هغه خبره و نه منل. بیا کله چې هغه عقبې جمرې ته ورسېدی، شیطان مخي ته ورغې او د هغه د غولولو کوشن یې وکړ. خو حضرت ابراهيم ﷺ وپوهېدی چې دا شیطان دی. نو یې خدای ته دعا وکړه او د خدای د حکم سره سم یې اووه شگې واخیستې او شیطان یې په وویشتی او هغه وتښتېدی. بیا چې ابراهيم ﷺ منځنۍ جمرې ته ورسېدی هلته یې شیطان مخي ته ورغی، خو هغه بیا په اووه شگو وویشتی او شیطان وتښتېدی. بیا چې ابراهيم ﷺ جمره الاولی (لومړنۍ جمرې) ته ورسېدی بیا شیطان مخي ته ور ولوېدی او حضرت ابراهيم ﷺ بیا په اووه شگو وویشتی او شیطان ځني وتښتېدی. چې د دې واقعې په یاد حاجیان په منا کې دغه درې ځایونه کوم چې ځانگړي ځلي پر جوړ سوي دي په شگو ولي .

76- د حلال سوي پسه د ښکرونو په هکله

په معتبرو روایتونو سره ثابته سوې ده چې د حضرت اسماعیل ﷺ په فدیې کې چې کوم مېر حلال سوی وو، د هغه ښکرونه د کعبې په خونه کې د حضرت عبد الله بن الزبیر ﷺ تر زمانې پوري ساتل سوي وه. وروسته بیا کله چې حجاج بن یوسف په حرم کې ابن الزبیر محاصره کړ او کعبه یې وړانه کړه، نو هغه ښکرونه هم ضایع سول. ابن عباس ﷺ او عامر دواړه د دې شاهدي وايي چې هغو په خپله د کعبې په خونه کې دغه ښکرونه لیدلي دي .

77- د قربانۍ د ځای په هکله

دا خبره له پېړیو پېړیو راهیسي د عربو په روایتونو کې محفوظه وه، چې د قربانۍ دغه پېښه په منا کې سوې وه او دا یوازي روایتونه نه وه، بلکې له هغه وخت څخه د پیغمبر تر زمانې پوري دا کارهم د حج په مناسکو کې شامل وو او پر له پسې کېدی. د منا هغه ځای ته به خلک ورتلل، چیرې چې حضرت ابراهيم ﷺ قرباني کړې وه او هلته به یې څاروي قرباني کول. بیا کله چې حضرت محمد ﷺ مبعوث سو نو هغه هم دغه کړنلار جاري وساتل، ان چې تر نن ورځې پوري د حج په ورځو کې د لوی اختر د میاشتي په لسمه ورځ په منا کې قرباني کېږي.

78- د مکې د ښار ودانول او د هغې تاریخي لرغونتیا

تقریباً څلور زره کاله د مخه د مکې مځکه ژرگو او نورو اغزنو ونو نیولې وه. هلته نه اوبه وې، نه شین گیا او نه څاروي او نه انسانان، هرلور جگ جگ غرونه ولاړ وه او مځکه یې هم ډېره لوړه وه. د اورښت اوبو به د غرونو خاوري، رېگ، جغل او ډبري لاندې راوړلې او پرله پسې د مځکې په لاندنیو برخو کې یو ځای کېدلې. پردې سر بېره کله چې

هلته د بنا ر ودانول پيل سول او ورو ورو د عربو قبایل له نورو ځايونو څخه راغلل، نو خلکو هم دا کار کاوه. هغو به هم د غرو څخه ډبري او نور راکښته کول اود مځکي پرمخ به يې اوډل، چې په دې توگه ورو ورو د غرونو جگوالی کم سو. لکه چې لومړکعبه شريفه پريوه غونډۍ باندې ودانه سوې وه، خو اوس دغه غونډۍ گردسره نه معلومېږي اوکوم ځايونه چې کښته وه، هغه اوس دونه لوړ سوي چې له هغو څخه "شاميه محله" ترکعې شريفې تر سل متره زياته لوړه سوې ده .

هغه مهال ټولي لاري له کرکندو، ډبرو، رېگگو او اغزنو بوټو څخه ډکې وې. هلته د لومړي ځل لپاره د ودانۍ او رفاهي ترقۍ د بنسټ ډبره حضرت اسماعيل ﷺ او د هغه مور بي بي هاجرې کښېښوول. بيا جرهميانو په دې کار کي برخه واخيسته او په دې ترڅ کي حضرت ابراهيم ﷺ او حضرت اسماعيل ﷺ کعبه هم هلته ودانه کړه. چې له دې سره د انسانانو شمېر هم هلته زيات سو او له دې امله په ودانيو، استوگن ځايونو او خيموکي هم زياتوب راغی، او د دې ترڅنگ د يمن او شام د تجارتي قافلو تگ را تگ هم پيل سو. په دې توگه د عربو ټولو قبایلو مکې ته د زړه له کومي احترام او درناوی کاوه او تر اسلام وروسته هم د نړۍ د مسلمانانو قبله او تر ټولو ډېر سپېڅلي ځای وگرځېد او زيات شهرت او د رښت يې وموند. دغه رازد عربو او نورو گاونډيو سوداگرو لپاره يو عمومي او بين المللي با زار وو چې خپل تجارتي مالونه به يې هلته وړل او خرڅول. لکه چې د يمن، غسانيه، د فارس د خليج د سواحلو، عمان، سره سمندرگي شام او نورو ځايونو د سوداگرو د قافلو ستر کاروانونه به د تجارت لپاره ورته راتلل او د مکې قریش به هم هرکال په ژمي يمن او په دوبي شام او نورو ځايونو ته تلل، چې بالاخره دې مقدس ښار پړاو په پړاو دا دی دونه پرمختگ وکړچي نن د نړۍ په ښکلو او متمدنو ښارونوکي شمېرل کېږي او د دين او مذهبي تقدس سره سره، ستر تجارتي مرکز هم دی .

79- مکه اوکعبه په يوناني او مسيحي تاريخونوکي د زبور د څرگندونو سره سم حضرت داود ﷺ د عيسي ﷺ تر زېږېدو يوولس سوه کاله د مخه د بيت الله شريفې د زيارت لپاره خپله ليوالتيا داسي څرگندوله :

"ای د لښکرو خدايه. ستا کورځونه زړه راکښونکی دی. زما اروا هغو دربارونو ته ليواله ده؛ بلکې پسې نولېږي. زما زړه او زما ژوندی پری د خدای لپاره له خوښی څخه ټوپونه وهي. سپېڅلي دي هغه چې ستا په کورکي اوسېږي. دوی تل ستا ستاينه کوي. د چا چې په زړه کي د " صيون " لويي لاري دي هغه د " بکا " له ناوې تېرېږي او د هغه ځای په چينو کي ځان ته ځای جوړوي". [زبور: 84 باب: 6 شمېره]

مسيحي تاريخ ليکونکی جرجي زيدان په عرب قبل الاسلام کي ليکي: " د يونان په لرغونو کتابونوکي د مکې اوکعبې نوم نه ترسترگو کېږي، خو " ديودورس الصقلي (Deodars) sickles) " په 100 کال قبل الميلاد کي د نبطي قوم د پېښو د بيانولو په ترڅ کي ليکي: " په حجازکي يو معبد دی چې ټول عرب يې تعظيم او درناوي کوی ". " للاب لوبس شيخو يسوعي " هم د نړۍ د مشهورو معبد ونو د يادولو په ترڅ کي ليکي :

"د نړۍ په ټولو معبدونو کې ترټولو زیات مشهور د حجاز کعبه ده. دکومي ذکر چې په تاریخ کې تر ټولو دمخه "د یود ورس الصقلي" په کال 100 قبل المیلاد کې کړی دی. (النصرانیآ و آدابها). دغه راز جرجي زیدان لیکي: "خپرونکو په دې کې چې مکه د کومي ژبي لفظ دی اختلاف کړی دی. خو زموږ په اند سم قول دا دی چې دا د کلداني یا بابلي ژبي لفظ دی. ځکه چې په بابلي ژبه کې د مکې معنا کور دی، کوم چې همدغه کور ته عرب کعبه وایي. په کال 1800 قبل المیلاد کې چې عمالقه هلته ورغلل، نو دوی پردغه ځای دغه نوم کښېښود. دلته ترټولو د مخه د عمالقه وو ځای پرځای کېدل تر لمر څرګند دي. وروسته دغه ځای د ځینو جابرو واکمنو د واک د هوس نڅښه سو. تر عمالقه وو وروسته د قحطانیانو یوه تپۍ "جرهمیان" له یمن څخه کډه سول او دلته ورغلل، د عمالقه وو سره یې جګړه وکړه او دغه ځای یې ځنې لاندې کړ. بیا ډېره موده وروسته بني اسمعيل (د اسماعيل اولاده) پر هغو برلاسي سول. "د" انسایکلو پیدیا اف برتانیکا "د 1970 ع. کال په چاپ کې د مکې د لفظ د تشریح په ترڅ کې لیکي: "په عربستان کې دکعبې په نامه یو عبادت ځای وو، چې د لرغونو روایا تفسیر سم حضرت ابراهیم ؑ ودان کړی وو. کعبه د ټولو عربو په سترګو کې متبرکه وه او له ډېرې مودې یې د هغې حج کاوه". دغه راز جرجي زیدان لیکي: "د حجاز په ښارونو کې مکې ځکه زیات شهرت درلود

چې هلته د حج مناسک ترسره کېدل. او تر پر له پسې څو سووکالو وروسته هغه یو تجارتی مرکز جوړ سو. د حج په مهال د حاجیانو د ورتګ او د پلورني او پېرودني د ډېرښت له امله دغه ځای د لویو لویو قبایلو او سردارانو د پاملرنې او سرانۍ منځۍ جوړ سوې دی". امریکایي پادري ایس. ام. زوسمیر لیکي: "په دې کې شک نسته چې حجر اسود د مکې تر ټولو لرغونې زېرمه ده". پطرس بستاني په خپل دایراً المعارف کې لیکي: "حج په بېلو بېلو ولسونو کې له ډېرې پخوا زمانې څخه دود دی. که څه هم په یقین سره نه سي ویل کېدای چې تر ټولو لومړی په کوم ولس کې حج کول پیل سول، خو د عربو د جاهلیت په زمانه کې له ډېرو لیري لیري ځایونو څخه ډلي ډلي وګړي د بیت الله د حج لپاره راتلل. له دې څخه څرګندېږي چې دا تر ټولو لومړی قوم دی چې د حج کول پکښې دود سوې دی. عرب وایي چې آدم ؑ له آسمان څه تر را کوزېدو وروسته کعبه جوړه کړې وه او بیا د نوح ؑ تر طوفان وروسته ابراهیم او اسماعيل بېرته ودانه کړه."

80- دکعبې تولیت، دمکې امارت او اسماعيل

کله چې حضرت ابراهیم ؑ بي بي هاجره او اسماعيل په مکه کې دکعبې تر څنګ پرېښوول، نو یې دعا وکړه چې: "پروردګاره! ما په یوه بې اوبو او بې وښو ناوې کې د خپل اولاد یوه برخه (اسماعيل او بي بي هاجره) ستا دمحترم کورترڅنګ مېشته کړه. پروردګاره! داکار ماد دې لپاره کړی دی چې دوی دلته ستا طاعت وکړي. نو ته دا ملک (مکه) د امن ټاټوبي وګرځوه او د هغه له اوسېدونکو څخه چې څوک تا او آخرت

مني، هغو ته هر ډول مېوې روزي كړه. او د خلكو زړونه د هغو په تلوښه كړه. " او بيا چې يې كعبه جوړول نو يې دعا وكړه: " پروردگاره! زموږ څخه دا خدمت ومنه. ته د هرڅه اورېدونكى او په ټولو شيانو پوهېدونكى يې. اى ربه موږ دواړه تاته غاړه ايسوونكي وگرځوه او زموږ له اولادې څخه يو داسي قوم رامنځتهكړه چې تاته غاړه ايسوونكي وي. موږ ته د خپل عبادت لاري اوليكې رازده كړه او زموږ لنډپارى وبخښه. اى ربه! په دې خلكوكي ددوى له قومه څخه يو داسي پيغمبر را وپاڅوه چې دوى ته ستا آيتونه واوروي؛ هغوته كتاب او حكمت ورزده كړي او پاك او ستره ژوند ور په برخه كړي.

څلورمه برخه: مکه او کعبه د حضرت محمد په وختونو کې

97- د حضرت محمد ^rنسب، ولادت او بعثت

نسب:

حضرت محمد ^rد عبد الله زوي د عبد المطلب (شيبه) لمسی او د هاشم (عمرو) کپړوسی دی، چې د نسب لړۍ يې حضرت ابراهيم [ؑ] ته رسيږي. د حضرت محمد ^r

د انا نوم فاطمه وو، چې د عمر لور او د عا ئد لمسی وه. د حضرت محمد ^rنیکه، د عبد الله واده د بي بي آمنې سره وکړ. عبد الله د عبد المطلب لخوا مدينې ته د خرما راوړولو لپاره ولېږل سو، خو هلته مړ سو. ځيني اهل سير وايي چې هغه د تجارت لپاره شام ته تللی وو، د قريشو د يوې قافلې سره مکې ته د بيرته راتگ په لاره کې د ناروغه کېدو له امله په مدينه کې پاته سو او هلته مړ سو او د نابغه جعدی په کور کې يې د تدفين چا ري تر سره سوې. دغه مهال د هغه عمر (25) کاله وو. د ډېرو تاريخ ليکونکو په قول د عبد الله ترمړينې پوري حضرت محمد ^rنه وو پيدا سوې. خو ځيني بيا وايي هغه د عبد الله تر وفات دوې ميا شتي

د مخه زېږېدلی وو.

ولادت:

حضرت محمد مصطفی ^rد مکې په شعب بنی هاشم کې د 571 ع. کال د لومړۍ خور پر (12) چې د اپريل د (20) (سره سمون خوري د دوشنبې د ورځې په سهار وزېږېدې.

البته دا د پخوانيو سيرت ليکونکو او تاريخ پوها نو خبره ده. خو د اوس مهال د محققو تاريخ ليکونکو؛ لکه علامه قاضي محمد سلیمان منصور پوری (رح) او د مصرنامتو هيئت پوه علامه محمود پاشا فلکي (رح) په ډېر زيار او څېړنه او په رياضي دلايلو ثابته کړې چې حضرت محمد ^rد 571 ع. کال د لومړۍ خور په نهمه چې د اپريل د شلمي سره سمون خوري د دوشنبې په ورځ زېږېدلی دی. او دا څېړنه ډېرو درسته بللې او منلې ده.

د ابن سعد روايت دی چې د رسول ^rمور وفرمايل: "کله چې آنحضرت پيدا سو، نو له ماڅخه يو نور پورته سو، چې ټول شام يې رڼا کړ". امام احمد د حضرت عرباض بن ساريه څخه هم تقريباً دغسې يوه خبره روايت کړې ده. په ځينو روايتونو کې ويل سوي دي چې د حضرت محمد ^rد زېږېدو په مهال د کسرا د ماڼۍ کنگرې ونړېدلې، د مجوسو اورتون سوړ سو، د ساوه په نامه سمندرگي وچ سو او د هغه ځای کليساوې وراني سوې.

خو دا خبري امام محمد غزالي (رح) درستي نه دي بللي. کله چې عبد المطلب ته د خپل لمسي د زېږېدو احوال ورسېد، ورغی هغه يې را واخيستی کعبې شريفي ته يې يووړ او د محمد نوم يې پرکښېښود.

د حضرت محمد دايي ته سپارل:

خو ورځي وروسته يې محمد د عربو د هغه مهال د دود سره سم د هوازن د سيمي د حارث نومي مېرمني بي بي حليمې ته وسپاری، هغې تر دوو کالو شيدو ورکولو وروسته د هغه مور بي بي آمنې ته راوړ. خو څنگه چې هغې له يوې خوا په حضرت محمد ر کي خير او برکت ليدلي وو او له بله پلوه په مکه کي وبا خپره سوې وه، نو بي بي حليمې بهر ته واخيستي.

د ټبرڅيرلو پېښه:

کله چې د حضرت محمد ر عمرڅلور يا پنځه کلنۍ ته ورسېد، يوه ورځ يې د کوچنيانو سره لوبي کولې چې حضرت جبرائيل ؑ ورغی، د هغه مبارك ټبر يې څيري کړ، زړه يې ځني وکښ او له هغه څخه يې د ويني يوه ټوټه را و ايستل او ويې ويل: "دا په تا کي د شيطان برخه وه". بيا يې د هغه زړه په يوه "طشت" کي د زمزم په اوبو پرېولې. کوچنيان د هغه دايي ته په ځغاسته ورغلل او خبرې ورکړ چې محمد يې وواژه. کله چې هغه ور ورسېده، نو هغه روغ رمټ وو، خو ښه يې الوتې وه.

حضرت محمد ر د مور په غېږ کي:

تر دې پېښې وروسته حليمې خطر ه احساس کړه او هغه يې خپلي مور ته وسپاری. محمد ر د شپږو کالو وو چې موريې د هغه د پلار د قبر د زيارت لپاره مدينې ته ولاړه او حضرت محمد ر يې هم ورسره بوتی. هلته يې يوه مياشت تېره کړه، د بهر ته راتلو په مهال په لار کي ناروغه سوه او د مدينې او مکې په منځ کي په "ابوا" نومي ځای کي مړه سوه او هلته يې د يوه کوچني غره پرسرڅوړو ته وسپارل. عبد المطلب خپل لمسی مکې ته راوست او په ډېر محبت او ناز يې ساتی. د حضرت محمد عمر لا د اتوکالو، دوو مياشتو، لسو ورځو وو، چې عبد المطلب مړسو او محمد د هغه د شفقت له سيوري بې برخي سو، او بيا د هغه پالنه د هغه اکا ابو طالب پر غاړه واخيسته.

کار او واده:

د ځوانۍ په لومړيو کي رسول الله ر کوم ټاکلی کار نه درلود. البته دا خبره جوته ده چې هغه د مکې دخلکو وزې د څوقيراطو په بدل کي پوولې. کله چې د (20) کالو سو د حضرت بي بي خديجې رضی الله عنها مال يې د تجارت لپاره شام ته يووړ. بي بي خديجه د خويلد لور يوه بډايه او دعزت خاونده سوداگره مېرمن وه چې خلکو ته به يې خپل مال د تجارت لپاره ورکاوه. کله چې هغه بېرته مکې ته راغی او بي بي خديجې ته د رسول ر رشتينولي امانت

او ښه اخلاق څرگند سول، د هغه سره يې واده وکړ. دغه مهال لکه چې مخکې مو وويل د رسول r عمر د (20) کالو وو او بي بي خديجه د دوو مرونو څخه (40) کلنه کونډه وه .

په حرا سمځه کې عبادت او وحې: پر رسول لومړی ترشپږو مياشتو وحې د داسې ښو خوبونو په ليدلو راتلې چې هغه به د سپين سهار غوندي رشتيا کېدل. او هرځونه چې د حضرت محمد r د نبوت زمانه رانژدې کېدل هغونه، هغه په ذهني او فکري لحاظ د خپل قوم څخه گونښه کېدی او يوازي توب يې خوښېدی. تردې چې څه څوری او د خوراک، څښاک لوبې يې واخيستل او له مکې څخه دوه يا درې ميله ليري حرا سمځي (غارحرا) ته ولاړ او هلته په مياشتو مياشتو و اوښېدی او د خدای په عبادت لگيا سو. کله چې به يې څوری خلاص سو بيا به بي بي خديجه ته راتی او هغې به د څو زياتو ورځو لپاره نور څوری ورکاوه. څو چې جبرائيل امين ؑ ده د مبارک عمر په څلوېښتم کال ورته ورغی او د خدای تعالی له لوري يې وحې ورته راوړې؛ ورته ويې ويل: ولوله ! محمد r ورته وويل: زه خولوستونکي نه يم. جبرائيل ؑ هغه دونه په غېږ کې ټينگ ونيو چې هغه بېخي بې حوصلې سو . بيا يې خوشي کړ او ورته ويې ويل: ولوله ! هغه بيا ورته وويل: زه خولوستونکي نه يم. ملايکي بيا هغه په غېږ کې ټينگ ونيو ترڅو په هغه کې زغم پاته نه سو، بيا يې پرېښود او ورته ويې ويل: ولوله ! هغه بيا ورته وويل: زه خولوستونکي نه يم . ملايکي بيا هغه د درېيم ځل لپاره په غېږ کې ټينگ ونيو، ترڅو په هغه کې نور زغم او حوصله پاته نه سوه. بيا يې هغه پرېښود او ورته ويې ويل: [اقراء با سم ربك الذی خلق ؑتر ؑما لم يعلم] پوري. يعني ولوله د خپل رب په نامه چې هغه پيدا کړ، د کلکې سوي وينې له يوې ټوټې څخه يې انسان پيدا کړ. ولوله ! او ستا رب ډېر مهربان دی، چې هغه د قلم په مرسته علم وښووی، انسان ته يې هغه علم او پوهه ورکړه چې نه په پوهېدی. وروسته رسول ؑ په رېږ د سو، کور ته ولاړی او دا حال يې بي بي خديجه ته ووايه او ورته ويې وېل چې پر ما يوشی واچوئ، پر ما يو شی واچوئ. بيا يې ورته وويل چې دا په ما څه سوي دي، او زه پر خپل ځان بهرېرم. هغې ورته وويل: ته هيڅکله مه بهرېره، بلکې خوښ اوسه. په څښتن لوړم چې هغه به هيڅ وخت تابې پردې نه کړي. ځکه ته له خپلوانو سره ښه چلند کوې، رشتيا وايې اما ننونه اداکوې، د بې اسرې خلکو د اوږو پېټې سپکوې، بي وزلو کسانو ته د ورکړې لپاره زيار باسې، مېلمه پالنه کوې او په ښو چارو کې مرسته کوې. بيا هغې دی خپل د اکا زوي ورته بن نوبل ته وروستی کوم چې د تورات او انجيل عالم وو او ډېر بوډا او په سترگو ړوند سوی وو . کله چې هغه دا سرگذشت واورېدی ويې فرمايل: دا هغه ناموس (جبرائيل ؑ) دی چې لوی څښتن موسی ؑ ته لېږلی وو. کاشکې زه ځوان وای او ترهغه مهاله چې قريشو ته له مکې ايستلای، ژوندی وای . مابه ستا سره بشپړه مرسته کړې وای. په دې خبره رسول r حيران پاته سو چې زه خو له خپله قومه سره په رشتيا او صداقت روان يم. او قوم هم زه په امين اوصديق پيژندلی يم، نو دوی ولي ماله مکې باسي ؟ ورته ورته وويل: دا ځکه چې هر چاچي ستا غوندي خبري قوم ته راوړي، هغو ارو مرو د ښمني ورسره اخيستې ده. ورته څو موده وروسته ومړ او وحې هم تر درو کالو بندي سوې. مولانا صفي الرحمان مبارک پوري په الرحيق المختوم کې وايې چې زموږ د څېړنې سره سم پر حضرت محمد r باندي د لومړي ځل لپاره د وحې د نازلېدو دغه پېښه د روژې

د میاشتي پر (21) نېټه د دوشنبې په شپه وسوه. چې ور پسې ورځ یې د 610 ع. کال د اگست لسمه وه. د سپوږميز کال په حساب حضرت محمد r د څلوېښتوکالو شپږو میاشتو دوولسو ورځو وو. او د لمريز کال په حساب د (39) کالو دوو میاشتو دوه ویشټو ورځو وو .

د تبلیغ لومړي وختونه :

کله چې رسول r د خدای د استازیتوب د ستري دندې د ترسره کېدو په تکل کي سو د کلونوکلونو لپاره د ډېرو سختو ستونزو سره مخامخ سو. که سړی په دقیقه توگه هغو ستونزو ته چې هغه پر ځان منلي وې ځیرسي او فکر ورته وکړي وېه مني چې په رشتیا داسي ستونزي بېله ده غوندي اولوالعزمو پیغمبرانو او د خدای Y لخوا مامور سوو کسانو پرته، نور ساده وکړي پرسر نه اخلي. او که د چا د پیغمبرۍ دعوه په درواغو وې، حتماً وايې چې دا په دونه تکلیفونو نه ارزي او ارو مرو تر تېرېږي او د پیغمبرۍ دعوه پرېږدي . حضرت محمد r د دې ستري او سپېڅلي فريضې د ښه ترسره کېدو لپاره له ډېرو هونښيارانه تدبيرونو څخه کار واخيست، او په ورو ورو يې هغه رسالت وړاندي بوت. هغه لومړی یوازي هغه کسان په ایمان مشرف کړل چې دی یې ښه پېژندی او د ده اخلاق، عادات او حرکات او سکانات ښه ورته معلوم وه. په دې ډول پر هغه تر ټولو لومړی بي بي خديجاً الکبري، حضرت ابوبکر صديق، حضرت علي مرتضی او حضرت زید بن حارثه ـ د حضرت محمد ﷺ لخوا آزاد سوي مريي ـ ایمان راوړ. بيا د نبوت پر پنځم کال کله چې د ایمان راوړونکو کړۍ پراخه سوه، نو حضرت نبی ﷺ د ارقم بن ابی الارقم مخزومی کور چې د صفا غره کین لور ته د (35) يا (40) مترو په واټن پروت وو او د اسلام د دښمنانو له سترگو ليري واقع وو د خپل رسالت د تبلیغ لپاره مرکز وټاکي. همدلته به حضرت محمد ﷺ لومړنيو ایمان راوړونکو ته په جماعت لمونځ هم ورکاوه او دلته حضرت عمر هم مسلمان سو. بيا کعبه شريفه د اسلام د تبلیغ منځۍ جوړه سوه.

بخولي او وپرونه:

د حضرت محمد ﷺ د سرښندنکو اصحابو د شمېر په زیاتېدو سره، هغو نه د هغه او د هغه د اصحابو کرامو بخولي او ناورینونه هم زیاتېدل، او ورسره ورسره د قريشو د عناد اورلا زیات تازه کېدی. ځکه نو مسلمانان اړسول چې حبشې او بیا مدینې ته هجرت وکړي. د نبوت په لسم کال رسول ﷺ او اصحابو کرامو ته د ډېر ستر ویر او غم پېښي یو په بل پسې دا وې چې لومړی ابوطالب او دوې میاشتي یا درې ورځې وروسته بي بي خديجه وفات سول چې د دوی دواړو وفات رسول ﷺ او مسلمانان نور هم په ویر اخته کړه. ځکه چې د ابوطالب تر وفات وروسته د مسلمانانو په زورولو کي د قريشو جسارت نور هم زیات سو. له دې امله رسول ﷺ د دغه کال نوم " عام الحزن " (د غم کال) کښېښووی، او دا کال په تاریخ کي په دغه نامه مشهور سو. د رسول ﷺ د زیات کوښښ سره سره د هغه اکا د ایمان له نعمته بې برخي پاته سو خو د خدیجې بي بي په هکله به یې ویل: "په ټوله نړۍ کي څلور ښځي غوره او ممتازي دي: بي بي مريمه، بي بي خديجه، د فرعون مېرمن بي بي آسیه او بي بي فاطمه."

98- د سپوږمۍ دوې ټوټې کېدل

قال الله تعالى ﴿: اقتربت الساعا و انشق القمر و ان يروا آيا يعرضوا و يقولوا سحر مستمر ﴾ [القمر: 1-2]

ژباړه: د قيامت گړۍ را نژدې سو او سپوږمۍ و چاودل. خو د دغو خلکو حال دادی چې که هره نښانه و ويني مخ اړوي او وايي دا خو داسي کوډي دي چې تر آسمانه رسېږي. په صحيح بخاري، مسلم او نوروکي د انس بن مالک، عبد الله بن مسعود او نورو له روايتونو څخه او د فتح الباري او نورو کتابونو څخه جوتېږي چې مدينې منورې ته د رسول ﷺ تر هجرت نژدې پنځه کاله د مخه د قمري مياشتي څوارلسمه شپه وه، سپوږمۍ تازه راختلې وه، رسول ﷺ په مناکي وو، چې د مکې مشرکانو ورته وويل چې موږ ته يوه معجزه راوښيه، څو موږ ايمان در باندې راوړو. نو خدای تعالی د خپل استازي د رشتينولي د جوتولو لپاره سپوږمۍ دوې ټوټې کړه. يوه ټوټه يې د مخامخ حرا غره يوې خواته او بله يې بلي خواته ولېدل سوه. دغه کيفيت يوازي يوه شپه دوام وکړ او بيا بيرته دواړي ټوټې سره يوځای سوې. حضرت محمد ﷺ خلکوته وويل: "وگورئ او شاهدان اوسئ". څوکفار د دې معجزې په ليدلو سره هم اسلام ته راوانه وښتل او ويې ويل چې د محمد ﷺ سحر پر آسمانو هم اغېزه کوي. ځينو وويل چې که دا کوډي وي نو هغه خو د ټولي نړۍ پر خلکو اغېز نه کوي، بايد انتظار و باسو، او له نورو مسافرو څخه په دې هکله معلومات وکړو. نوکله چې له ليرو ليرو سيمو څخه مسافر راغلل له هغو څخه يې په دې هکله پوښتنه وکړه هغوهم وويل چې په دغه شپه مو سپوږمۍ وليدل چې دوې ټوټې سول. خو بيا يې هم اسلام ته غاړه کښې نه ښوول او ويې ويل چې د محمد ﷺ سحر ډېر قوي دی. په بخاري شريف کي د منا خبره نسته او يوازي وايي چې د مکې خلکو له حضرت محمد ﷺ څخه دا غوښتنه وکړه. خو په مسلم او نوروکي راوړي چې عبد الله بن مسعود ﷺ ويلي چې موږ د رسول ﷺ سره په منا کي وو، چې دا پېښه وسوه. ځکه نو علامه محمد طاهر کردي په سختی سره دا خبره ردوي چې د سپوږمۍ د دوه ټوټې کېدو پېښه د مکې د ابي قبيس پر غره سوې ده. او وايي چې دغه روايت چې په خلکوکي عام او مشهور سوی دی درواغ دی او کوم اصل نه لري. دغه راز هغه وايي: کوم کيسه کوونکي چې وايي چې سپوږمۍ د رسول ﷺ په گرېوان ننوتل اوله لستوني يې راووتل داهم کوم اصل نه لري. دغه خبري مولانا ابو الاعلی مودودي هم ردوي. او دا چې رسول ﷺ په گوته د سپوږمۍ خواته اشاره وکړه دا هم بېخي بې اساسه بولي.

99- د حضرت محمد ﷺ معراج

قال الله تعالى ﴿: سبحن الذي اسرى بعبده ليلاً من المسجد الحرام الى المسجد الاقصا الذي بُرکنا حوله لنريه من آيتنا انه هو السميع البصير ﴾ [بنی اسرائیل: 1] ژباړه: پاک دی هغه ذات چې يوه شپه يې خپل بنده له مسجد حرام څخه تر هغه ليري جومات (مسجد الاقصی) پوري بوتی، چې د هغه چا پېريال يې برکتې کړی دی، څو هلته په هغه خپلي ځيني نښانې وگورو. بېشکه چې هغه د هرڅه اورېدونکی او ليدونکی دی. لکه چې پوهېږو دغي پېښې ته "اسراء" او "معراج" وايي. د "اسراء" معنا د شپې بهول دي. دغه حيرانوونکی سفر له مسجد حرام (مکې مکرمې

(څخه مسجد الاقصی (بیت المقدس) او بیا له هغه ځایه تر ملاء اعلی پوري د رسول ﷺ په جسد د شپې سوی دی. ځکه نو قرآن کریم دغه سفر " اسراء " وباله. " معراج " لوړ ختلو ته وايي. ځنکه چې حضرت محمد ﷺ په دغه شپه د ملاء اعلی د لوړ تللو مزل وهلی، او اوو اسمانو، سدرأ المنتهی او تر هغه هم اوچت سوی او د لوی څښتن قدرت یې لیدلی، ځکه نو دغه سفر معراج بلل سودی. مدینې منورې ته د رسول ﷺ تر هجرت څه موده مخکې یوه شپه هغه مبارک په یوه روایت د کعبې شریفې ترڅنگ په حطیم کې، او په بل روایت د حضرت علی کرم الله وجهه دخورام هائی بی بی په کورکي کوم چې مسجد الحرام ته نژدې د صفا او مروه په منځ کې واقع وو. په بل روایت د مسجد حرام. او په بل روایت د ده په کورکي د خوب او وینتیا تر منځ وو چې ویې لیدل چې حضرت جبرائیل ﷺ د څو ملایکو سره تشریف راوړ، او هغه مبارک یې د زمزم څا ته بوتی هلته یې سینه مبارکه ورڅیري کړه، زړه یې ځني وکښ او د زمزم په اوبو یې پرېوی. بیا یې د ایمان او حکمت څخه د سرو زرو یوډک تش راوی او د هغه مبارک په سینه کې یې خالي کړ او بیا یې سینه ور وگنډل. بیا یې ترخړه لوی او تر غاټري کوچنی سپین براق راوستی او رسول ﷺ یې پر سپورکړ دغه مهال هغه شوخي وکړه. جبرائیل ﷺ ورته وویل شوخي مه کوه، ترننه پوري پرتا باندي تر محمد ﷺ زیات غوره وگړی نه دی سپور سوی. براق چې دا واورېده خوله خوله سو. پردغه براق رسول ﷺ بیت المقدس ته ورسېدی، هلته یې په اقصی جومات کې دوه رکعت له منځ وکړ. کله چې له جوماته بهر راووتی جبرائیل ﷺ د شرابو او شیدو دوې پیالې ورته ونيولې. هغه مبارک د شیدو پیاله ځني واخیسته. جبرائیل ﷺ ورته وویل چې تا فطرت غوره کړ، که دي د شرابو پیاله اخیستې وای امت به دي بې لاري سوی وای. بیایې د جبرائیل ﷺ سره یو ځای آسمانو ته تشریف یووړ، په لومړي آسمان کې یې حضرت آدم ﷺ، په دوهم کې یې حضرت یحیی او حضرت عیسی ﷺ، په درېیم کې یې حضرت سوسف ﷺ، په څلورم کې یې حضرت ادریس ﷺ، په پنځم کې یې حضرت هارون ﷺ، په شپږم کې یې حضرت موسی ﷺ، په اووم کې یې حضرت ابراهیم ﷺ ولیدل.

حضرت ابراهیم ﷺ د بیت المعمور په ځواکي ناست وو، کوم چې هره ورځ او یا زره ملایکي ور ننوزي او بیا نه ځني راوړي. بیا سدرأ المنتهی ته ورسېدی. بیا بیت المعمور ور وښوول سو. بیا د شرابو، شیدو او غسلو پیالې ورته راوړه سوې، چې له هغو څخه یې بیا د شیدو پیاله واخیسته او ویې خوړلې. بیا جبرائیل ﷺ ورته وویل چې تا فطرت غوره کړ، له دې امله به ته او ستا امت پرفطرت ولاړ وي. بیا د خدای له لوري هغه څه ورته وحی سول چې بېله خدای او رسوله هیڅوک نه دي په خبر. خو لکه چې خپله حضرت رسول ﷺ وایي دغه مهال پرده او د ده پرامت باندي پنځوس لمونځونه فرض سول. چې بیایې د موسی ﷺ په مشوره څوځلي د خدای له حضوره په هغه کې لېوالی وغوښتگی چې پای د ورځې پنځه لمونځونه فرض سول.

حضرت ابن عباس وايي کله چې حضرت رسول ﷺ په هماغه شپه له معراج په بیرته راستون سو، سهار په حجر اسماعیل کي گوښه او غمگین کښېنستی، ځکه پوهېدی چې قوم یې دا خبره نه ورسره مني. دغه مهال نا بېره ابوجهل راغی د هغه مبارك څنگ ته کښېنستی او په مسخره او استهزاگه یې ورته وویل: بیا خودي کوم نوی شی نه دی موندلی ؟ هغه ورته وویل: تېره شپه زه بیت المقدس ته او له هغه ځایه آسمانو ته بوتلی سوم. ابوجهل ورته وویل: د شپې دي بیت المقدس ته سفرکړی او په سهار یې زموږ سره په مکه کي اوسې ؟ هغه ورته وویل: هو. نو ابوجهل ورته وویل: دغه خبره دي قوم ته هم کوې ؟ هغه مبارك ورته وویل: هو. نو ابوجهل ناري کړه چې ای د بنی کعب بن لویي اولادې راسئ ! کله چې خلك را غونډ سول، نو ابوجهل رسول ﷺ ته وویل: اوس هغه خبري چې ماته دي وکړې دوی ته وکړه. رسول ﷺ وویل: هو ! زه د شپې بوتلی سوم. هغو ورته وویل چیري ؟ ده ورته وویل بیت المقدس ته. هغو ورته وویل: او په سهار یې بیا زموږ سره اوسي ! ده ورته وفرمایل: هو. نو دوی په حیرت او تعجب کي ولوېدل او ویې ویل چې: دا ډېره عجب خبره ده. ځینو له ډېره انکاره لاسونه مروړل، ځینو پر خندل، ځینو له حیرته لاسونه پرسرو ونيول، او ځینو چې پرده ایمان راوړی وو له دې امله بیرته له دینه واوښتل. وايي څنگه چې د قریشو زیاتره وکړي د شام سوداگروه او بیت المقدس یې په پلاو پلاو لیدلی وو، نو هغو رسول ﷺ ته وویل چې که ته رشتیا وایې نو موږ ته و وایه چې بیت المقدس څنگه ځای دی ؟ رسول ﷺ د دې خبري په اورېدو ډېرخفه سو. ځکه هغه خو د بیت المقدس د لیدلو لپاره نه وو تللي، بلکي هغه هلته د شپې رسېدلي وو او له هغه ځایه په هماغه شپه معراج ته تللی وو. خو لوی څښتن سمدستي د هغه له مخي مادي پېڅولونه پورته کړه، چې په دې ډول یې دکفارو سوالونو ته دقیق جوابونه وویل. بي بي عایشه (رض) وایې بیا ابو جهل او ځونور کسان حضرت ابو بکر ته ورغلل او ورته ووي ویل ایا ته دا منې چې ستا ملگری د شپې بیت المقدس او بیا آسمانو ته تللی وي ؟ هغه وویل، محمد ﷺ دغسي وایي؟ هغه ورته وویل: هو. ابو بکروویل: که هغه رشتیا دغسي ویلي وي نو رشتیا وایې. هغه ورته وویل ته دا منې چې هغه دي د شپې شام ته تللي وي او بیرته دي په دغه شپه د سهار د مخي راسي ؟ هغه ورته وویل: هو. نو له دغې خبري حضرت ابو بکر په صدیق ونومول سو.

101- له مکې څخه مدینې ته د حضرت

محمد ﷺ هجرت.

لومړنۍ پیلامې:

د یثرب (مدینې منورې) خلکو د هغه ځای له یهودو څخه اورېدلي وه چې یو نبي د خدای له لوري را لېږونکی دی چې هغه به د مکې خلك له هغه ځایه وباسي، یثرب ته به راسي، موږ به یې پیروي وکړو او د هغه په ملگریا به تاسي د " عادِ اَرَم " غونډي ووژنو. نو هغه وو چې د نبوت په یوولسم کال د حج په مهال چې د 620ع. کال د جولای سره سمون خوري، رسول ﷺ په منا کي د شپې لخوا د یثرب د خزرج د قبیلې د شپږو تنو ځوانانو سره مخامخ سو. د خبرو

اترو په ترڅ کي يې هغو ته د اسلام حقيقت څرگند کړ، قرآن يې ورته تلاوت کړ او د خداى ﷻ لوري ته يې را وبلل. هغو يو له بله سره وويل چې دا خو بېخي هما غه نبي معلومېږي چې يهودو يې موږ ته د راتلو په هکله ويلي وه. نو د دې لپاره چې يهود تر موږ وړاندي نه سي بايد د هغه خبري ومنو. نو هغه وو چې شپږ سره مسلمانان سول او ژمنه يې وکړه چې موږ به اسلام په يثرب کي نورو ته هم وړاندي کړو. کله چې دوى مدينې ته ورسېدل، نو يې هلته د اسلام پيغام خلکو ته واوراوه او له دې سره هلته کور په کور د رسول الله په هکله آوازه خپره سوه. د دې پايله دا سوه چې په راتلونکي کال کي چې د حج موسم را ورسېدى، نو د هغه ځاى دوولس تنه مخور د رسول الله ﷺ خدمت ته حاضر سول چې پنځه يې له هماغو وکړو څخه وه چې تېرکال يې د رسول ﷻ سره ليدلي وه او اووه نور وه. دوى د منا په عقبه نومي ځاى کي د رسول ﷻ سره وليدل او پرڅو خبرو يې بيعت ورسره وکړ. (دغه بيعت ته د عقبې لومړۍ بيعت وايي).

مدينې ته د سفير لېږل:

د حج د مناسکو په پاى ته په رسېدو سره، رسول ﷻ د دغو خلکو سره خپل سفير حضرت مصعب بن عمير ﷺ مدينې ته ولېږى، څو د هغه ځاى خلکو ته د اسلام د دين احکام ور زده کړي او هلته اسلام خپورکړي. دغه سفير هلته د نورو مسلمانانو په مرسته د اسلام په خپرولوکي غټ برياليتوب ترلاسه کړ. چې په پايله کي يې د نبوت په ديارلسم کال د حج په موسم کي د مدينې څخه تر اويا ډېر مسلمانان چې دوى تنې ښځې هم پکښېکي وې د حج د فريضې د ادا کولو لپاره مکې ته ورغلل. دوى په مدينه کي يا د مکې په لاره کي يوله بله سره وويل چې موږ بايد رسول ﷻ مدينې ته را وبولو. نو هغه وو چې د ذي الحجي په (12) د شپې په تياره کي يې د رسول ﷻ سره د عقبې دوهم تاريخي او نامتو بيعت وکړ، او د رسول ﷻ په تجويز يې د خپلو قومونو دوولس تنه نقيبان هم وټاکل .

د اسلام نوى ټاټوبى:

د دې بيعت په ترسره کېدوسره اسلام د کفر او جهالت په ناولي چاپېر يال کي ځان ته د يوه نوي، سپېڅلي وطن بنسټ کېښېښود، او رسول ﷻ مسلمانانوته اجازه ورکړه چې خپل دغه نوي ټاټوبي، مدينې منورې ته هجرت وکړي. چې تردې بيعت دوى مياشتي اوڅو ورځي وروسته په مکه کي بېله هغو مسلمانانو چې مشرکينو په زور راگرځولي وه، نور ټول د رسول ﷻ، ابو بکر ﷺ او علي ﷺ په شمول له مکې څخه ووتل.

د مشرکينو غونډه او د محمد ﷺ د وژلو پرېکړه :

بالاخره د مکې مشرکينو د نبوت د (14) کال د صفرې په (26) نېټه چې د 622 ع. کال د سپټمبر له (12) سره سمون خوري د پنجشنبېپه ورځ تر غرمې د مخه د مکې په پارلمان " دار الندوه " کي د تاريخ تر ټولو خطرناکه غونډه جوړه کړه چې په هغې کي د قريشو ټولو استازو گډون وکړ. په غونډه کي د حضرت محمد دله منځه وړلولپاره ډول ډول تجويزونه وړاندي سول او مسترد سول، خو د ابوجهل دا تجويزد رايوپهاتفاق ومنل سو چې د هري قبيلې څخه

دي يو تن په يوه پلا پرمحمد ﷺ په تورو واري وکړي او ودې وژني. په دې ډول به د هغه وژنه پرتولو قبایلو و وېشل سي او "آل هاشم" به يوازي د ټولو قبایلو سره مقابله ونه کړاسي.

د هجرت اجازه : د دې سره سم حضرت جبرائیل سمدستي د خدای تعالی وحي رسول ﷺ ته راوړې او د قریشو له دغه جوړجاړي څخه د خبرولو په ترڅ کي يې ورته وويل چې خدای تعالی دا نن شپه تاته له دې ځايه د تللو اجازه درکړې ده. تردې اطلاع وروسته هغه غرمه د ابو بکر کورته ورغی، ورته وپې ويل چې ماته د هجرت اجازه سوې ده. حضرت صديق ورته وويل: ماته به هم ستاسې د ملگرتيا شرف را په برخه سوی وې ؟ هغه ورته وفرمايل: هو. په دې ډول د سفر لپاره تياری ونيول سو او رسول ﷺ بيرته خپل کور ته ولاړ. هغه حضرت علي ﷺ را وغوښت او ورته وپې ويل چې ما ته د هجرت حکم سوی دی او نن شپه مدينې طبيې ته ځم. ته به زما پرکت بیده سې او زما دغه حضرمي (په حضرموت يا جنوبي يمن کي جوړ سوی) پټو به درباندي واچوې. تاته د دوی له لاسه څخه څه تاوان نه رسيږي، سهار د هغو کفارو امانتونه چې ماته يې ايښي وه ورکړه او بيا مدينې ته راپسي راسه.

د رسول ﷺ د کور کلابندي :

د کفارو د پلان سره سم د حضرت رسول الله ﷺ کور د يوولسو وسله والو کسانو لخوا محاصره سو، څو هرکله هغه راووزي بريد پروسې او له منځه يووړل سي. العياذ بالله. کله چې د شپې ډېره برخه تېره سوه، رسول الله حضرت علي پر خپل ځای پرېښووی اوله کوره راووتی. د خدای په قدرت له دغو وسله والو کسانو څخه هيچا ونه ليدی. د حضرت ابو بکر کورته ولاړی اوله هغه ځايه دواړه د جبل ثور پر لوري رهي سول او هلته د ثور په نامه په يوه سمڅه (غار) کي پټ سول.

د ثور په څمڅه کي:

د صديق اکبر ﷺ يو ځوان زوی عبد الله به چې ډېر هوښيار وو، شپه په دغه سمڅه کي تېرول او سهار وختي به ښارته تی، د قریشو سره به يوځای سو، څه مشوره چې به هغو کوله د هغې په هکله به يې د شپې رسول ﷺ ته اطلاع را وړله. دغه راز د حضرت صديق يوه آزاد سوي مريي عامر بن فهيره به د ورځي وزې پولې او ماښام به سمڅي ته ورغی، رسول ﷺ او حضرت صديق ته به يې شيدې ورکولي. په دې ډول درې ورځي تيري سوې.

د قریشو لخوا د رسول ﷺ لټون :

کله چې قریش پوه سول چې رسول ﷺ يې له لاسه وتلی دی سخت په غوسه سول او هرلوري ته يې په رسول ﷺ پسي سړي ولېږل، چې له هغو څخه يوه ډله د ثور د سمڅي تر خولې ورسېدل. څنگه چې ابو بکر د هغو د قدمونو کښه راورېدی و يې ويل: ای د خدای رسوله که له دغو څخه يو سړی محض کښته وگوري، نو سمدستي به مو وويني.

هغه ورته وویل ای ابو بکره ! پټه خوله سه ! زموږ دوو، درېم خدای ﷻ دی. د دې معجزې له مخې تللې کونکو دوی ونه موندل او بېرته ولاړل.

د مدینې په لار کې :

رسول ﷺ له مکې څخه تر رخصتېدو د مخه لا یو اعتمادی کافر عبد الله بن اریقط لیږي په اجوره د لارې د ښوولو لپاره ټاکلي وو. د پروگرام سره سم په څلورمه ورځ هغه د حضرت صدیق دوې اوسني جبل ثور ته ور وستې. او رسول ﷺ ، ابو بکر ﷺ او عامر بن فهیره د مدینې په لوري رهي سول. تر یوې ورځې او شپې پرله پسې سفر وروسته بله ورځ غرمه چې تودوبڼه ډېره زیاته سوه، نو حضرت ابو بکر ﷺ د یوه سیوري په لټه کې سو، څو حضرت محمد ﷺ استراحت ورته وکړي. رسول ﷺ استراحت وکړ، او بیا یې یوڅه شیدې ورته پیدا کړې او هغه وڅښلې او بیا رهي سول .

د قریشو یو بل چل :

قریشو - چې په خپلو ناپاکو مقاصدو کې پاته راغلي وه - یو بل چل په لاره واچاوه، ویې ویل: هر چا چې محمد یا ابو بکر ونيول او رایې وستل سل اوبښان انعام ورکول کېږي. کله چې سراقه بن مالک دا خبره واورېدل، د هغه مبارک په لټه کې سو. اتفاقاً یې هغه و موند، خو د خدای په قدرت د هغه آس نوک وخوړ او غوڅار سو. دغه مهال سراقه د غشي په ویشتلو فال واچاوه چې حمله وکړم که نه ؟ که څه هم جواب نه وو، خو د سلو اوبښانو ستر انعام هم څه داسې شی نه وو، چې د یوه غشي په فال یې پرېږدې. بیا پر آس سپور سو او په ډېره بېړه وړاندي وخوځېد، تردې چې رسول ﷺ ته بېخي ډېر ور نژدې سو. خو بیا یې آس نوک وخوړ او غوڅار سو. بیا یې فال واچاوه او وپوهېدی چې معامله څه بل ډول ده. بالاخره یې امان وغوښت چې ومنل سو، او هغه د قریشو د انعام په هکله دوی ته معلومات ورکړل او بېرته د مکې په لوري رهي سو .

په دې ډول د هجرت دا قافله مزل په مزل په امن او امان مدینې منورې ته ورسېدل .

102- د مکې سره د حضرت محمد ﷺ مینه

د حضرت محمد ﷺ چې د مکې مکرمې سره څوڼه مینه او الفت وو، د هغې اندازه د هغو الفاظو څخه لگېدای سي چې هغه کله مکه، مدینې ته د هجرت په منظور پرېښوول، هغې ته په خطاب کې یې وفرمایل: "ما اطلبك من بلد و احبك الى و لولا ان قومي اخرجوني ما سكنت غيرك". [مشکؤٰ عن ابن عباس].

ژباړه: ته څه عجیبه ښکلی ښار یې او ماته څه عجیبه گران سوی یې. که زما قوم زه له تا څخه نه وای ایستلی زه به بېله تابل ځای نه وای اوسېدلی. یعنې زه مکه نه پرېږدم، او زه مې نه غواړي چې ځني ووزم، خو زما د قوم د نادودو له امله د خدای امر دغسي سوی دی. د مکې سره د آنحضرت د مینې او محبت ژورتیا له دې حدیث څخه نوره هم ښه څرگندېږي:

عن عبد الله بن عدي قال: رايت رسول الله ﷺ واقفاً على الحزوراء، فقال: "و الله انك

لخير ارض الله الى الله، واحب ارض الله الى الله ولولا اني اخرجت منك ماخرجت". مشكواً.

ژباړه: عبد الله بن عدي وايي: ما رسول ﷺ وليدی چې په حزوره نومي خای کی ولاړ وو او مکې ته یې په خطاب کی ویل: "په رشتیاچي ته د خدای ډېره غوره مخکې یې، او د خدای ډېره خوښه مخکې یې. اوکه زه له تا څخه په وتلو نه وای اړسوی، زه به لتا څخه نه وای وتلی."

103- د بیت الله شریفې قبله کېدل

قال الله تعالى وتبارك: قد نرى تقلب وجهك في السماء فلنولينك قبلاً ترضى فول وجهك شطر المسجد الحرام وحيث ما كنتم فولوا وجوهكم شطره [البقره: 144]

ژباړه: د آسمان لوري ته ستا بیا بیا مخ اړول موږ وینو. دادی موږ به اړو مرو تا هغې قبلې ته وگرځوو چې ته یې خوښوې. نو د مسجد الحرام (کعبې) لوري ته په لمانځه کی خپل مخ وگرځوه. اوس چې تاسي هرچیري اوسئ، نو هغه لوري ته په لمانځه کی مخونه واړوئ. په دې کی اختلاف دی چې ترهجرت د مخه قبله بیت الله وه، که بیت المقدس؟ ځیني وایي چې په مکه کی رسول ﷺ پر لمانځه بیت المقدس ته داسي درېدی، چې کعبه به یې هم په مخ کی وه. خو ځینو بیا ویلي دي چې یوازي یې بیت المقدس ته لمونځ کاوه. او امام بغوي (رح) ویلي دي چې رسول ﷺ او مسلمانانو ترهجرت د مخه د کعبې شریفې پر لوري لمونځ کاوه. خو کله چې مدینې منورې ته مهاجر رسول ترشپاړسو یا اوولسو میاشتو یې د بیت المقدس پر لوري لمونځ وکړ. او دغه قول صحیح بلل سوی دی. څنگه چې کعبه تر ټولو قبلو ستره او غوره ده. او رسول ﷺ یې په سپېڅلتوب ښه پوهېدی او د هغې د سپېڅلتیا په هکله د عربو احساسات هم ښه ور معلوم وه. او سربېره پردې د هغه د اولني پلار ابراهيم ﷺ قبله وه او رسول ﷺ د هغې ترڅنگ وړوکی لوی سوی او د وړوکتوب په وختو کی د خپل نیکه عبد المطلب سره د هغې په دروازه کی ډېرکښېنستلی او اوسېدلی وو. او له بله طرفه یې د یهودو د قبلې پر لوري لمونځ زړه نه غوښتی، نو یې د دې سره مینه وه چې که د الله له لوري حکم راکړه سي چې بیا د کعبې په لوري لمونځ وکړم.

او په دې شوق کی به یې کله کله د آسمان په لوري مخ اړاوه، چې ښايي پر هغې ملا یکی یې سترگې ولگېږي چې داسي زېږی ورکوي. البته دا خبره یې په زړه کی راگرځېدل، اما په خوله یې له ادبه نه ویل. نو بالاخره

د قبلې د گرځېدو حکم په پورته ډول نازل سو. رسول ﷺ د هجرت په دوهم کال د خدای تعالیٰ یا برات په میاشت کی د ام بشر بن براء بن معرور مېلمه وو. کله چې د ماپښین وخت راغی او خلک یې د بني سلمه په جومات کی چې د مدینې له ښارڅخه د شمال لوېدیځ په لوري د درو میلو په واټن پروت دی، لمانځه ته پاڅول، دوه رکعتو لمونځ سوی وو، چې په درېیم رکعت کی ناڅاپه د دې آیت وحی راغلې او سمدستي رسول ﷺ او په هغه پسي اقتدا کوونکي

جماعت ټولو د بیت المقدس له لوري دکعبې لوري ته مخونه واپړول. ښایي امام د مقتديانو شاته سوی وي او مقتديانو به یوازې مخ گرځول نه، بلکې په څه ډېر خوځېدو به یې خپل صفونه د امام ترشابربرکې وي. تردغې ورځې وروسته له دې امله دغه جومات ته " مسجدالقبلتين " وايي، يعني د دوو قبلو جومات. او تردغې ورځې وروسته کعبه شریفه په ټوله نړۍ کې د ټولو مسلمانانو قبله وگرځېده.

104- د حدیبیې سوله

څنگه چې د حدیبیې سوله د مکې شریفې د فتحې او د اسلام د نورو زیاتو بریالیتوبونو بنسټ او پیلامه وه، نو ښایي چې لومړی د حدیبیې د سولې په هکله معلومات وړاندې کړو او د دغو معلوماتو په رڼاکي د مکې د فتحې په هکله رڼا واچوو: حدیبیه د جدې پرلار د مکې مکرمې څخه تقریباً (15) کیلو متره لیرې یوه ناوړه ده چې پخوا هلته د حدیبیې په نامه یوه ځاته منسو به وه او اوس یې " شمیسي " بولي. رسول ﷺ

د هجرت په شپږم کال خوب ولید چې مکې ته په امن و امان ننوزي او عمره ادا کړي. د دې خوب په اورېدو سره اصحابو ﷺ د رسول ﷺ څخه د عمرې په سفر د تللو غوښتنه وکړه. نو هغه وو چې رسول ﷺ د ذوالقعدې (میانی) په میاشت کې د (1400 یا 1500) تنو په ملګرتیا د عمرې په نیت د مکې په لور وخوځېد. هغو په " ذو الحلیفه " کې د عمرې په نیت احرامونه وټړل او د هدیی (قربانی) اوبښان یې هم ورسره رهي کړل .

کله چې قریشو ته د حضرت محمد ﷺ د دې سفر په هکله معلومات ورسېدل په ډېر زور او زوږ سره یې د مقابلي لپاره تیاری پېل کړې، او د خپلو متحدو قبایلو ستري ډلې یې را وغوښتلې چې په دې ډول د مشرکینو پوځونه د مکې د باندې په " بلدح " نومي ځای کې سره راغونډ سول. په همدې ډول کله چې محمدي قافله مکې ته نژدې (حدیبیې) ته ورسېده نو د دوی ﷺ اوبښه هلته چو سوه او سره له ډېرو وهلو او کښولو هیڅ له خپله ځایه ونه خوځېده ، ځکه نو هلته تم سول. له مسور بن مخرمه څخه روایت دی: کله چې رسول ﷺ په دغه ځای کې واپړول ، هلته یوڅا وو چې ډېرې لږې اوبه یې درلودې. کله چې دا اوبه خلاصې سوې اصحاب ﷺ له تندي څخه بېتابه سول. نو له دې پېښې څخه حضرت رسالت پناه ﷺ ته په خبرورکولو سره ، د نبوي معجزې له مخې اوبه دونه ډېرې سوې چې ټول لښکر په اوبه سو. د خُزاعه د قبیلې وګړي تردې دمه لا په اسلام نه وه مشرف سوي. خو د مسلمانانو ملګري او د هغو په راز شریک وه. د هغو مشر بُدیل بن ورقاء حضرت محمد ﷺ ته ورغی او ورته ویې ویل چې د قریشو د پوځونو سېلاب را روان سوی، په بلدح نومي ځای کې یې پر اوبو قبضه کړې، پرتاسو د برید لپاره تیاري کوي او تاسي ته دکعبې شریفې د زیارت کولو اجازه نه درکوي. رسول ﷺ وفرمایل: هغو ته ووايه چې موږ د عمرې لپاره راغلي یو او جنگ نه کوو. ښه داده چې قریش تر یوې ټاکلې مودې پوري زموږ سره د سولې تړون لاسلیک کړي. بُدیل محمدي پیغام قریشوته واوراوه خو ناعاقبت اندیش، جګړه مار، نوي ځوانان د دې پیغام اورېدو ته تیار نه سول. البته زاړه، تجربه کاروګړي د خبرو لپاره تیار سول. نو هغه وو چې بدیل د سولې ټول شرایط واورول، یوه د پاڅه عمر تجربه

کاره سړي عروه بن مسعود ثقفي وويل: محمد ډېر معقول شرطونه وړاندي کړي دي. که ماته اجازه وي، نو زه د هغه سره دا معامله يوې خواته کوم. نو څنگه چې قريشو پر هغه بشپړ باور او اعتماد درلود هغه يې خپل استازی وټاکي او د خبرو لپاره يې حضرت محمد ﷺ ته ور واستاوه. عروه د حضرت محمد ﷺ سره ضروري خبري ترسره کړې او بيرته ستون سو. هغه قريشوته وويل: زه څوڅو ځلي د حبشې د پاچا نجاشي، د قسطنطنيې د پاچا قيصر او د ايران د پاچا کسرا دربارونو ته ورغلي يم مگر ما داسي پاچا نه دی ليدلی، چې د هغه عظمت او سترتوب دي د حضرت محمد ﷺ غوندي وي اود هغه درباريان او رعيت دي د هغه داسي درناوی وکړي، لکه د حضرت محمد اصحاب چې د هغه درناوی کوي. نو زما تاسي ته دا نصيحت او رايه ده چې د هغه سره سوله وکړئ.

له دې پلوه حضرت محمد ﷺ د سولي د خبرو لپاره خراش بن اميه ته خپله ځانگړې اوبښه ورکړه او قريشو ته يې ولېږي، خو قريشو اوبښه ووژل او نژدې وو چې خراش هم ووژني. خو هغه يې ونه وژلای سو. هغه دا ټوله ماجرا د رسول ﷺ په حضور کي وړاندي کړه. په دې منځ کي قريشو پرمسلمانانو باندي د بريد لپاره يوه ډله ولېږل، چې د مسلمانانو لخوا ونيول سول. خو حضرت رسالت پناه ﷺ د خپلو لوړو اخلاقي صفاتو په مقتضا هغه ټوله وبخښل. نبي الرحماً ﷺ د قرشو د دې مخالفانه او معاندانه روپې سره سره يوځل بيا د سولي کوښښ وکړ او خپل زوم حضرت عثمان ﷺ يې هغو ته د خپل سفير په توگه ور ولېږي. د هغه ترلېږلو وروسته اصحابو وويل: عثمان څونه بختور سړی دی، هغه به د بيت الله په زيارت او طواف مشرف سي او موږ دلته بې برخي ناست يو. خو کله چې دا خبره حضرت محمد ﷺ واورېدل، نو ويې ويل: "زما د عثمان پر وفاداري باندي بشپړ باور دی چې هغه بېله موږ د کعبې شريفې طواف نه کوي". همدغسې کله چې حضرت عثمان د حضرت محمد ﷺ پيغام قريشو ته ورساوه. هغو جواب ورکړ چې تاته د طواف کولو اجازه ده. خو محمد ﷺ ته موږ هيڅکله اجازه نه ورکوو. مگر حضرت عثمان ورته وويل: زه هم د حضرت محمد ﷺ پرته طواف ته اړتيا نه لرم. هغه وو چې قريشو هغه بندي کړ او آوازه يې واچول چې قريشو هغه وواژه. کله چې دا خبر نبي کریم ﷺ ته ورسېد، نو سخت ناكراره سو. بيا هغه مبارك ﷺ تريوې ونې لاندي كښېنستی او ويې فرمايل چې د عثمان د ويني بدله اخيستل فرض باله سي. نو څوك چې غواړي په دې چاره کي شريك سي زما پرلاس دي بيعت راسره وکړي. چې ټولو اصحابو په خورا ډېر جوش او خروښ د ځانو د قرباني کولو بيعت ورسره وکړ. رسول ﷺ خپل کين لاس د حضرت عثمان ﷺ لاس وباله او پر خپل بل لاس يې كښېنېد، د عثمان له لوري يې هم بيعت وکړ، څو هغه له دې ثوابه څخه بې برخي پاته نه سي. که څه هم وروسته څرگنده سوه چې دا خبر غلط دی، سره د دې هم دغو سربښندونکو اصحابو د خپل شمېر د لېروالي او ظاهري اسبابو د نشتوالي سره سره د رسول ﷺ پرلاس د سربښندنې او فدا کاري بيعت وکړ. نو خدای ﷻ د دوی د دې غوره عمل اجر عظيم دا ورکړ چې په قرآن عظيم کي يې په ډېر صراحت سره د خپلي خوښي سند دوی ته ورکړ او د دې مبارك سند له مخي دغه بيعت د " بيعت رضوان " په نامه ونومول سو. حضرت مسور بن مخرمه څرگند وي چې په دې ترڅ کي قريشو هم خپله غلطې احساس کړه او سولي ته چمتو سول، هغو خپل يو د اعتماد وړ، ژب غړاندی ويندوی سهيل بن عمرو مسلمانانو ته د سفير په توگه ولېږي. تر ډېرو خبرو اترو وروسته، په څو شرايطو باندي جوړه وسوه. د سولي د تړون ليکل د حضرت علي

کرم الله وجهه پر غاړه وه. رسول ﷺ حضرت علي ته وفرمايل چې د تړون ليک په سرکي بسم الله الرحمن الرحيم وليکي. څنگه چې عربو د ليکونو په پيل کي د "باسمک اللهم" الفاظ ليکل او د "بسم الله" شريفي سره نا بلده وه، ځکه نو سهيل بن عمرو وويل چې د بسم الله پرځای دي همغه پخواني الفاظ وليکل سي، او رسول ﷺ هم ومنل. بيا رسول ﷺ حضرت علي ته د دې جملې د ليکلو په هکله فرمايل: هذا ما قاضى عليه محمد رسول الله. يعني: دا تړون محمد د خداى ﷻ رسول ومانه. پدې باندي د سهيل تندي گونجي وکړې او ويې ويل که موږ تا د خداى ﷻ رسول په توگه وپېژنو، بيا خو جگړه پای ته ورسېده. نو ته د دې پرځاي خپل اود خپل پلار نوم وليکه. رسول ﷺ ورته وويل: که څه هم تاسي زما رسالت درواغ بولى، خوزه په خداى ﷻ لوړم چې زه د خداى ﷻ استازى يم. په هرحال رسول ﷺ ليکونکي ته وفرمايل چې يوازي زما نوم وليکئ خو حضرت علي ﷺ د ډېري ميني او عقيد تمندی له امله د هغه مبارك پرنامه د خط کښولو څخه ډډه وکړه. چې بيا خپله رسول ﷺ پر "رسول الله" باندي کرښه راوکښه او پدې توگه د تړون د شرايطو د ليکلو کار پيل سو. تړون پرلاندې شرايطو لاسليک سو:

- 1_سړکال دي مسلمانان بېله عمرې ادا کولو بيرته ولاړ سي.
 - 2_په راتلونکي کال کي دي عمرې ته راسي، او تردرو ورځو تېرولو وروسته دي بيرته ولاړ سي.
 - 3_د وسلوسره دي نه راځي، هر يو صرف يوه توره دځان سره راوړلاى سي. چې هغه به هم په تېکي کي وي او تېکى به هم په کڅونه کي وي.
 - 4_په مکه کي چې کوم مسلمانان له پخوا څخه اوسېږي هغه له مکې څخه نه سي تللاى. اوکه له مسلمانانو څخه څوک په مکه کي اوسېدل غواړي، نو هغه به نه منع کېږي.
 - 5_د مکې له قريشو، يا مسلمانانو څخه که څوک مدينې ته ولاړسي، هغه به بيرته موږ ته سپاري. څوکه کوم مسلمان مکې ته راسي هغه به بيرته مدينې ته نه لېږل کېږي.
 - 6_د قريشو او مسلمانانو ترمنځ به ترلسوکالو جنگ نه کېږي.
 - 7_د عربو قبایل به اختيار ولري چې د فريقينو څخه د هر لوري سره چې وغواړي په تړون کي شريکېدلای سي.
- (د دې تړون له مخي بني خزاعه وو د نبي ﷺ ملگرتيا غوره کړه او بني بکر د قريشو ملگري سول.)

تراوسه لا پر تړون لاسليکونه نه وه سوي چې ابوجندل نومی د سهل زوی، کوم چې اسلام يې منلی وو او په مکه کي دکفارو په بند کي وو او په پښوکي يې بېړۍ لاوې چې په يو ډول تنبېدلی او هلته ورسېد. د هغه پر بدن باندي د ظلم او تشدد او د کفارو د بربريت نخښي له ورايه ښکارېدې. خو حضرت محمد ﷺ د تړون د موادو د مراعتولو له امله هغه بيرته قريشوته وسپاری او هغه ته يې داسي تسلا ورکول چې: "ابو جندله د صبر او زغم څخه کار واخله، خداى ﷻ به تاته ارو مروکومه لار پرانيزي. څنگه چې دغه روغه په ښکاره د ذلت او مغلو بيت روغه وه، نو حضرت

عمرؓ او نور اصحاب سخت په خپه سول. دوی ویل چې د مسلمانانو د دې یو نیم زرسرښندنکو په مخکي قریش څه اهمیت نه لري. خو د رسول ﷺ سترگي هغو احوالو او نتیجوته وې چې د نورو له سترگو څخه پټي وې. هغه په بې مثاله استغنا، توکل او تحمل دغه سوله ومنل او خپلو اصحابو ته یې په دې لنډو الفاظوچي "الله ورسوله اعلم" ډاډ اوتسلی ورکوله. یعني الله او رسول په داسي خبرو باندې ډېر ښه پوهیږي. تردې وروسته پیغمبر ﷺ اصحابو ته وفرمایل چې: اوس دلته اوبښان حلال کړئ، سرونه وخریاست، یا یې ورېښتان لنډ کړئ او احرامونه خلاص کړئ. خو په دې خبره هیڅوک له خپله ځایه ونه ښورېږدول. پیغمبر ﷺ درې ځله امر وکړ، خو پرحبابه وو باندې په هغه وخت کي د غم او خفگان او زړه ماتوالي داسي سخته غلبه وه چې له خپله ځایه یې هیڅ حرکت ونه کړ. د پیغمبر ﷺ د رسالت په ټول دور کي تردغه یوه پلا پرته نور داسي ونه سوه. په دې باندې پیغمبر ﷺ سخت خفه سو. خپلي خېمې ته ولاړ او د ام المؤمنین حضرت ام سلمه (رض) سره یې د زړه خواله وکړه. هغې ورته وویل چې ته په پټه خوله تشریف یوسه او خپل اوبښ ذبح کړه او سرخړیونکی پیدا کړه خپل سر وخریه. تر هغه وروسته به خلک خپل په خپله ستا پیروي وکړي. همداسي وسول. د پیغمبر ﷺ د دې کار په لیدو سره خلکو هم قربانی وکړې، سرونه یې وخریل، یا یې ورېښتان لنډ کړل او له احرامه را ووتل. او په داسي حال کي چې زړونه یې له غمه ډک وه مدینې ته رهي سول. په لاره کي د "الفتح" سوره نازلې سوه او الله د دغې روغي نوم "فتح مبین" کښېښود. 105- د حدیبیې د سولي سیاسي گټي که د وجدان آزادي وي او تعصب نه وي، نو اسلام داسي یو دین دی چې خپل په خپله انساني کائنات ځانته را جذبوي. لکه څنگه چې د "حدیبیې سولي" ته له دې امله د "فتح مبین" اعزاز ور په برخه سو چې څنگه د مسلمانانو او کفارو ترمنځ د یوه تړون په ذریعه سوله منځ ته راغله او جنگ وځنډول سو، نو مشرکینو ته د امن او سکون په فضاء کي د مسلمانانو سره د راشي د رشي موقع په لاس ورغله؛ یو له بله په خبرو اترو او پوښتنو گروېږنو سره مشغول سول اود اسلام مقناطیسي کشش اود مسلمانانو سولي خوشوڼي، کریمانه اخلاقو، ښو او غورو اعمالو، صداقت، عدالت، حق خوشوڼي او حق پوهني او داسي ډېرو نورو ښو صفاتو کفار د هغو گرویده کړه. چې په نتیجه کي دا سوله د مسلمانانو لپاره د لوی خیر، رسمیت پېژندلو او سترو بریو لامل سوه. لکه چې تردې سولي وروسته خیبر فتح سو، مسلمانانو ته ډېري ولجې په لاس ورغلې، خالد بن ولید او عمرو بن العاص، دوه نامتو شخصیتونه مسلمانان سول، اسلام زیات خپور سو، او په دوه کاله کي د مسلمانانو لښکر له یونیم زر تنو څخه لسوزرو تنو ته ورسېد، او په دې ډول د مکې شریفې د فتح کېدو شرایط راغونډ سول. هلته ابوجندل ﷺ د مکې په بندیخانه کي د اسلام د حق دین تبلیغ پېل کړ چې د دغه تبلیغ په نتیجه کي په یوه کال کي درو سوو تنو اسلام راوړ. په دې ترڅ کي عتبه بن أسید ﷺ کوم چې لقب یې "ابو بصیر" وو د مکې دکفارو له ظلمونو په عذاب سو او مدینې منورې ته وتښتېدی. قریشو په هغه پسي د رسول ﷺ خدمت ته دوه تنه ولېږل، او غوښتنه یې ځني وکړه چې د تړون سره سم زموږ سړی بیرته را وسپاره. رسول ﷺ عتبه ته وفرمایل چې بیرته ولاړ سه. هغه عرض کړه ته ما بیرته دکفارو منگلو ته سپارې؟ څو ما بیرته کفرته مجبوره کړي؟ هغه ورته وفرمایل: "خدای تعالی به ستا د ژغورني کوم تدبیر وکړي". ابو بصیر مجبوره سو د دوو تنو په محافظت بیرته د مکې په لور رهي سو. خو کله چې ذو الحلیفې ته ورسېدی، یو کافر

یې وواژه اویل وېږېدی، بېرته رسول ﷺ ته ورغی او شکایت یې وکړ. په دې وخت کې ابو بصیر هم بېرته مدینې ته ورسېدی او رسول ﷺ ته یې وویل چې: تاخو زه د تړون سره سم بېرته ور ولېږلم. اوس نو پرتاسوکومه ذمه واري نسته او وروسته بیا له مدینې څخه "عیص" نومي ځای ته، چې د سمندر پر غاړه "ذو مروې" ته نژدې وو، ولاړ او هلته یې استوگنه غوره کړه. وروسته د مکې مظلوم مسلمانان په پټه تېښتېدل او د ابو بصیر سره به هلته یوځای کېدل. چې په دې ډول د ابو بصیر سره د اویا تنو مسلمانانو یوه غښتلې ډله را غونډه سوه. تردې وروسته به چې د قريشو د سوداګرۍ قافله له دې لارې شام ته تل، نو هغو به د قافلې سړي وژل او مال به یې ځني لوټاوه. چې په دې ډول دغه د غنیمت مال د هغو د خرڅ، خوراک ذریعه وگرځېدل. بالاخره قريش دغو حالاتو په تنگ کړه او د رسول ﷺ په حضور کې یې عرض وکړ چې موږ د تړون ترهغه شرط تېر یو چې که مسلمانان له مکې څخه مدینې ته تېښتي موږ ته یې بېرته په لاس راکړئ. نوکه مسلمانان و غواړي چې مدینې ته ولاړسي هلته اوسېدلای سي. او موږ یې بېرته نه غواړو. تردې وروسته ابو بصیر او د هغه ملګري مدینې ته ورغلل او هلته و اوسېدل او د قريشو دکاروان لار پرانیستل سوه.

106- عمراً القضاء

قال الله تعالى: ﷻ : لقد صدق الله ورسوله الرؤيا بالحق لتدخلن المسجد الحرام ان شاء الله آمنين محلقين رؤسكم ومقصرين لاتخافون فعلم ما لم تعلموا فجعل من دون ذلك فتحاً قريباً ﷻ [الفتح: 27]

ژباړه: په واقع کې خدای ﷻ خپل پیغمبر ته رشتیني خوب ښوولي وو، چې هو به هو له حق سره سم وو. ان شاء الله تاسي به اړو مرو مسجد حرام ته د پوره امنیت سره ننوځئ، خپل سرونه به وڅړئ او ورېښتان به لنډ کړئ او پر تاسي به هیڅ بیره نه وي. هغه په هغه خبرې باندې پوهېدی چې تاسي نه پوهېدلایست. له دې امله هغه د خوب د پوره کېدو د مخه تاسي ته د هغه نژدې فتح درپه برخه کړه.

حضرت رسول او درو زرو اصحابو د هجرت د اووم کال د ذي القعدې په میاشت کې د حدیبیې د تړون سره سم د هغې تاریخي عمرې لپاره کومه چې په عمراً القضاء مشهوره سوه، مکې شریفې ته تشریف یووړ. دغه سفر ته په اسلامي تاریخ کې په ډېر درناوي کتل کېږي. قريشو په مسلمانانو هیڅ کار ونه درلود، مسلمانانو په درو ورځو کې د عمرې د ادا کولو مناسک تر سره کړل، پدې وخت کې قريشو د مکې ښار پرې اېښي وو، او له نژدې غونډیو څخه یې د مسلمانانو د مناسکو د ادا کولو ننداره کول. د مکې د خلکو دا خیال وو چې مسلمانان د مدینې شریفې تودې آب و هوا ضعیفه کړي دي، له دې امله رسول ﷺ وفرمایل چې د طواف په لومړیو درو شوطونو (گردشونو) کې د اوږو په ښورولو سره د اتلانو غوندي حرکات تر سره کړي (دې حرکاتو ته په عربي کې رمل وایي) چې دا سنت تر اوسه پوري هم هماغسې جاري دی. د مسلمانانو دې رشتینو دیني ولولو او د عبادت دې ساده طریقې او ستر دیانت او

امانت پر کفارو یوه عجیبه ستره اغیزه وکړه. ښار له خلکو تش وو، خو هیچا ته یو وړوکی تاوان هم ونه رسېدی. چې د مسلمانانو دې ښه کردار په سلگونو کفار د اسلام لوري ته مایل کړه.

107 - د مکې فتح

د حدیبیې په معاهده کې چې د فریقینو ترمنځ وسوه، یو شرط دا وو چې ترلسوکالو به د دوی ترمنځ جگړه نه کېږي. همدغسې د عربو قبایل اختیار لري چې د کوم فریق سره وغواړي، د هغو سره ملګري او یوځای سي، او له دواړو جانبو څخه یو، داحق او اجازه نه لري چې د بل جانب پر حلیف او اتحادی باندې لاس پورته کړي. د تړون د دغې مادې له مخې د بني خزاعه قبيله د مسلمانانو ملګرې وه. او د هغو حریفه قبيله بني بکر د قريشو سره یوځای سوې وه. د تړون د دغې تصریح سره سره قريشو د حرم دننه د بني بکرو په ملاتړ پر بني خزاعه وو برید وکړ، ځینې وګړي یې په بې رحمۍ سره ور ووژل او ځینې نور یې آخوا دې خوا تیت او پرک کړه. تردې پېښې وروسته د بني خزاعه وو ځینې خلک مدینې منورې ته ورغلل او حضرت محمد ﷺ ته یې شکایت وکړ. رسول ﷺ قريشو ته قاصد ولېږی، چې یا د مقتولینو خون بها (دیت) ادا کړی، یا د بني بکرو ملاتړ پرېږدی. اوکه داسې نه کوی، نو بیا اعلان وکړی چې د حدیبیې تړون مات او له منځه تللی دی. قريشو چې دا شرایط واورېدل، د هغو په نمایندګۍ قرظہ بن عمر وویل: موږ ته درېیم شرط د منلو وړ دی. بیا قريش پښېمانه سول او ابو سفیان یې د تړون د بیانوي کولو لپاره مدینې ته ولېږی او د رسول ﷺ حضور ته حاضر سو. خو د رسول ﷺ د صبر پیمانې ډکه سوې وه او د بتانو له ناولتیا څخه یې د کعبې شریفې د پاکولو پرېکړه کړې وه. ځکه یې نو د تړون د بیانوي کولو څخه ډډه وکړه. او د کعبې د تطهیر لپاره یې تیاری پېل کړې. لنډه دا چې د هجرت په اتم کال د روژې مېرکي پر لسمه نېټه د اسلام لس زره کسيز پوځ په خورا ډېر حشمت، عظمت او دبدبه د مکې په لور وخوځېد. محمدي لښکرو مکې مکرې ته د یوه مزل یا تقریباً لسوکېلو مترو په واټن په "مر الظهران" نومي ځای (وادي فاطمه) کې واړول، او د رسول ﷺ د امر سره سم ټول پوځ بېل بېل ځایونه اوږونه بل کړل. چې په دې ډول ټوله بېدیا د امن اړشو وګرځېده. سره د دې چې د راز د خورا پټ ساتلو له امله قريشوته د دې لښکرو د خوځښت په باب څه پته نه وه. خو دوی د خزاعه وو سره د خیانت له کبله په ډار کې وه، چې رسول ﷺ به له دې امله اړ ورو د غوږ تاو راکوي. نو ځکه یې مشوره سره وکړه او پرېکړه یې وکړه چې که د حضرت محمد ﷺ لښکر د جگړې لپاره راځي، نو د هغه په وړاندې به مزاحمت او مقابله نه کوي. او پردې سربېره به ابو سفیان بن حرب د دوی لخوا د رسول ﷺ څخه ټولو مکه والوته د امان ترلاسه کولو لپاره، استازی وي. او هغه ته به خبر ورکوي چې موږ مکه په دې شرط درسپارو، چې هغه د یوه آزاد ښار په توګه و پېژندل سي. او د اوسېدونکو د ځان او مال خوندي ساتل یې تضمین سي. خو هغو ابو سفیان ته دا دنده هم ورکړه چې که وپوهېدی چې د محمد لښکري لږ دي او قريش یې مقابله کولای سي، نو هغه ته به د جنگ اعلان ورکوي. البته قريشو د دې چارو لپاره حکیم بن حزام هم د هغه سره ملګری کړ. دغه مهال د حضرت محمد ﷺ اکا عباس بن عبد المطلب هم اسلام منلی وو، د مکې څخه یې د خپلې کورنۍ سره هجرت کړی وو او په لاره کې د هغه سره یوځای سو او بیرته

مکې ته رهي سو. کله چې اسلامي پوځ "مرالظهران" ته ورسېد او حضرت عباس ؓ د هغه ډيرښت او پياوړتيا وليدل، نو هغه ته د خپل قوم د خوارۍ بېره پيداسوه، ځکه يې نو وپتېيل چې هرڅه ژر مکې ته ځان ورسوي او قریش د جگړې له نا خوالو وژغوري. هغه د شپې د مکې "اراک" نومي ځای ته ورسېد او په همدغه شپه يې وغوښتل چې هلته يو څوک پيدا کړي چې په دې باب سمدستي مشوره ورکړي. له ښه مرغه ابو سفیان، حکيم بن حزام او بديل بن ورقاء په همدغه شپه د مسلمانانو د لښکرو په هکله د معلوما تو تر لاسه کولو لپاره را وتلي وه. دوی نه وه خبر چې محمدي لښکري مکې ته د څلورو ميلو په واټن نژدې رسېدلي دي. کله چې هغو له اراک څخه د "مرالظهران" په لار کې خېمې، پوځ او زښت زيات اورونه وليدل سخت وارخطا سول، چې پای د حضرت محمد د لښکرو څارندويانو ونيول او بنديان يې کړه. دغه مهال حضرت عباس او دوی سره پېښ سول. حضرت عباس مشوره ورکړه چې اسلامي لښکرو ته بېله جگړې تسليم سي او امان وغواړي. ابو سفیان دغه مشوره بېله کوم تردده ومنل. نو هغه وو چې څارندويانو د بېرته خوشي کړه، ابو سفیان د رسول ؓ پرسپينه غا تره باندي چې حضرت عباس راوستلې وه، د هغه ترشا سپورسو او د رسول ؓ د قرارگاه پر لور يې رهي کړ. په لاره کې حضرت عمر ؓ چې دغه شپه د لښکرگاه د ساتني کار ور سپارل سوی وو پر پېښ سو او چې وپوهېدی چې ابو سفیان د حضرت عباس ترشا سپور دی ورغړ يې کړه: ای د خدای دښمنه! د خدای شکر دی چې بېله کومي ژمني او معاهدې يې ما ته د شپې په لاس را کړې. د ابو سفیان تېري ټولي نا کړدې ټولو ته معلومي وې. چې له هغو څخه هره يوه د هغه د وژني وړ وه؛ د اسلام سره د هغه عداوت او دښمني؛ پر مدينه منوره باندي په پلاوو پلاوو بريدونه؛ د عربو قبایلو را پاڅول او د رسول ؓ د وژلو پټه توطئه، دا ټولي خبري د هغه د مرگ سبب کېدای سوې. (حضرت عمر ته د ابو سفیان وژل ډېر آسانه کار وو، خو هغه چې وليدل چې د رسول الله د اکا ترشا د هغه پرغا تره سپور دی، په بېره د رسول الله د اوسېدو د ځای په لوري وخوځېد، څوله هغه څخه د هغه د وژلو امر تر لاسه کړي. حضرت عباس د دې خبري په پوهېدوسره، د دې لپاره چې تر حضرت عمر د مخه د پېغمبر د اوسېدو ځای ته ورسېږي، غا تره چټکه کړه او تر حضرت عمر د مخه ورورسېد. خو حضرت عمر هم سمدستي پسي ورسېد او د رسول الله ؓ په مخکي يې د ده پرسر د حضرت عمر سره شخړه سوه. چې پای رسول ؓ امان ور ته ورکړ او عباس ته يې وفرمايل چې ته يې نن شپه ستا په کور کې وساته، سبا سهار يې ماته راوله. وايې چې بديل بن ورقاء کوم چې د خزاغه وو سردار او د مسلمانانو حليف (ملگري) وو او حکيم بن حزام چې د بي بي خديجې د اکا زوي وو، هم د شپې د عباس ؓ په کور کې وه. خو ځيني بيا وايي چې کله حضرت عباس، ابو سفیان پرغا تره سپور کړ، دوي بيرته پرشا وگرځېدل. د ابو سفیان پر خېمه يې سختي پيرې ولگولې او کله چې سهار سو، هغه يې د رسول ؓ حضور ته وروستی او ترڅه زړه نا زړه توب وروسته يې د حضرت عباس ؓ په مشوره ايمان راوړ، او بيا يې بېله مقاومت د مکې د سپارلو تړون ورسره لاسليک کړ. البته د رسول ؓ لخوا هم تضمين او ډاډ ورکړه سو چې دوي به د مکې د خلکو د مالونو او ځانونو ساتنه کوي. حضرت عباس ؓ حضرت محمد ؓ ته عرض وکړ چې ابو سفیان عزت خوښوونکی سړی دی، نو ده ته څه عزت او وياړ هم ور په برخه کړه. هغه وفرمايل: "ښه دی، څوک چې د ابو سفیان په کور کې يا په مسجد الحرام کې پناه واخلي. يا دخپلو کورونو دروازې په ځانو پسي وتړي يا وسله پر مخکۀ

کښېږدي، هغه ته دي امان ورکول کيږي". وايي چې دغه مهال حکيم بن حزام هم مسلمان سو او ده او ابو سفیان دواړو رسول ﷺ ته سلاورکړه چې تر مکې د مخه هوازن ته د جگړې لپاره ولاړسي خو رسول ﷺ ونه منل. بيا رسول ﷺ وفرمايل دوي د غرونو په يوه لور او تنگه ناوه کي ودروي، خو د خدای ﷻ د پوځونو د سترتوب ننداره وکړي او د هغو غښتلتيا، ښه نظم، ښې وسلې او د شمېر ډېرښت په درسته توگه وويني. تردې وروسته ابو سفیان مکې ته ولاړ او خپل قوم قريشو ته يې وويل: د محمدي پوځونو په وړاندي وسلې پر مخکه کښېږدئ او جگړه مه ورسره کوئ او هغوي يې د اسلام منلو ته هم وبلل. خو په دې وخت کي ځيني احساسا تي وکړي د قريشو د لښکرو د راغونډولو او د نبوي پوځ په وړاندي د ټينگار په تکل کي سول او ځينو د ابو سفیان له خبرو څخه سروغړاوه. ان چې د هغه مېرمني " هند " قريش د هغه وژلوته وهڅول. خو د دوی دې هڅو څه ځای ونه نيو او خلک تردې خبرو اورېدلو وروسته سره تيت سول. چې په پايله کي د ټولو زړه ته تېره سوه چې د اسلام د پوځ سره مقابله بې ځايه کار دی. نو يې د ابو سفیان خبري ومنلې او د اسلام د پوځ په وړاندي يې د نه مقاومت پرېکړه وکړه. کوڅې يې خالي کړې؛ وسلې يې وغورځولې او په خپلوکورونو، مسجد الحرام او د ابو سفیان په کور کي کښېنستل. رسول ﷺ د مکې په لار کي په " قديد " نومي ځای کي خپل پوځونه پر قبایلي بنسټ سمبال کړه او له هغه ځايه يې د مکې په لوري په بشپړه تياري وخوځول. خو کله چې " ذي طوی " نومي ځای ته چې اوس " زاهر " ورته وايي ورسېدل، نو دغه لس زريز پوځ يې پر پنځو غونډونو ووېشي. پخپله حضرت محمد ﷺ د لومړي غونډ مشر وو په کوم کي چې د مهاجرو او انصارو لويان او د عربو قبا يلو مشران او سرداران شامل وه. او د نورو څلورو غونډونو مشري يې خالد بن وليد ﷺ، زبير بن عوام، ابو عبیده او سعد بن عباد ته وسپارل. خالد بن وليد ته يې حکم ورکړ چې ستا لښکردي مکې ته د هغې د لاندنۍ برخي (ميمنې) څخه ننوزي. زبير بن عوام ته يې حکم ورکړ چې د مکې له پاسنۍ برخي (ميسرې) څخه هغې ته ننوزئ او په " حجون " کي بيرغ جگ کړئ. پخپله هم له دغي لاري ور وخوځېد. د حضرت ابو عبیده پلي پوځ ته يې حکم ورکړ چې تاسي د مکې د ناوې منځ واخلي او هغې ته ننوزئ. او سعد ته يې حکم ورکړ چې ستا پوځ دي مکې ته د هغې د جنوب لوېديزي لاري ننوزي. دغه راز رسول ﷺ د خپل پوځ قوماندانانو ته په مکه کي د وسلې نه کارولو او د پېښکي (احتمالي) جگړه کوونکو پرته د نورو وگړو نه وژلو په هکله ډېر سخت احکام صادرکړه. بالاخره د هجرت په اتم کال د روژې پر شلمه (د ورځو په نېټو کي اختلاف دی او ښې دقيقې نه دي) نبوي پوځ بېله کوم مقاومت مکې ته ننوت. خو يوازي د خالد بن وليد لښکر د يوڅه سپک او بابېز مقاومت سره مخامخ سو. مورخين په دې هکله وايي چې په لار کي د خالد بن وليد ﷺ له ملگرو څخه گرز بن جابر فهري او حبيش يا حنيس بن الاشعر له دې امله چې د لښکرو څخه بېل سوي وه، او پر بله لار روان وه، په شهادت ورسېدل. او په " خندمه " نومي ځای کي د خالد لښکر د قريشو د پای لوجانو د مقاومت سره مخامخ سو، چې په يوه سپک بريد کي دوولس يا اته ويشت، او په بل روايت اويا تنه مشرکان ووژل سول او نور وتښتېدل.

لکه چې د مخه مو وویل، کله چې نبوي لښکري مکې ته ننوتلې، هلته بېله د خالد بن ولید له سپکي نښتي نوري څه پېښي ونه سوې. د دې پوځ یوه سالار حضرت زبیر بن عوام ته دنده ورکړه سوې وه چې د خپلو ځواکونو سره یو ځای د مکې په "حجون" نومي ځای کې واړوي. هغه په حجون کې د رسول ﷺ بیرغ پورته کړ او د هغه د اوسېدو لپاره یې قبه (د څرمني خېمه) ودرول او بیا رسول ﷺ ورغی او په خېمه کې واوسېدی. چې د هغه سره حضرت ام سلمه (رض) او حضرت میمونه (رض) هم وې. حجون د "معلأ" مقبرې ته نژدې سیمه ده چې ورختل ستو نرمن وه، خو بیا معاویه، بیا عبد الملک، بیا مهدي او بیا په 811 س. کال کې او بیا د 820 س. کال په شاوخوا کې د مصر پاچا هغه اواره کړه او ختل یې ورته آسانه کړل. حجون اوس هم په مکه کې پاتې او پېژندوی نوم دی. خو د مکې د ښارد نوي پراختیا په پایله کې نوي ودانۍ پر راغلي دي. په فتح مکه کتاب کې وايي چې: "دغه ځای د حضرت محمد ﷺ پوځي قرارگاه وه چې هغه د مکې د اوسېدو په مهال همدلته اوسېدی". هغه ﷺ په داسې حال کې چې د الفتح سوره ویل، بېله احرامه مکې ته ننووت او اصحابو یې هم احرامونه نه وه تړلي. خو کله چې حضرت محمد ﷺ مکې ته د ننوتلو اراده وکړه، غسل یې وکړ او له دغه ځایه یې چې شاوخوا او وروسته او وړاندې یې موجود انصار او مهاجرو پوځي قوماندانان روان وه، د مسجد الحرام په لوري مارش وکړ. او په ډېر هیبت او شان و شوکت د تکبیرونو په ویلو سره، مسجد الحرام ته ننوتل. هغه ﷺ د زیاتې ګڼې ګوني (ازدحام) له امله د حجر اسود استلام د لکړې په وسیله وکړ او بیا یې د خپلې اوبښې په سپرلۍ د خدای د کور طواف وکړ. بیا یې دوه رکعته لمونځ وکړ. بیا د زمزم څا ته ورغی، د زمزم اوبه یې وچښلې او اودس یې په تازه کړ. بیا یې د مقام ابراهیم په نامه ډبره چې په بیت الله شریفه پورې نښتې پرته وه، پر همدغه اوسني ځای کښېښوول. خود واقدي په وینا کله چې رسول ﷺ د طواف څخه وزگار سو، نو له خپلې اوبښې کوز سو او معمر بن عبد الله بن نضله د هغه اوبښه د مسجد د باندې و ایستل او بیا یې زغره واغوستل او خول یې پر سرکړ، چې توره لنگوټه یې ترهغه خول لاندې تړلې وه، مقام ابراهیم ﷺ ته ورغی. هلته یې دوه رکعته لمونځ وکړ. بیا د زمزم څاته ولاړ. رسول ﷺ د طواف په دوران کې په یوه لیندۍ پرکعبه او د هغې پر شاوخوا درې سوه شپېته ځای پر ځای سوي بتان مات کړه، چې د هغو د ماتولو په مهال یې ویل ﷺ: جاء الحق وزحق الباطل ان الباطل کان زهوقاً [الاسراء: 81] یعنی: حق راغی او باطل له منځه ولاړ بېشکه چې باطل له منځه تلونکي دی. دغه راز یې و ویل ﷺ: جاء الحق وما یبدئ الباطل وما یعید ﷺ [سباء: 49] یعنی: حق راغلی دی او اوس د باطل لپاره هیڅ نه سي کېدای. دغه رنگه یې حضرت عمر ته وفرمایل چې: پرکعبه باندې ټول تصویرونه ایسته کړي. البته حضرت رسول ﷺ له دې امله چې د احرام په حالت کې نه وو یوازي په طواف کولو بسنه وکړه.

109 - په طواف کې پر پېغمبر ﷺ باندې د یوه سړي برید

یوه سړي چې نوم یې "فضاله" بن غمیر ملوح لیثي وو، د مکې د فتحې د تاریخي ورځې د طواف په دوران کې وغوښتل چې رسول ﷺ ووژني. مگر خدای تعالی هغه له دې ناوړه قصده خبر کړ چې دا کوښښ ناکامه سو او وروسته دغه سړي اسلام راوړ. کله چې دغه سړي رسول ﷺ ته نژدې سو، نو رسول ﷺ هغه ته مخ وړ وړاوه او ځني ویې پوښتل:

ته فضاله يې ؟ هغه ورته وويل هو ! اى د خداى رسول زه فضاله يم. هغه ورته وويل : په زړه كې دې څه خبرې كولې. هغه ورته وويل: هيڅ خبرې مې نه كولې، د خداى ﷺ ذكر مې كاوه. رسول الله ومسل او ورته وپي فرمايل: له خدايه بخښنه وغواړه. بيا هغه خپل مبارك لاس د فضاله پر ټټر كښېښود، چې په دې ډول د هغه زړه ارام سو. فضاله وايي: په خداى لوړم چې لا رسول الله ﷺ زما له ټټره لاس نه وو ايسته كړى، چې ماته د خداى په خلكو كې تر ټولو ډېرگران او راتېرسو. او په دې ډول هغه اسلام راوړ. فضاله وايي چې زه خپل كور ته بېرته راتلم چې په لار كې هغه ښځه په مخه راغله چې ما به پخوا وړانې خبرې ورسره كولې. هغې راته وويل: راسه خبرې سره وكړو. ما ورته وويل: نور زه ستا سره خبرې نه كوم. بيا يې څو اشعار وويل چې دغه يې ژباړه ده : دې و و يل را سه خبرې وكړو ما ورته و ويل چې نه يې كوم زه نور الله او اسلام منع كړمه تا محمد او د خداى پوځ ونه ليد ؟ چې دكعبې بتان يې ټوله مات كړه نوزه هم ستا د مخ بت نه لمانځم نور.

110 - رسول ﷺ ته دكعبې د كلۍ د وركولو څخه ډډه كول

رسول ﷺ ترطواف او دكعبې د باندې بتانو ترما تولو وروسته حضرت بلال ﷺ دكعبې شريفې په خادم اوكلې ساتونكي عثمان بن طلحه پسي واستاوه، څو دكعبې د دروازې كلې ځنې راوړي. دكعبې حجاب (خدمت او كلې ساتل) به تل د بني عبد الدار سره وو. كله چې عثمان بن طلحه مسلمان سو او مدينې ته يې هجرت وكړ، نو د كعبې كلې د هغه مور ته ورسېده كومه چې د مكې د فتحي تر ورځې پورې لا پر شرك ولاړه وه. نو حضرت عثمان خپلې مورته ورغى او ورته وپې ويل چې د كعبې كلې حضرت پېغمبر ﷺ غوښتې ده، راپې كړه چې ورپې وړم. خو هغې د كلۍ د وركولو څخه ډډه وكړه. عثمان ورته وويل: په څښتن لوړم چې ته به داكلې حضرت محمد ﷺ ته اړو مرو وركړې، كه يې ماته رانه كړې، بل يو رالېږي او دا كلې درڅخه اخلي. دوى دغه خبرې كولې چې ناڅاپه يې د ابو بكر ﷺ او عمر ﷺ غږ واورېدى. د عثمان مور وبېرېدل او سمدستي يې كلې خپل زوى ته وركړه. حضرت عثمان د رسول ﷺ په حكم دكعبې دروازه پرانيستل، د هغې دننه يې د تصويرونو د ايسته كولو امر وركړ او هغه د لرگي څخه د كوټري جوړسوى بت يې پخپله مات كړ.

111 - د كعبې دننه د رسول ﷺ لمونځ

تر دې وروسته رسول ﷺ په داسې حال كې چې اسامه او بلال هم ورسره وه، دكعبې دروازه وتړل. بيا له دروازې څخه مخامخ دېوال ته دكاڼو درو گزو (138 سانتي مترو) په واټن په كعبه شريفه كې شمالي لوري ته چې دوه ستونونه يې ښي لوري، يوستون يې كين لوري، او درې ستونونه يې وروسته وه (هغه مهال په كعبه كې شپږ ستونونه وه، اوس درې دي)، پر لمانځه و درېد اودوه ركعته لمونځ يې وكړ. حضرت اسامه ﷺ او حضرت بلال ﷺ هم دوه ركعته لمونځ وكړ.

112 - د رسول ﷺ تاريخي خطبه (وينا)

وروسته رسول ﷺ دروازه پرانیستل، د دروازې په دواړو بازوگانو پورې یې لاسونه ونيول او په داسې حال کې چې لاندې یې قریش او نور ټول انتظار وه و یې فرمایل: "له خدایه پرته بل د پالنې وړ (معبود) نسته، هغه یودی، شریک نه لري. هغه خپله ژمنه رشتیاکړه او د خپل بنده (رسول ﷺ) سره یې مرسته وکړه او یوازې یې ټولو باطلو ډلگيو ته ماته ورکړه. واوړی! د بیت الله د خدمت کولو او د حاجیانو د اوبو ورکولو (حجابت اوسقاییت) پرته نور ټول عزت، وینه او شته زما تر دغو دوو قدمونو لاندې دي. یعنې د جاهلیت ټول رسوم او دودونه باطل دي. په یاد ولری! په خطا قتل یا شبه عمد قتل کې چې په سلاخه یا لکړه وي، مغلظ دیت دی. یعنې سل اوبهان به ورکوی چې له هغو څخه به څلوېښت بلارې اوبني وي. ای قریشو! خدای ستاسې د جاهلیت غرور او په پلار، نیکه ویاړ له منځه یووړ. ټول خلك له آدم ﷺ څخه پیدا سوي، او آدم له خاورو پیدا سوی دی. بیا یې دا آیت تلاوت کړ: ﴿يَا أَيُّهَا النَّاسُ إِنَّا خَلَقْنَكُمْ مِنْ ذَكَرٍ وَآثْنٍ وَجَعَلْنَكُمْ شُعُوبًا وَقَبَائِلَ لِتَعَارَفُوا﴾ ان اکر مکم عند الله اتقکم ان الله علیم خبر. "﴾ [الحجرات: 13] ژباړه: ای خلکو! موږ تاسې له یوه نارینه او یوې ښځې څخه پیدا کړي یاست، او بیا مو تاسې قومونه او قبیلې وگرځولاست، څو تاسې یو له بله سره وپېژنی. په حقیقت کې د الله ﷻ په نزد له تاسې څخه تر ټولو زیات عزت من هغه څوک دی چې په تاسې کې تر ټولو زیات پرهیزگار وي. بیشکه الله ﷻ پرهڅه پوهېدونکی او باخبره دی. بیا یې وویل: "ای قریشو! تاسې څه گومان کوئ چې زه له تاسې سره څه کړنه کوم؟" هغو ورته وویل: موږ گومان کوو چې ته زموږ سره د ښو، ښه ورور او ښه وراره په توگه کړنه کوې. هغه ﷻ ورته وویل: "نو زه تاسې ته هغه خبره کوم چې حضرت یوسف ﷺ خپلو وروڼو ته کړې وه: [لا تثریب علیکم الیوم اذهبوا فانتم الطلقاء]". یعنې: پر تاسې باندي کومه مواخذه او سرزنش نسته، ځی تاسې ټول عفو او آزاد یاست.

113 - دکعبې کلي بېرته عثمان ته ورکول.

کله چې تر خطبې ویلو وروسته رسول ﷺ په مسجد الحرام کې کښېنستي، حضرت علي ﷺ چې دکعبې کلي یې په لاس کې وه حاضر سو او ورته وپې ویل: ای د خدای استازې موږ ته د حاجیانو د اوبولو (سقاییت) پردنده سربېره دکعبې دکلی د ساتلو (حجابت) عزت هم را په برخه کړه. د خدای ﷻ رحمت دي وي پر تا باندي. (د یوه بل روایت له مخې دغه غوښتنه حضرت عباس ﷺ وکړه. نو رسول ﷺ وفرمایل: "عثمان بن طلحه چیرې دی؟" کله چې یې هغه ورته راوست، ورته وپې فرمایل: "عثمانه! واخله دغه ده کلي دي. نن د نېکۍ او وفادارۍ ورځ ده." کتابونه وایې: کله چې هغه مبارک کلي ورکول ورته وپې ویل: "دا د تل لپاره واخله. ستاسې څخه به دغه کلي هغه څوک اخلي چې ظالم وي. ای عثمانه! خدای ﷻ تاسې د خپل کور امین کړي یاست، نو چې د دې بیت الله شریفې په سبب څه تاسې ته په لاس درځی په معروفه؛ ښه پېژندل سوې (حلاله) توگه یې خورئ. او دا آیت یې تلاوت کړ: ﴿إِنَّ اللَّهَ يَأْتِي مُرْكَمٍ﴾ ان تودوا الامنت الی اهلها ﷻ [النساء: 58] یعنې: لوی څښتن پرتاسې مؤمنانو امر کوي چې امانتونه د هغو اهل او څښتنانو ته وسپاری (دا آیت په ځانگړې توگه د عثمان بن طلحه په هکله نازل سوی دی). عثمان بن طلحه وایې چې موږ د جاهلیت په زمانه کې دکعبې دروازه هره دوشنبې او پنجشنبې خلاصول. یوه ورځ حضرت محمد ﷺ راغی،

خو د نورو خلکو سره کعبې ته ننوږي. ما څه ترخوله تېره خبره ورته وکړه، خو هغه له سرې سينې (حلمه) کار واخيست، او ويې ويل: " اى عثمانه دا ځاى يې نخښه چې يوه ورځ به دغه کلي زما څخه وي ". ما ورته وويل: هغه مهال به نو قريش خوار سوي وي. ده وفرمايل: " نه، بلکي د عزت څښتنان به وي ". بيا هغه کعبې ته ور ننووت. د رسول ﷺ دې خبرې زما زړه ته دا را تېره کړه چې په رشتيا به داسي وسي. ځکه نو ما و پتېيل چې اسلام راوړم. خو قوم مې له دې امله ډېر و زورولم. کله چې رسول الله ﷺ د عمرأ القضاء لپاره مکې ته راغی، خداى تعالى مې په زړه کي اسلام را واچاوه. خو ما ونه سواى کولای چې له نژدې ورسره وگورم، څو هغه بېرته مدينې ته ولاړ. بيا ما وکولای سواى چې مدينې شريفې ته ولاړ سم. په مدينه کي مې د رسول ﷺ سره بيعت وکړ او هلته ورسره پا ته سوم، څو چې د مکې د فتحي د غزا لپاره ور سره رهي سوم، کله چې رسول ﷺ مکه فتح کړه زما څخه يې د کعبې کلي واخيستل او بيا يې بېرته ماته وسپارل، زه ځني رهي سوم. خو هغه راپسي را غږ کړه او زه بېرته ور وگرځېدل. رسول ﷺ راته وويل: په ياد دي چې ما د مخه يو مهال در ته ويلي وه چې دا کلي به يوه ورځ زما سره وي ؟ ما ورته وويل: بلي ! زه شاهدي وایم چې بېشکه ته د خداى ﷻ استازى يې. وايې چې عثمان د رسول ﷺ ملازمت غوره کړ او د کعبې کلي يې خپل د اکا زوي " شيبه " ته ورکړه.

114 - د کعبې شريفې خزانه

کله چې ابراهيم ﷺ کعبه ودانه کړه د هغې دننه يې د ورننوتونکي ښي اړخ ته د څا غوندي د دروگزو په ژوروالي يو غارگډى وکيندى، او هغه شيان به يې ور اچول کوم چې خلکو به په سوغات کي ورته ډالۍ کول. لکه پسول، سره او سپين زر، خوشبويي او داسي نور. چې له دې امله دغه څاډوله ځاى د کعبې په خزانه ونومول سو. دغه رازد ځينو لاملونو له امله دغه ځاى ته " جُب " ، " غبغب " او " اخسف " هم ويل سوي دي. کله چې قريشو کعبه د رسول ﷺ تر بعثت پنځه کاله د مخه بيا ودانه کړه، د کعبې دغه غارگډى يې هماغسي پر خپل پخواني حال پرېښود، او پر هغه باندي يې هماغه د " هبل " په نامه يو ستر بت کښېښود، کوم چې د بني خزاعه وو د قبيلې مشر او د مکې پخواني واکمن عمرو بن لحي له مآرب يا الجزيرې څخه ورته راوړى وو. امام ازرقى (رح) په اخبارمکه کي وايي چې رسول ﷺ د مکې د فتحي په مهال د مکې په دغه خزانه کي اويازره اوقيه سره زر و موندل. او علامه ابن خلدون په خپله مقدمه کي وايي چې په دغه خزانه کي لس لکه ديناره هم وه کوم چې وزن يې دوه سوه قنطاره وو. د هغو په هکله حضرت علي کرم الله وجهه، رسول ﷺ ته وويل کشکي دغه شته په جگره کي ولگوې، خو هغه ﷺ لاس هم ورنه وړ. بيا ابو بکر هم د خپل خلافت په مهال څه غرض په ونه کړ. حضرت ابن وايل وايي: د کعبې د خادم شيبه نومي سره په کعبه کي پرچوکۍ کښېنستلم. هغه راته وويل: يو وخت پردغه چوکۍ حضرت عمر ﷺ کښېنستى او ويې ويل: " پتېيلې مې ده چې په دې کعبه کي چې څه سره او سپين زر دي، پرې نه ږدم او ټول پرمسلمانانو ووېشم . شيبه وايي: ما ورته وويل چې ستا دوو ملگرو حضرت محمد ﷺ او ابو بکر صديق ﷺ خو داسي نه دي کړي. نو حضرت عمر وويل هغه خو ستر سړي دي. که هغو داسي نه وي کړي نو زه هم د هغو پيروي کوم او دا کار نه کوم. (بخاري او

ابو داود). د ابن الزبير او حجاج لخوا د كعبې د بيا جوړونې په هكله چې تاريخ ليكونكو څه څرگندونې كړي دي په هغو كې د دغه څا په هكله څه نه په سترگو كيږي، چې آيا هغو دغه څا پر خپل حال پرې ايښی، كه يې ډك كړی دی. خو الحاج عباس كراهه ليكي: داسې ښكاري چې ابن الزبير ؓ دغه څا له ډبرو ډك كړی وي. او حجاج هم بيرته د پخوا په شان نه وي جوړ كړی. چې البته تر نن ورځې پورې به دغسې پاته وي. نوكله چې يې دغه څا له منځه يووړ د كعبې خزانې يې د شيبه په كور كې خوندي كړه، او په وروسته كې به هم چې كوم شيان كعبې ته هديه كېدل، د شيبه حجبې په كور كې به ساتل كېدل. علامه ابن خلدون (رح) وايي چې دغه خزانې د افطس ترفتنې پورې چې په كال 199 س. كې پېښه سوه، خوندي وه. كله چې حسن افطس پر مكه واكمن سو، نو يې له كعبې څخه دغه خزانې را وكښل او ويې ويل: دا خزانې چې په كعبه كې پرته وي په څه درد خوري، دغسې خو دا بې گټې پرته ده، كعبه داڅه كوي؟! زه د دې مستحق يم، دا بايد پر جهاد ولگوم. چې بالاخره يې هغه واخيستل او خرڅه يې كړه. له هغې ورځې څخه د كعبې خزانې له منځه ولاړه

115 - د مكې له شتمنو پور

رسول ؐ د يوه فاتح په توگه كولاى سواى چې د مكې خزانې ياد مكې له مغلوبو شتمنو څخه هرڅه واخلي. خو هغه نه د كعبې له خزانې څخه څه واخيستل او نه يې د مكې له شتمنو څخه يو درهم په زور واخيست. سره د دې چې د ده پوځيانو د غربت او نشتمنۍ له كبله شتوته ډېره اړتيا هم درلوده. نبې ؐ د مكې له شتمنو څخه د هغو په خوښه، يونيم لك درهمه په پور واخيستل او هغه يې د پوځ پر اړو وگړو ووېشل. بيا كله چې هغه ته لوى څښتن د "حنين" په غزا كې پرهوازنو باندي برى وړ په برخه كړ او له مشركينو څخه يې ډېر شته د ولجې په توگه په لاس راوړل نو يې د مكې د شتمنو قرض د مننې په ويلو سره بيرته وركړ.

116 - د كعبې پر بام باندي د بلال ؓ اذان

كله چې د مكې د فتحي په ورځ د ماښام د لمانځه وخت را ورسېدى، حضرت بلال د حضرت پېغمبر ؐ په امر د كعبې بام ته وختی او اذان يې وكړ. دغه مهال ابو سفیان، عتاب يا د هغه ورور خالد بن اسيد، حارث بن هشام او ځينې نور د كعبې په شاوخوا كې ناست وه. عتاب وويل: خداى پراسيد مهرباني وكړه چې د مكې ترفتي يوه ورځ د مخه مرسو او دغه اذان يې وانه وړېد. حارث وويل: واورئ! واللله! كه ماته معلومه سي چې هغه پر حقه دى، زه به يې دستي پيروي وكړم. ابو سفیان وويل: گورئ! واللله! زه څه نه سم ويلای. ځكه زه چې هرڅه وایم، نو دغه شگي هم زما په هكله خبر وركوي. تردې وروسته نبې ؓ دوى ته ورغی او ورته ويې فرمايل: "تاسي چې اوس كومي خبرې كولې هغه ماته ټولي معلومي سوې. تا اى فلانيه! داسي وويل. تا اى فلانيه! داسي وويل. او تا اى فلانيه! داسي وويل". د دې سره سم حارث او عتاب وويل: موږ شاهدي وايو چې ته د الله رسول يې. په خداى ؓ

قسم چې زموږ سره څوك نه وو ناست، چې زموږ له دغو خبرو څخه خبر سي او موږ ووايو چې هغه به تاته ويلي وي. او ابو سفيان وويل: ما خو اى د خداى رسوله څه نه دي ويلي. رسول ﷺ وخنډل.

117 - د فتحي په دوهمه ورځ د رسول ﷺ خطبه

د مكې د سوبي (فتحي) په دوهمه ورځ تر ماښين وروسته بيا رسول ﷺ د خلكو په منځ كې ودرېدى، د خداى حمد او ثنا يې وويل، ويې فرمايل: " اى وگړو! خداى ﷻ پر مكه باندي اصحاب فيل مسلط نه كړل، خو د هغه رسول او مؤمنان يې پر واكمن كړل. او خداى ﷻ چې كومه ورځ اسمانونه او مخكي وموندلې، په هغه ورځ يې مكه حرامه (د درناوي وړ) وگرځول. نو د الله ﷻ د حرمت (درناوي) په سبب تر لويې ورځې (قيامته) د مكې ښار د درناوي څښتن دى. څوك چې پر څښتن او وروستى ورځ باور لري، هغه ته روانه ده چې په هغې كې ويني وبهوي او يا د دې ځاى كومه ونه ماته كړي. كه څوك ووايې چې محمد ﷺ دلته جگړه كړې، نو زه هم داكاركولاي سم. هغه ته وواياست، چې محمد ﷺ ته خو خداى ﷻ اجازه ورکړې وه او تاته يې اجازه نه وه درکړې. اوماته هم دابشار د يوه لږ مهال؛ د ورځې د څښت د يوه ساعت لپاره حلال گرځول سوى وو. او اوس يې حرمت بيرته د پخوا په شان د قيامت تر ورځې پرځاى سوى دى. اوس ښايي چې دغه خبري حاضران هغو ته چې نه دي حاضر هم ورسوي ". په بل روايت كې دا هم زياته سوې ده چې: " د دغه ځاى ځوزان دي نه شكوي. ښكار دي نه شري (د حرم د مرغانو ښكاردې نه كوي)، او پرمخكه لوبډلې شى دي نه پورته كوي، مگرهغه څوك دې پورته كوي چې د هغه د پېژندلو او اعلانولو نيت لري. او وابنه دې نه شكوي ". دغه مهال حضرت عباس ﷺ ورته ودرېدى او ورته ويې ويل: اى د خداى رسوله اذخر دي شكوي. ځكه چې دا زموږ په قبرونو او كورونوكي په كارېږي. بيا هغه وويل: " اذخر دي شكوي ". اذخرچي په دري " كاه مكي " او په انگرېزي (Lemon Grass) ورته وايي، په عربوكي يو ډول مشهور وابنه دي چې د هغه پاني او بېخ يو ډول ځانگړى ښه بوى وركوي، اوگل او بېخ يې د درملو په توگه هم استعمالېږي. د هند، پاكستان او چين په ځينو سيموكي هم پيدا كيږي. (خواص الادويه). وايي چې بنو خزاعه وو په دغه ورځ د هزيل د قوم يو سړى وژلى وو. رسول ﷺ چې له دې امله زيات خفه او په غوسه سوى وو، په دې هكله وويل: " اى د خزاعه د قبيلې خلكو! خپل لاسونه له وژنو څخه لنډ كړئ. كه وژل گټور كار واى، نو ډېر ووژل سول. تاسي چې كوم سړى وژلى دى زه به د هغه ديت وركوم. كه بيا كوم چا څوك وواژه نو دوژل سوي سړي ترشا پاته كسان د دوو خبرو اختيار لري، يابه د وژونكي ويني بهوي يا به يې ديت اخلي. په يوه روايت كې دي چې تردې خبرو وروسته د يمن يوه سړي چې نوم يې ابوشاه وو، ولاړسو او ويې ويل: اى د خداى رسوله دغه خبره ماته وليكه. هغه ﷺ وفرمايل: " دا ابو شاه ته وليكئ. "

118 - د انصارو اندېښنې

څنگه چې مكه مكرمه د حضرت پيغمبر ﷺ وطن او د زېږېدو ځاى وو، نو د مكې د سوبي په دوهمه ورځ، كله چې د هغې د فتحي چاري بشپړي سوې، د رسول الله ﷺ تر تاريخي خطبې وروسته انصارو يوله بله سره وويل: اوس چې خداى

ﷺ رسول ﷺ وطن او ښار ورفتح کړ نو ښايي هغه دلته پاته سي. دغه مهال هغه د صفا پر غره ولاړ وو، لاسونه يې پورته کړي وه، دعا يې کول. تردعا وروسته هغه پوښتنه ځني وکړه چې تاسي څه سره ويل. هغو وويل: موږ څه نه ويل. خو د هغه د ټينگار له امله يې هغه ته دغه خبره وکړه. رسول الله مبارک ډاډ ورکړ او ورته وېې فرمايل: "زما ژوند او مړينه به له انصارو سره وي. او هيڅکله به له دوی څخه بېل نه سم."

119 - بيعت

کله چې خدای تعالی رسول ﷺ او مسلمانانو ته د مکې سوبه روزي کړه. نو د هغه ځای خلکو ته حق څرگند سو او پوه سول چې بېله اسلامه د برياليتوب بله لار نسته. ځکه نو دوی د اسلام اېل سول او پردې چاره د بيعت لپاره راغونډ سول او رسول ﷺ د صفا پر غره له هغو څخه بيعت واخيست. چې په دې ډول له څو تنو پرته د مکې ټول اوسېدونکي په اسلام مشرف سول او پاته کسان بيا وروسته مسلمانان سول.

120 - د ښځو بيعت

د نارينه وو تريعت وروسته د ښځو ډلي اسلام ومانه او د رسول ﷺ سره يې بيعت وکړ. د دغي ډلي نوموتي ښځي د ابوجهل د زوی عکرمه مېرمن ام حکيم، د ابو سفیان مېرمن هند، د صفوان بن امیه مېرمن بغم بنت المندل، د ولید بن مغیره لور فاطمه، د عمرو بن العاص مور هند بنت منبه وې. د دې بيعت په مراسمو کي بي بي فاطمه الزهرا، د رسول ﷺ مېرمني او د عبد المطلب دکورنۍ ښځي هم حاضري وې. وايي چې د ابو سفیان مېرمني هند له دې امله چې د حضرت حمزه بن عبد المطلب د شهادت توطئه يې جوړه کړې وه او يوحېشی مری "وحشي" نومی يې د هغه وژلو ته هڅولی وو، او د هغه د مړي بې حرمتي يې کړې وه، او له دې کبله يې خپله ښه بدله کړې وه، څو رسول ﷺ مناسب وخت د مخه هغه ونه پېژني. کله چې رسول ﷺ بيعت اخيستل پيل کړل وېې ويل: موږ له تاسي څخه پردې خبره بيعت اخلو چې د خدای سره به شريک نه نیسئ. او غلابه نه کوئ. دغه مهال هند وويل: ابو سفیان بخيل سړی دی، زه د هغه له شتو څخه لږ څه د هغه په پټه اخلم، دغه ما ته څنگه دي؟ ابو سفیان هم هلته ناست وو. هغه ورته وويل: څه چې ته اخلي تاته حلال دي. رسول ﷺ دغه مهال هند وپېژندل، وېې مسل او ورته وېې ويل: ښه دا ته هند يې؟ هغې وويل: هو، ای د خدای ﷺ رسوله! څه چې تېر سوي دي هغه وبخښه، خدای دي تا وبخښي. بيا هغه وفرمايل: او زنا به نه کوئ. هند وويل: آيا يوه پتمنه ښځه زنا کوي؟ بيا هغه وفرمايل: او خپل اولادونه به نه وژنئ. هند وويل: ما له کوچني والي هغه روزلی وو، خو چې لوی سو تاسي وواژه. نو تاسي او هغه ښه سره پوهېږئ. (د هند زوی حنظله بن ابو سفیان د بدر په غزا کي ووژل سو). پردې خبره حضرت عمر ډېر وخنډل، او حضرت رسول هم موسکي سو. بيا رسول ﷺ وفرمايل: او پرچا تورمه لگوئ. او په ښو خبرو کي د رسول نافرمانی مه کوئ. د ښځو بيعت د نارينه وو غوندي نه وو. رسول ﷺ له نارينه وو څخه د لاسو په روغېر بيعت اخيست، خو ښځو ته هغه لاس نه ورکاوه.

121 - روژه او لمونځ

د مکې د فتحي په سفر کي رسول ﷺ او اصحابو روژه نيولې وه. خو کله چې د "عُسفان" او "قُدَيد" په منځ کي "کد يد" نومي چينې ته؛ کومه چې له مکې څخه (24) ميله ليري ده، ورسېدل، روژه يې ماته کړه. (صحيح البخاري). رسول ﷺ هغه چا ته چې بيا يې هم روژه نيول نا فرمانه وويل. جابر بن عبد الله ﷺ وايي: کله چې موږ د ماپنين او مازديگر په منځ کي کديد ته ورسېدلو، نو رسول ﷺ د اوبو لوشی په داسي حال کي چې په ټولو يې وليد پر سر پورته کړ او روژه يې ماته کړه. دغه راز د مکې تر فتحي وروسته چې رسول ﷺ هرڅو ورځي په مکه کي اوسېدلی دی، لمونځ يې سفر يانه کړی دی او روژه يې نه ده نيولې. د بخاري (د کتاب المغازي، باب مقام النبي ﷺ بمکاً زمن الفتح) له احاديثو څخه جوتيږي چې رسول ﷺ نولس ورځي په مکه کي و اوسېدی. او ده او نورو اصحابو لمونځ سفر يانه کاوه. خو لکه چې ابن کثير په البدايا والنهيا کي د ابو داود او ترمذي په حواله ليکي: "رسول ﷺ هغو وگړو ته چې په مکه کي تر فتحي د مخه اوسېدل او هلته دغه وخت مسلمان سوي وه، وفرمايل چې تاسي بشپړ لمونځ وکړئ.

122 - د مکې د خلکو سره ښه رويه

البته مخکي مو وويل چې رسول ﷺ د مکې د فتحي په مناسبت په خپله تاريخي خطبه کي قريشو ته وويل چې: "لا تثيرب عليكم اليوم اذهبوا فانتم الطلقاء". (پرتاسي باندي کومه مواخذه او سرزنش نسته ځی تاسي ټول عفو او آزاد ياست. دغه راز د ثقه راويانو بيان دی چې د مکې د فتحي په مهال رسول ﷺ د هغو مشرکينو سره چې کوم مخالفت به يې نه کاوه په ډېره نرمي کړنه کول. که به کوم مجاهد د کوم مشرک په هکله ورته وويل چې ده د مخه پرتا باندي ځونه ظلمونه کړي دي او ځونه تکليفونه او مصايب يې درته متوجه کړي. نو هغه به په کلکه منع کاوه او ورته ويل به يې چې زه هم د دغي مکې له يوې ښځي څخه زېږېدلی يم.

123 - د ښځو سره زياته نرمه رويه

مشهوره ده چې د مکې د فتحي په ورځ آنحضرت د هغه ځای د نارينه مشرکانو په پرتله د ښځوسره زياته ښه وضع کول. تردې چې حسان بن ثابت د هغه دغه ښه او نرمه رويه په خپلو اشعارو کي وستايل. څنگه چې به د مکې ښځي ډلي ډلي د رسول ﷺ خدمت ته حاضرېدلې، نو هغه به په موسکا حضرت ابو بکر ﷺ ته وويل: "دوی ماته په هغه ډول عزت او درناوي را پرېږده چې حسان يې په خپلو اشعارو کي يادونه کړې ده."

124 - د سپين ږيرو سره ښه وضعه

کله چې حضرت محمد ﷺ د مکې حرم ته تشریف يووړ، نو ابو بکر ﷺ خپل پلار "ابو قحافه" د هغه حضور ته وروست. نو هغه وفرمايل: "دا لويان به دي په خپل کور کي پرې ايښي وای، څو موږ پخپله ورغلي وای." بيا يې هغه په ډېردرنښت خپل څنگ ته کښېناوه اود هغه د سر پر سپينو ورېگښتانو يې د شفقت لاس تېر کړ، ويې ويل: "دا سپين

ورېښتان د ده ځانگړې نخښه ده". بيا يې هغه ته وفرمايل چې: مسلمان سه. هغه هم سمدستي کلمه وويل، مسلمان سو.

125 - د لوټ او وژني سره نه پخلا توب

ابن اسحاق وايي: "کله چې سعد بن عبادې مکې ته ننووت او اسلامي بيرغ يې په لاس کې وو، ويل يې: [نن د وژلو او لوټولو ورځ. نن دکفارو د عزت او حرمت د له منځه وړلو ورځ ده] . ځيني راويان دغه خبرې په حضرت عمر ؓ پورې تړي . (په هر حال دغه خبرې يو چا رسول ؓ ته ورسولې . نو هغه حضرت علي ؓ ته وويل : " له سعدة څخه بيرغ واخله او ته خپله مکې ته ننوزه ". ځيني وايي چې رسول ؓ حکم وکړ چې له سعدة څخه بيرغ واخلي د هغه زوي ته يې ورکړي . او بيا يې وفرمايل : " نن دکعبا الله د عزت او درناوي ورځ ده . "

126 - په مکه کې د رسول ؓ اوسېدل او کار

په مکه کې رسول ؓ نولس ورځې و اوسېدی . په دې ترڅ کې هغه د اسلام د شعايرو تجديد کاوه او خلکو ته به يې د سمې لارې د اخیستلو او تقوا تلقين کاوه . په دغو ورځو کې د رسول ؓ په حکم حضرت ابو اسيد خزاعي د حرم د پولو (حدودو) نخښې له سره نوي ودرولې . دغه راز رسول ؓ اسلام ته د بللو او د بتانو د ماتولو لپاره د مکې شاوخوا ته بېلې بېلې ډلې هم واستولې . چې په دې ډول يې ټول بتان مات کړه او د هغه جارچي په مکه کې اعلان وکړ ، چې څوک چې پر خداى او وروستۍ ورځ باور لري ، هغه دې په خپل کور کې بت نه پرېږدي او مات دې کړي .

127 - د مکې د فتحي د پوځ شمېره

ابن اسحاق د مکې د فتحي په کار کې د گډون کوونکي پوځ او په دغه ورځ د مسلمانو سوو وگړو شمېره په لاندې ډول ښوولې ده: له بني سليمو څخه زرتنه . له بني غفارو څخه څلور سوه تنه . هغه وکړي چې د فتحي په ورځ مسلمانان سوي څلور سوه تنه . له مزينه وو څخه يو زر و درې سوه تنه . له قريشو (مهاجرو) ، انصارو ، تميم ، قيس او اسد د قبيلو او د دوى ملگرو قبيلو څخه شپږ زره نه سوه تنه . چې ټول لس زره تنه وه او له هغو څخه دوه زره اتيا تنه سپاره او نور پلي وه . البته له مدينې منورې څخه چې کوم پوځ د مکې په لوري خوځېدلى وو ، هغه لومړى اوه زره څلور سوه تنه وو ، او بيا په لار کې نور هم ورسره يو ځاى سول . که څه هم د دغه پوځ وسله ډېره وه ، خو مورخينو د هغې شمېره نه ده ښوولې .

128 - له مکې څخه د رسول ؓ تلل

کله چې حضرت محمد ﷺ د مکې د فتحي د چارو تر سمبالولو؛ هلته تر سم سمکي را منځته کولو او د مکې شا وخوا سيمو ته د بتانو د ماتولو او د اسلام د تبليغولو او خپرولو لپاره د ځينو اصحابو تر لېږلو وروسته، په دې خبره باندي و پوهېدی چې هوازن، ثقيف او ځيني نور قبایل د مالک بن عوف نصري په قومانداني، د هغه سره د جگړې په نيت "اوطاس" نومي ځای ته رارسېدلي دي، نو يې عتاب بن اسيد بن ابي العيص د مکې د والي په توگه وټاکي او د شنبې په ورځ د کوچني اختر د مياشتې پر (6) په مکه کې د هغه د اوسېدلو پر (19) ورځ د "حنين" پر لوري وخوځېدی. د کوچني اختر پرلسمه ورځ هلته ورسېدی او تر سترې سوبې او ډېرو ولجو په لاس راوړلو او په جعرانه کې د هغو ترځای پرځای کولو وروسته په همدغه مياشت کې طایف ته ولاړ او هغه يې کلابند کړ. د طایف ترڅه باندي شلو ورځو کلابندی وروسته، د بني ثقيفو يعني د هغو کسانو چې د طایف په کلا کې کلا بند وه، استازو د رسول ﷺ څخه د امان غوښتنه وکړه. هغه دغه غوښتنه د هغولخوا د اسلام د منلو په شرط ومنل او وېې بخشل، بيا بيرته جعرانې ته ولاړی، د ولجو مالونه، اوبښان او پسونه يې ووېشل، بيا يې له جعرانې څخه د عمرې احرام وټړی، عمره يې وکړه او مدينې منورې ته ستون سو. چې د ميانۍ پر (24) نېټه هلته ورسېد.

129 - د مکې د فتحي پايلي

له مخکنيو څرگندونو څخه جوته سوه چې د رسول ﷺ لخوا پر مکه باندي د يوه لوی بريد د تياري په پايله کې هغه بېله کوم د يادوني وړ مقاومت څخه فتح سوه. رسول ﷺ تردې پرېکړوني فتحي وروسته د مکې د خلکو سره ښه او کریمانه وضع وکړه، هغو ته يې عمومي عفو اعلان کړه، د هغو له زړونو څخه يې ناډاډمنتوب او اندېښنې ليري کړې او ژر او په خوښي سره يې اسلام منلو ته رامات کړه. چې له هغو څخه يې ځيني وکړي په بېلو بېلو دندو کې استخدام هم کړه. په دې ډول د مکې خلکو ته څرگنده سوه چې د اسلام په نسبت د دوی پخوا نيو شکونو کوم بنسټ نه درلود. د مکې تر فتحي وروسته هلته د اسلام حاکميت د دوی د فکر او نظر افق پراخه کړ، د دوی د جاهلي ټولني عيونه او مفاسد يې له منځه يووړه او د مکې ديني مرکزيت او صلاحيت يې نه دا چې يوازي ښه وساتی، بلکې تر پخوا يې لا ډېر پراخه کړ. په مکه کې د اسلامي دولت ټينگښت او پر مختگ او د امن او سلامتيا خپرېدو دوی ته د دولت په اداره کې د برخي اخيستلو او د دوی د اقتصادي چارو د ودې او پراختيا لپاره ښه فرصتونه په لاس ورکوه. دوی د دولت په اداره کې پر برخي اخيستلو سربېره د جهاد په لويو جگړو کې هم شامل سول. چې په ډېرو برياليو معرکو کې د اسلامي پوځونو ستر سالاران جوړ سول او ډېر يې د اسلامي دولت ستر چارواکي سول. او ځيني يې داسي عالمان جوت سول چې د اسلام د فکري خوزښت په پرمختيا او د اسلامي علومو په غوړېدو او پراختيا کې يې ستره برخه واخيسته. له بله پلوه د دغې بريالۍ سوبې له امله په عمومي توگه په ټوله جزيرۀ العرب کې د بت پالنې ځواک په داسې بشپړه توگه مات سو چې بيا يې هلته د نور دوام او پاته کېدو څه گنجائش او د جواز وجه پاته نه سوه. دا ځکه چې عام قبایل ټول دې ته منتظر وه چې د مسلمانانو او بت پالانو ترمنځ د دې جگړې انجام څه کېږي؟ دوی ته څرگنده وه چې پر حرم باندي هغه څوک مسلط کېدای سي چې پر حقه وي. او دا عقیده په دوی کې نيمه پېړۍ

د مخه د اصحاب فيلو پېښي را منځته کړې وه. نوچي د دې پرېکړوني غزا په پايله کې مسلمانان پرمکه واکمن سول، ټول د اسلام پرحقانيت قانع او ډاډمن سول. او په دې ډول د ټولي عربي ټاپووزمي پرسياسي اوديني افقو د اسلام لمر وځلېد. او له دې مهاله د دغي سيمي د ديني لارښووني اود نيوي قيادت واگي د مسلمانانو په لاس ورغلې.

130- د مکې لومړنی والي او نور

لکه چې مخکي مو وويل د مکې ترفتحې وروسته په اسلامي دوره کې د لومړي ځل لپاره د مکې معظمې د امارت عزت د عتاب بن اسيد بن ابي العيص بن اميه په برخه سو. د هجرت په اتم کال د کوچني اختر د مياشتې پر (6) نېټه کله چې رسول ﷺ د مکې د فتحې له چارو وزگار سو او د حنين غزا ته تې، نو دی يې د مکې امير (والي) وټاکي. چې دغه مهال هغه د (21) کالو وو. نبي r هغه ته وويل: " عتابه ته پوهېږې چې ته ما پر اهل الله (د خدای پر دوستانو) باندي امير ټاکلی يې، نوته د دوی سره ښه کوه. د امام فاکهي (رح) په وينا: ده ته يې دکاله څلوېښت اوقيه سره زر معاش ورکاوه. عتاب بن اسيد د مړيني ترگرېه پردغه دنده باندي پاته سو. د حضرت صديق t د خلافت په مهال هم هغه د مکې والی وو. او عجيبه پېښه لا دا ده چې دوی دواړه په يوه ورځ وفات سول. دغه راز د ابن عقبه t څخه روايت دی چې کله رسول r د حنين غزاته تې، نو معاذ بن جبل t يې په مکه کې خپل نايب وټاکي او حکم يې ورته وکړ چې د هغه ځای خلکو ته قرآن مجيد او د اسلام د دين احکام ور زده کړي. امام ابن عبد البر (رح) د طبري (رح) څخه روايت کوي: کله چې رسول r طايف

ته تې نوې هبیره بن سهل الثقفي t په مکه کې د خپل نايب په توگه پرېښو وی. دی لومړی صحابي دی چې د مکې ترفتحې وروسته يې په حرم شريف کې لمونځ په امامت ورکړی دی. په ظاهره دغه درې روايته يو د بل مخالف ښکاري، خو علامه فاسي (رح) دغه درې روايتونه داسي تطبيق کړي دي: رسول r عتاب والي وټاکي، معاذ بن جبل يې د امامت او تدريس چاروته وگوماری او هبیره يې د معاذ مرستيال مقررکړ، څو د هغه په نسته والي کې د امامت چارې پرغاړه واخلي.

131- د فتحې دکال حج

لکه څنگه چې مود مخه وويل د فتحې په کال چې د هجرت اتم کال کېږي رسول له جعرانې څخه د عمرې لپاره احرام وټاړه او د عمرې تر ادا کولو وروسته د ميانۍ (ذي القعدې) په مياشت کې مدينې ته ستون سو. په دغه کال د محب طبري په وينا حضرت رسول اکرم r عتاب ته امر وکړ چې د اميرالحاج په توگه په خلکو د حج مناسک ترسره کړي. خو د ازرقی (رح) د وينا له مخې رسول r کوم څوک د امير الحاج په توگه نه دی ټاکلی؛ بلکې دغه کال مسلمانانو او مشرکانو په گډه حج وکړ. اوله دې امله چې عتاب د مکې والي وو مسلمانان دحج په مناسکوکې دهغه سره وه. (فتح الباري). البته څرگنده ده چې دغه کال رسول r حج ونه کړ.

132- د ابو بکر په امارت د هجرت

د نهم کال حج د هجرت په نهم کال د میانۍ یا لوی اختر په میاشت کې رسول r حضرت ابو بکر ؓ امیر الحج وټاکي او مکې ته یې واستاوه. علامه ابن حجر (رح) د واقدي (رح) له قوله وایي: په دې حج کې د ابو بکر t سره درې سوه تنه صحابه وه او رسول r شل اوشان هم ورسره لېږلي وه. وروسته د قرآن کریم د براءت د سورې لومړۍ برخه ترڅلوېښتم آیته نازله سوه چې په هغې کې د مشرکینو سره د سوو میعادي او غیر میعادي تړونونو د برابرۍ پربنسټ د هغو د پای ته رسولو حکم ورکړه سوی وو. (دغه حکم د دې لپاره ورکړه سوی وو چې د ځینو مشرکینو له لوري به تړونونه ماتېدل، او د ځینو لخوا د تړونونو سره سره، د اسلام پر خلاف د سیسې جوړېدې، لکه څنگه چې به یې لاس برېدی تړون به یې تر پښو لاندې کاوه او د دښمنۍ په مورچل کې به درېدل. دغه راز دغه حکم د مکې د سوبي په شرایطو کې له ټولې عربي ټاپووزمې څخه په تمامه معنا د اسلامي هیواد جوړولو لپاره. او له عربو څخه د شرکي او زاړه جاهلي نظام د بېخي محو کولو لپاره. او د کوم خطر په مهال دکورنۍ فتنې د مخنیوي لپاره، ورکړه سوی وو. په دې هکله د زیاتو معلوماتو لپاره د قرآن کریم د تفسیرونو د التوبه یا براءت د سورې لومړۍ برخې وگورئ). د دې حکم تر رسېدلو وروسته رسول r حضرت علي کرم الله وجهه مکې ته ولېږي، څو د هغه لخوا دغه حکم اعلان کړي. د وینو او شتو په هکله د عربو دا دود وو، چې تړون کوونکو به پخپله یا د خپلې کورنۍ د یوه غړي پر لاس د تړون په باب اعلان کاوه او د بل چا پر لاس اعلان نه منل کېدی. ځکه نو رسول حضرت علي چې د ده د اکازوی وو، د دې کار لپاره وگوماری.

حضرت ابو بکر t او حضرت علي t په "عرج" یا "عجنان" ناوه کې سره یوځای سول. ابو بکر ور څخه وپوښتل چې د امیر په توگه راغلی یې، که د مامور په توگه؟ علي t ورته وویل: د مامور په توگه راغلی یم. هغه وو چې ابو بکر په خلکو د حج مراسم ترسره کړه او کله چې د لوی اختر د میاشتي لسمه سوه، د قربانۍ په ورځ حضرت علي د جمرې سره ودرېدی او خلکو ته یې هغه اعلان واوراوه چې رسول r یې حکم ورته کړی وو. دلته باید څرگنده کړو چې په دې توگه یې د مشرکینو سره ټول تړونونه ختم اعلان کړه او هغوته یې څلور میاشتي مهلت ورکړ چې که یې په دغه موده کې اسلام راوړ ښه که نه له جزیرا العرب څخه به وزی. او که له دې دواړو څخه یو هم ونه کړي، نوبه حربي کافر شمېرل کېږي او مسلمانان به ورسره جنگېږي، څو د عربو جزیره دکفر او شرک له ناولتیا بېخي اود تل لپاره سپېڅلې سي. دغه راز یې هغو کسانو ته هم دغسې څلور میاشتي وخت ورکړ چې کوم تړون نه وو ورسره سوی. البته کومو مشرکینو چې د مسلمانانو سره د تړون په عملي کولو کې څه گرمه نه وه کړې او نه یې د مسلمانانو خلاف د چا مرسته کړې وه له هغوسره تړونونه یې تر ټاکلو مودو پوري پر خپل ځای پرېښوول. په دې ترڅ کې حضرت ابو بکر t د اصحابو یوې ډلې ته دنده ورکړه چې اعلان کړي چې څوک په لڅو (برېښه) دکعبې طواف نه سي کولای، بلکې په راتلونکي کال کې مشرکین حج هم نه سي کولای. چې دې اعلان په ټوله عربي ټاپووزمه کې بت پالنې ته د پای ټکی کېښود.

133- د رسول r حجونه او عمرې

په هدايا السالك كي له ابن اسحاق څخه روايت دى چې خداى تعالى تر ابراهيم u وروسته داسي نبي نه دى مبعوث كړى چې دكعبې شريفې حج دې نه وي كړى. علامه ابن حجر(رح) ويلي دي چې حاكم په صحيح سند وايي چې رسول r ترهجرت د مخه څو حجونه كړى دى. خو ابن جوزي وايي چې د دغو حجونو شمېره نه ده معلومه. او ابن اثير وايي چې ترهجرت د مخه يې هر كال حج كاوه. اما لكه چې د صحيح مسلم او نورو كتابونو څخه څرگنديږي رسول r ترهجرت وروسته يو حج كړى چې هماغه حجا الوداع (د خداى په امانى) حج دى. دغه راز رسول r څلور عمرې كړي دي چې درې يې په ميانى كي كړي دي او يوه يې د حجا الوداع سره د لوى اختر په مياشت كي كړې ده. يوه عمره يې هغه وه چې د حديبيې د سولي په پايله كي يې عملاً ترسره نه كړه او په حديبيه كي يې "هديي" ذبح كړې، احرامونه يې خلاص كړه او بيرته مدينې ته وگرځېدل. بله يې د هجرت په اووم كال د حديبيې د سولي سره سمه ترسره كړې چې د تېركال د عمرې قضاوه. (له دې امله دغي عمرې ته عمراً القضاء وايي). بله يې د مكې ترفتي وروسته له جعراني څخه وه. اوبله يې د هجرت په لسم كال د حجا الوداع سره وه.

134- د حج فرضيت

د حج د فرضيت په هكله كتابونه وايي: په اسلام كي حج د هجرت په شپږم كال فرض سو. ځيني وايي: په اتم كال فرض سو. خوسمه داده چې حج د هجرت د نهم كال په وروستيو كي فرض سو او د فرضيت آيت يې دادى: [و لله على الناس حج البيت] [آل عمران: 97] يعنې: پرخلكو د الله دا حق دى چې كه څوك د هغه كورته د رسېدو وس لري د هغه حج وكړي. او دا آيت د زياترو عالمانو په قول په عام الوفود (د هجرت د نهم كال په وروستيو كي) نازل سو. او رسول r د حج ترفرضيت وروسته يو بشپړ كال حج نه دى ځنډولى او دا چې لسم كال ته يې وځنډاوه د دې عذرله امله وو، چې د آيت نزول د حج د وخت تر تېرېدو وروسته وو. (الفقه الاسلامي و ادلته).

135- حجا الوداع يا د خداى

په امانى حج كله چې د حضرت محمد r د دعوت او تبليغ ستره دنده سرته ورسېده او د خداى تعالى "د الوهيت د اثبات" او له هغه يوه خدايه پرته د نورو د الوهيت د نفي او د محمد رسول الله r د رسالت پرېنست د يوې نوي، سپېڅلي ټولني جوړښت را منځته سو، نو داسي ښكاري لكه چې غيبي ها تف د حضرت خاتم الانبياء r په زړه او شعور كي دا احساس پيدا كړى وي چې نور په دې نابوده دنيا گى كي ستا د اوسېدلو شپې ورځې پاى ته نژدې سوي دي. ځكه نو هغه مبارك د هجرت په لسم كال، كله چې يې معاذ بن جبل t د يمن والي وټاكى، هغه ته د هغه د تللو په مهال د خبرو په ترڅ كي وويل: "ښايي ته زما سره تردې كال وروسته ونه وينې. او ښايي بيا زما دې جومات او زما قبرته راسې". نو د دې خبرو په اورېدوسره حضرت معاذ بن جبل ډېر ډېر وژړل. رشتيا خو داده چې په دې توگه لوى څښتن غوښتي وه چې په خپل استاى د دغه د دعوت ثمرې و وينې، كوم چې د هغه په لار كي يې ترشلكالو

زیاته موده ډول ډول ستونزي او مشقتونه وگالل. د دغه ستر او پرمین حج بشپړه کیسه صحیح مسلم، ابو داود، نسایي، دارمي، ابن ماجه، ابن ابی شیبه، بزار، او عبد بن حمید د امام جعفر صادق t له خولې، د هغه د پلار امام محمد باقر ؑ څخه، او هغه له حضرت جابر بن عبد الله t څخه د یوه ستر، جامع او اوږده حدیث په ترڅ کې روایت کړې ده، چې موږ یې ژباړه دلته راوړو. البته د دغه حدیث په ځینو برخو کې مو څه د اړتیا وړ څرگندونې هم د ځینو کتابونو په تېره د الرحیق المختوم څخه راوړي دي چې هغه مو د دې لپاره چې د حضرت جابر د اصلي حدیث څخه بیلې وښوول سي په لېنډیو (قوسینو) کې لیکلي دي: حضرت امام جعفر د خپل پلار له خولې وایي: موږ جابر بن عبد الله ته ورغلو، هغه زموږ څخه پوښتني وکړې، څو چې زما وار راوړسېدی. ما ورته وویل: زه محمد د علي زوی د حسین لمسی یم. نو یې لاس زما سرته را وغځاوه او د مینې او شفقت له مخې یې زما دکمیس (قميص) لوړي او کښته تڼۍ خلاصې کړې، بیا یې لاس زما پرسینه کښېښود. په داسې حال کې چې زه دغه مهال ځوان هلك وم. بیا یې راته وویل چې ښه راغلې ای زما وراره، څه چې دي زړه غواړي پوښتنه یې وکړه. نو ما پوښتنه ځنې وکړه. البته دی په سترگو ږوند وو. کله چې د لمانځه وخت را ورسېد، نو دی په یوه جامه کې چې پر ځان یې را پېچلې وه لمانځه ته ولاړ سو. دا جامه دونه کوچنۍ وه چې کله به یې اوږوته کش کړه د لاندي خوا به ورپورته سوه او پټو یې څنگ ته پر یوه دربلۍ (سه پایه) غوندي شي اېښی وو. نو یې موږ ته لمونځ را کړ. بیا ما ورته وویل چې د رسول الله د حج په هکله موږ ته خبر را کړه. هغه د لاس او نو گوتو په شمېره او اشاره وویل: رسول الله r په مدینه منوره کې نه کاله و اوسېدی او حج یې ونه کړ. بیا یې د هجرت په لسم کال خلکو ته اعلان وکړ چې رسول الله r د حج کولو اراده کړې ده. نو ډېر وگړي مدینې منورې ته راغلل. ټولو غوښتل چې په رسول r پسي اقتدا وکړي. او څنگه چې هغه r کوي هغسي وکړي. هغه ووچي (د شنبې په ورځ چې د میانۍ څلور یا پنځه ورځې پاته وې، د سفر لپاره یې تیاري ونيول. ورېښتان یې ږمونځ او غوړ کړه. د هدیی څارویو ته یې د هدیی د نخښې ځانگړي پټۍ ور په غاړه کړې، د ماپښین لمونځ یې په مدینه کې څلور رکعت وکړ)، بیا موږ د هغه سره له مدینې څخه را ووتلو، څوچي (ترمزدیگر د مخه) گ ذوالحلیفې ته ورسېدو). هلته رسول r واورول او د مازدیگر لمونځ یې څلور رکعت سفریانه وکړ، اوشپه یې هلته په ذوالحلیفه کې تېره کړه. (هلته د عمیس لور اسماء، محمد بن ابو بکر الصدیق وزېږاوه. نو اسماء رسول r ته سپری ور واستاوه، چې څنگه وکړم؟ رسول r ورته وویل: "غسل وکړه او د وینې ځای په یوه ټوکره بند کړه او احرام وټړه". (بیا یې سهار صحابه ووته وویل: د شپې زما د څښتن له لوري یو څوک راغی او ماته یې وویل: په دې مبارکه ناوه کې لمونځ وکړه او ووايه چې عمره هم د حج په وخت کې ترسره کېږي)، (بخاري او الرحیق المختوم). بیا یې په جومات کې لمونځ وکړ (دغه لمونځ یې چې د ذوالحلیفې په جومات کې وو، د احرام دوه رکعت سنت لمونځ وو. مرقات. خو په کیف حج النبي نومي کتاب کې وایي: د رسول r دغه لمونځ پردې دلا لت نه کوي چې محرم دي دوه رکعت د احرام سنت وکړي. لکه چې ډېر وگړي دغه کار کوي. دا لمونځ رسول r د مخه تردې چې احرام وټړي کړېدي. او لکه چې امام نووي (رح) د مسلم په شرح کې ذکر کړي دي حسن بصري (رح) ویلي دي چې دغه دوه رکعت د سهار لمونځ وو. (بیا آنحضرت د ماپښین تر لمانځه د مخه د احرام لپاره غسل وکړ. وروسته یې بې عایشې

د رسول r پر بدن او سر په خپل لاس زریږه (هغه خوشبويي چې په پرېو لڼو له منځه ځي) او په مشکو گډه خوشبويي، ووهل، چې د دغي خوشبويي ځلا د هغه د سر او ږيري پر ورېښتانو ښکارېده . خو هغه دغه خوشبويي پرې نه وله، بلکي پرې اېښې يې وه . بيا يې لنگ اوڅادر واغوستل (احرام يې وتاړه) د ماښين لمونځ يې سفر يانه وکړ، بيا يې پر مصلی باندي د حج او عمرې لپاره يو ځای د احرام نيت وکړ او د " لبیک " آواز يې پورته کړ . (بيا (بهرراووت) پرخپله اوښه " قصواء " سپورسو څو چې يې بيداء ته ورساوه (بيداء هغي دښتي يا بيديا ته وايي چې څه نه وي پکښې اودغه بيداء د ذوالحليفې سره د يو ځای نوم دی) حضرت جابر وايي : ماچي وکتل چې سترگومي ليدل د رسول r په مخکي پلي او سپاره روان وه . ښي لوري ته هم دغسي اوکين لوري ته يې هم دغسي او شاته يې هم دغسي پلي اوسپاره روان وه. او رسول r زموږ په منځ کي روان وو. په داسي حال کي چې پر رسول r قرآن نازلېدی اوهغه يې په تاويل پوهېدی. نوڅه چې به رسول r کول، موږ به هم هغه کول. هغه په توحيد ويلو، (لبیک ويلو) آواز پورته کړ : " لبیک اللهم لبیک . لبیک لا شریک لک لبیک، ان الحمد و النعماء لک و الملك لا شریک لک " . (يعني : زه ستا د فرمان پلي کولو او ستا چوپړ ته حاضر او تيار ولاړ یم. لويه څښتنه ! ستا د فرمان پلي کولو او ستا چوپړ ته حاضر او تيار ولاړ یم. ستا د فرمان پلي کولو او ستا چوپړ ته حاضر او تيار ولاړ یم، تالره هيڅ شریک نسته، زه ستا د فرمان پلي کولو او ستا چوپړ ته حاضر او تيار ولاړ یم، په رشتيا سره ټوله ثنا، صفت او نعمتونه تالره دي، او ټولواکي تالره ده، تالره شریک نسته). خلکو هم په دغه لبیک ويلو سره آوازونه پورته کړه. خو رسول r په دې هکله څه ترديد ښکاره نه کړ. او رسول r همدغسي دغه تلبيه ويل. جابروايي : موږ بېله حجه د بل شي نيت نه ووکړی اود حج په مياشتوکي مو عمره نه پېژندل. څوچي د رسول r سره (پوره يوه اوونۍ وروسته سر ماښام مکې ته ورسېدلو.

رسول r په ذي طوی کي تم سو، هلته يې شپه وکړه، د سهارترلمانځه وروسته يې غسل وکړ، بيا سهار مکې ته ننووت. دا دیکښنې ورځ د ذي الحجې څلورمه وه، پرلاري اته ورځي تيري سوې) بيا بيت الله شريفي ته را ورسېدو، رسول r د حجرا سود استلام وکړ. بيا يې په طواف کي درې واړه په درو شوطوکي رمل وکړ . (يعني د طواف په لومړيو درو گردشونوکي يې د جگړې د اتلانو غوندي د بدن او اوږو په خوځولوسره ځانگړی حرکت ترسره کړ) او په نورو څلورو شوطونو کي يې عادي تگ وکړ، بيا مقام ابراهيم ته ورغی اودا آيت يې ولوست : [واتخذوا من مقام ابراهيم مصلی] [البقره: 125] (عبادت ته د ابراهيم ﷺ درېدوځای په

ځانگړې توگه د لمانځه ځای جوړکړئ). بيا يې دوه رکعت له لمونځ وکړ او مقام ابراهيم يې د خپل ځان اوکعبې ترمنځ راووست. (يعني د مقام ابراهيم ترشا يې دغه دوه رکعت له لمونځ وکړ)، چې په دغو دوو رکعتونو کي يې [قل هو الله احد] او [قل يا ايها الکافرون] وويل . (يعني په لومړي رکعت کي يې تر الحمد لله وروسته قل يا ايها الکافرون او په دوهم رکعت کي يې تر الحمد لله وروسته قل هو الله وويل. نووي د مسلم شرح). بيا بيرته حجرا سود ته وروگرځېد او مچ يې کړه. بيا د صفا او مروه د دروازې له لاري صفاته ووت. کله چې صفا ته نژدې سو دا آيت يې ولوست : [ان الصفا و المروا من شعائر الله] [البقره: 158] (صفا او مروه د الله له نښانو څخه دي) او ويل يې : په هغه څه پيل

کوم چې خدای تعالی پیل په کړی دی. نو په صفا یې پیل وکړ او ور وخوت، خوچي بيته شريفه يې وليدل، قبلې ته مخامخ ودرېدی او خدای تعالی یې په یووالي او لويي یاد کړ، ویې ویل: بېله رشتیاني معبوده بل د عبادت وړ نسته او دغه معبود یودی او شریک نه لري. ده ته واکمني ده او ده ته حمد و ثناده او هغه پرهوشي قادر دی. او بېله رشتیاني معبوده بل معبود نسته او دغه معبود یو دی کوم چې خپله وعده یې پرځای کړه، هغه وعده چې د مکې د فتحې او نورو سترو فتوحاتو په هکله یې کړې وه، او بری یې ورکړخپل بنده (حضرت محمد) ته. او یوازي یې دکافرانو او د بښمنانو ډلوته ماته ورکړه. بیا یې د دغو اذکارو په منځ کي دعا وکړه او دغه ذکر او دعايې درې ځلي تکرار کړه. بیا له صفا راکوز سو اود مروه پرلور روان سو، څو چې د دې ناوې په نس او ژوره برخه کي یې چابک گامونه واخیستل. بیا کله چې مخ پرلور روان سو، عادي گامونه یې اخیستل، څو چې مروه ته ورسېد. او بیا هماغسې د مروه غرگي ته وخوت څو چې بيته شريفه يې وليدل، قبلې ته مخامخ ودرېدی او هماغه توحید و تکبیر او دعا او سعي او د دغي ناوې د نس چابک تگ یې تکرار کړ. بیا یې وفرمایل: " که زه په دې خبره چې اوس په وپوهېدم، د مخه پوهېدلی وای " هدی " مې [هغه قرباني چې په حرم کي یې حلالوي] د خپل ځان سره نه راوستل اوحج مې په عمره بدلاوه او له احرامه را وتلم. نوکه په تاسي کي داسي څوک وي چې هدی نه وي ورسره، نودي د عمرې د اعمالو ترسره رسولو وروسته ځان حلال کړي، له احرامه دي را ووزي او حج دي عمره وگرځوي ". نو سراقه د مالک زوی ودرېدی او ویې ویل: ای د خدای استازې! آیا دغه عمره د حج په شپوکي یاد حج سره په همدغه زموږ په کال ده، که به تل ترته وي ؟ نو رسول د تمثيل په توگه خپلي گوتي یو په بله سره کښې ایستې اودوه واره یې وویل: " عمره په حج کي داخله ده او تل ترته به داسي وي ". له بلي خوا حضرت علي کرم الله وجهه له یمن څخه د رسول د اوبښان راوستل او بي بي فاطمه یې د هغو خلکو په ډله کي وموندل چې له احرامه راوتلي وه ؛ رنگ کړي کالي یې اغوستي وه او سترگي یې توري کړي وې. نو علي د دې دغه کار بد ومانه. دې ورته وویل چې : د دې کار امر مې پلار راکړی دی. حضرت جابر وايي چې حضرت علي په عراق کي وویل چې : زه په داسي حال کي چې فاطمې ته د دې کار له امله په غوسه وم، رسول ته ورغلم څو د هغې د دغي خبري په هکله پوښتنه ځني وکړم. نو مې رسول د خبرکړ چې ما د دې دغه کار ښه نه دی بللی . رسول راته وویل: " هو. دا رشتيا وايي. دا رشتيا وايي. تاکله چې حج پرځان فرض کړڅه دي وویل؟ ". حضرت علي ورته وویل : ما وویل او داسي نیت مې وکړ چې: ای باري خدايه ما احرام وټاړه په هغو سره چې ستا رسول احرام تړلی دی. رسول وویل : " چې زما سره خو هديي دي ته هم احرام مه باسه ". حضرت جابر وايي : نو هغه اوبښان چې حضرت علي له یمن څخه راوستلي وه، اوهغه اوبښان چې رسول د ځان سره راوستلي وه، ټول سل اوبښه وه. حضرت جابرويي : ټول خلك له احرامه را ووتل او د سر وربښتان یې لند کړه. مگر حضرت نبي د اوهغه چې هديي ورسره وې په احرام کي پاته سول. کله چې د تروپې ورځ (د لوی اختر د میاشتي اتمه) سوه ټولو منا ته مخه کړه او د حج احرامونه یې وټړل. رسول د پرخپله اوبښه منا ته ولاړ اوهلته یې د ماښین، مازدیگر، ماښام، ماخستن او سهار لمونځونه وکړل. بیا یولږڅه ټال سو، څو لمر راوخوت (يعني د سهار لخوا لمر پر جبل ثبیر باندي څرگند سو) او امر یې وکړ چې د " نمرې " په ناوه کي دي ده ته خېمه ووهل سي. بیا رسول

د عرفات په لوري وخوځېد. قريشو داسي نه گڼل چې دی r دي د مشعر الحرام سره ونه درېږي. لکه چې قريشو د جاهليت په زمانه کي داسي کول. نو رسول تر مزدلفې ور تېر سو، څو عرفات ته ورسېدی، هغه څېمه يې وموندل چې ده ته په "نَمْرَه" کي درول سوې وه او هلته تم سو، څو چې لمر وگرځېد او د زوال وخت سو. بيا يې امر وکړ چې د ده اوښه "قصا" تياره کړي، هغه يې د ده سپرلې ته آماده کړه. نو دی د عرنې د ناوې نس (منخ) ته، کومه چې له عرفات څخه نه ده ولاړی. (دغه مهال د ده پر شا و خوا يولک څلېرويشت زره، يا يو لک څلور څلوېښت زره انسانان را غونډ سوي وه). ده دې خلکوته خپله خطبه واورول، ويې ويل: "ای وکړو! زما خبري واورئ، ځکه زه نه پوهېږم، ښايې زه تردې کال وروسته دلته ستاسي سره هيڅ ونه ليدلای سم). بېشکه چې ستاسي ويني او ستاسي مالونه پرتاسي باندي داسي حرام دي، لکه دغه ستاسي نننۍ د عرفي ورځ چې ستاسي په دغه د لوي اختر په مياشت کي ستاسي په ښار مکه کي حرامه ده. پوه سئ چې د جاهليت د چارو هرشي زما تر پښو لاندي دی (يعني باطل دی) او د جاهليت د وختو د وينوکساتونه اخيستل هم له منځه تللي او باطل سوي دي. زه د لومړي ځل لپاره د خپلي قبيلې د وينو څخه د ربيعه بن الحارث د زوی ويني باطلوم کوم چې د بني سعد په قبيله کي په رضاعت شيدې ورکړه سوي وې او هزילו وواژه. او د جاهليت د زمانې سود باطل دی. او لومړی سود چې زه يې باطلوم زموږ د قبيلې له سوده څخه د عباس بن عبد المطلب سود دی چې ټوله باطل دی. (دغه راز) د ښځو په هکله پرهېز وکړئ او له خدايه Y وېرېږئ، ځکه چې دوي تاسي د خدای Y په عهد او امان په نکاح کړي. او د دوی شرم ځايونه مو د خدای په خبره او امر ځانونه حلال کړي دي. او ستاسي له حقوقو څخه پردوی باندي دا دي چې دوی ستاسي فرشونو ته داسي څوک رانه ولي چې ستاسي خوښ نه وي. (مراد يې دا دی چې دوي دي ستاسي دکور دننه د تللو او هلته دکښېنستلو اجازه هغه چاته نه ورکوي چې تاسي يې نه خوښوئ، خپل وي که پردی). اوکه دوی دا کار وکړي داسي يې ووهئ چې ډېري خوږ نه سي. او دوی پرتاسي دا حق لري چې دوی ته پرمشروع طريقه خواړه او لباس ورکړئ. ما په تاسي کي هغه شی پرې ايښی چې که په هغه منگولي کلکي کړئ هيڅکله به بې لاري نه سئ، چې هغه د خدای Y کتاب (قرآن) دی. په ياد ولرئ ترما وروسته بل نبي نسته او تر تاسي وروسته بل امت نسته. ځکه نو د خپل خدای r عبادت کوئ، پنځه وخته لمونځ کوئ، د رمضان د مياشتي روژه نيسئ، په خوښي سره له خپلو شتو څخه زکات ورکوئ، د خدای د کور حج کوئ او د خپلو واکمنو اطاعت کوئ. اوکه داسي وکړئ، نو جنت له به داخل سئ. او تاسي به د قيامت په ورځ زما په هکله وپوښتل سي چې ما ستاسي سره د خدای د احکامو په باره کي څه کړي دي. نو تاسي به څه وواياست؟". اصحابو وويل: موږ شاهدي ورکوو چې تا خپل رسالت موږ ته رسولی او خپل امانت دي ادا کړی او امت ته دي نصيحت کړی دی. نو رسول r د شهادت په گوته په اشارې سره چې آسمان ته يې پورته کړه او خلکو ته يې ونيول، درې واړه وويل: "ای باري خدايه شاهد اوسه".!

(کله چې رسول r له خطبې څخه فارغ سو د خدای جلت عظمت له لوري دغه آيت نازل سو: [اليوم اکملت لکم دينکم واتممت عليكم نعمتي ورضيت لکم الاسلام ديناً] [المائدة: 3] ژباړه: نن ماستاسي لپاره ستاسي دين بشپړ کړ اوخپل نعمت مې پر تاسي پوره کړ او اسلام مې ستاسي لپاره د دين په توگه غوره کړ. څنگه چې حضرت عمر دا

آيت واورېدى نو يې وژړل. چا پوښتنه ځني وکړه چې ولي ژاړي؟ ويې فرمايل: ځکه ژاړم چې ترېشپړ تيا وروسته زوال دى. بخاري له ابن عمر څخه). بيا (بلال) اذان وکړ، بيا (يې) اقامت وکړ، بيا رسول r د ماښين لمونځ په جماعت وکړ. بيا (بلال) اقامت وکړ او رسول r د مازديگر لمونځ په جماعت وکړ او د دې دواړو لمونځو نو په منځ کي يې بل هيڅ لمونځ ونه کړ. بيا رسول r پرقصوا سپور سو څو چې په عرفات کي د درېدو ځای ته ورغی، د خپلي اوښي قصوا نس يې د جبل رحمت د لويو ډبرو خواته وگرځاوه چې جبل المشأأ نومى ځای يې په مخ کي راغی، قبلې ته مخامخ ودرېدى او ترهغو هلته ولاړ وو، څو چې لمرلوېدى او ژړزگي يې لږڅه له منځه ولاړه او د لمرتيکي ډوبه سوه، اسامه بن زيد يې ترشا سپورکړ او له عرفات څخه د مزدلفي په لور رهي سو. د قصوا اوښي واگي يې تردې اندازې ځانته راکش کړي او ټينگي نيولي وې چې د قصوا سرد هغې د زين له هغه ځايه څخه نښتى کوم چې سپرلى پر هغه باندي د سترپا په مهال، پښې ايردي او د ښي لاس په اشاره يې وويل: اى وگړو په ډاډ او وقار د رومى او ورو ورو ځئ. اوکله چې به د رېگوکومي غونډۍ ته ورسېد، د اوښي واگي به يې لږ څه خوشي کړې، څو اوښه چټکه پر وخيژي، څو چې مزدلفې ته ورسېد. هلته يې د ماښام او ماخستن لمونځ، ماخستن په يوه اذان او دوو اقامتو په جمع وکړ. او د دې دواړو لمونځونو په منځ کي يې کوم نفل يا سنت لمونځ ونه کړ. بيا رسول r اړخ وواهه، څو چې سپېدې وچاوډې اوکله چې د سهار وخت ورته څرگند سو په يوه اذان او يوه اقامت يې د سهار لمونځ ادا کړ. بيا پر قصوا سپور سو څو مشعر الحرام (قرح غره) ته ولاړی، قبلې ته مخامخ ودرېدى او خداى ﷻ يې دعا وکړه او په تکبير، تهليل او توحيد يې ياد کړ، ترهغو هلته ودرېدى څوچي ښه رڼا سوه، بيا ترلمر راخو د مخه له مزدلفې څخه رارهي سو او د عباس زوى فضل يې ترشا سپورکړ. فضل ښکلي ورېښتان درلوده، سپين او پى مخى وو. نوکله چې رسول ﷺ له مزدلفې رهي سو، له داسي ښځو سره تېر سو چې پرهودج (د اوښ پرکجاوه) سپرې تېرېدلې. فضل هغوته کتل پيل کړه. رسول ﷺ د فضل پرمخ لاس کښېښود، فضل خپل مخ بل لوري ته واړاوه، نو رسول ﷺ له بلې خوا لاس ورواړاوه او د فضل پرمخ يې نيوى چې له هغې خوايې هم واړوی، (په نورو صحيحو روايتونو کي وايي چې فضل يوې خشمۍ ښځې ته چې د رسول ﷺ څخه يې پوښتنه کول، کتل او هغې ده ته کتل. دغې ښځې د رسول ﷺ څخه پوښتنه وکړه چې زما پر پلار حج فرض سوى دى، خو هغه ډېر سپين ږيرى دى او پرسپرلى ځان نه سي تکيه کولای، نو آيا زه د هغه لپاره حج وکړم؟ رسول ﷺ ورته وويل: "هو". متفق عليه له مشکوٰ او مرقااً څخه). څو چې رسول ﷺ د مُحَسَّر د ناوې نس ته ورسېدى او اوښه يې لږڅه چټکه کړه. بيا يې هغه منځنۍ لار واخيسته، کومه چې جمرأ الکبرى ته ور وزي. او دغې جمرې ته کومه چې د ونې سره پرته ده ورغی (هغه مهال هلته يوه ونه ولاړه وه. جمره کبرى ته جمره عقبه هم وايي) او په اوو شگو يې وويشته. په داسي حال کي چې د هري شگي ويشتلو سره به يې ﷻ الله اکبر وایه. اودغه شگي دغونه وې لکه د باغليو دانې. رسول ﷺ دغه شگي دغې جمرې ته د هغې ناوې له منځه وروويشتې کومه چې دغه جمره پکښي واقع ده. بيا د حلالېدو ځای ته وروگرځېد او دري شپېته اوښان يې پخپل لاس حلال کړل. بيا يې حضرت علي ته د حلالولو دنده وسپارل او هغه پا ته اوښان حلال کړل او رسول ﷺ حضرت علي ﷺ په خپله دې قرباني کي شريک کړ. بيا يې امر وکړ چې د هر اوښ څخه يوه يوه ټوټه غوښه پرې کړي، چې په دېگ کي واچول سوې او

پخې سوې. او له دغو غوښو څخه حضرت محمد ﷺ او حضرت علي ﷺ وخورې او ښور وا يې وچښل. بيا رسول ﷺ سپور سو او په بېره كعبې شريفې ته ولاړ او د افاضې طواف يې وكړ او په مكه شريفه كې يې د ماښمين لمونځ ادا كړ. بيا د عبد المطلب اولادې ته (چې عباس او د هغه زامن وه او عبد المطلب يې نيکه كيږي)، كوم چې خلكو ته يې د زمزم اوبه وركولې، ورغی او ويې ويل: اى د عبد المطلب اولادې! ما ته د زمزم اوبه راوكاږئ. كه خلكو زما د عمل په پيروي ازدحام نه كولاى ما به ستاسي سره دغه اوبه راكښلي واى. نو هغو يوه سلواغه اوبه ورته راوكښلې او آنحضرت ﷺ وچښلي. (تردې ځايه د جابر حديث وو). دغه ورځ يوم النحر وه، يعنى د ذي الحجه لسمه د لوى اختر لومړۍ ورځ وه. په دغه ورځ هم څاښت مهال رسول ﷺ يوه خطبه واورول. بيا د ذي الحجه پر 11_12_13 ورځو، يعنې په ايام تشرېق كې رسول ﷺ په منا كې واوسېدى چې په دې ورځو كې يې د حج پر مناسكو او د خداى ﷻ پر ذكر سر بېره، خلكو ته د شريعت احكام هم ور زده كول. بيا په يوم النفر (دوتلو يا تللو) په ورځ چې د ذي الحجه (13) كيږي، له منا څخه ولاړ او په ابطح ناوه كې يې د بني كنانه وو په خيف كې واړول. (ابطح، محصب او خيف بني كنانه درې سره د يوه ځاى نومونه دي. اوس پردغه ځاى د مكې د ښار نوي ودانۍ جوړې سوي دي).

د ماښمين، مازديگر، ماښام او ماښتن لمونځونه يې هلته وكړه، د ماښتن ترلمانځه وروسته لږڅه بيده سو، بيا راپاڅېد، سپور سو او بيت الله شريفې ته ولاړ، طواف وداع (د خداى په امانۍ طواف) يې وكړ او بيا د حج د مناسكو څخه په وزگارېدو سره مدينې شريفې ته ستون سو.

پنځمه برخه: مکه او کعبه او تر حضرت محمد وروسته اسلامي پير

136 - حضرت عمر رض مکه او کعبه

لکه څنگه چې پوهیږو په اسلام کې د راشده خلفا وو سپېڅلی دور له حضرت ابو بکر صدیق ؓ څخه راپیلېږي. خو څنگه چې له یوې خوا د اسلام د دغه ستر لومړنی خلیفه د حکومت زمانه ډېره لنډه وه او له بلې خوا هغه په قبایلي سیمو کې د امنیت په ټینګولو او نورو ډېرو اړتیا وړ رېږو په اوارولو بوخت وو. او د هغه په وختو کې او کعبې ته دنه اړتیا له امله څه کار نه دی سوی. ځکه نو موږ دلته د مکې او کعبې په اړه د حضرت عمر ؓ د کار او خدمت په هکله معلومات وړاندې کوو. له صحیحو احادو څخه ثابتيږي چې رسول ؓ د جزیرا العرب څخه د ټولو مشرکینو، یهودو او نصارا وو د وتلو حکم ورکړی وو. چې دا حکم د هغه ؓ د وروستي وصیت سره سم د لومړي ځل لپاره حضرت عمر فاروق د خپل خلافت په دوره کې په عملي توګه پلي او تطبیق کړ. هغه د عربو ټول ملک د مشرکینو او نورو ټولو غیراسلامي عناصرو څخه پاک کړ او حرمینو شریفینو ته یې د هغو ننوتل د تل لپاره قانوناً منع کړه چې د هغې له مخې د جدې، ینبع اوصنعا تر بندرونو پورې نامسلمانان وګړي راتلای سوای، خو مکې مکرمې ته نه سوای ننوتلای. دغه قانون تر حضرت عمر ؓ وروسته هم د اسلام نورو ټولو خلفا وو او واکمنانو په ټینګه عملي کړ. چې تر همدې اوسه په سعودي کې عملي کېږي. د مکې مکرمې څخه تقریباً (23) کیلو متره وړاندې، د پولیسو یوه څانګه ځای پرځای سوې او هلته پرسپک باندې پر یوه غټه لوحه د ځانګړو نڅېو په واسطه د مسلمانانو او غیر مسلمانانو، سره بېلې سوي لارې ښوول سوي او په نڅېبه سوي دي. پردغه لوحه باندې ښي خواته په عربي لیکل سوي: (غیرالمسلمین) او تر هغه لاندې په انګریزي لیکل سوي (Non Moslems) ورپسې لیکل سوي: (مکا المکرمه للمسلمین فقط). اوترهغه لاندې په انګریزي لیکل سوي (Makkah Moslems Only): له دې امله دی چې تر نن ورځې د خدای په فضل او مرحمت دغه مقدسه ارشود غلیمانو له ناپاکو لاس وهنو څخه خوندي پاته ده، او مسلمانان هم د دغسې لاس وهنو په وړاندې ډېر حساس او جدي دي. بل له ډېرو پخوا مهالونو څخه په مکه مکرمه کې ډېر وړاندوونکي سېلابونه راتلل، چې له هغو څخه به نه یوازې ځاني اومالي تاوانونه رسېدل، بلکې بیت الله شریف ته به یې هم ډېر سترتاوان اړاوه. نو حضرت عمر ؓ د دغو سېلابونو د مخنیوي لپاره " مروه " ته نژدې په " المدعی " نومي ځای کې یو ډېر پیاوړی بند ودان کړ، چې د هغه په جوړلو سره تر کابو (185) کالو حرم شریف اود مکې اوسېدونکي د سېلابونو له آفته خوندي وه. خو په کال 202 س. کې دغه بند د زمانې په تېرېدو سره د کمزورۍ له امله بیرته یوه سېل یووړ، چې دغه سېل ته " سېل ابن حنظله " وایي. دغه راز په کال 17 س. کې چې حضرت عمر ؓ د حج د فریضې د اداګ کولو لپاره مکې ته تشریف یووړ، د مکې او مدینې په لار کې یې پرهر مزل د حاجیانو او نورو مسافرو د هوسایۍ لپاره تمځایونه، سړایونه، چینې، سیوري لرونکي ځایونه او د مسافرو مېلمستونونه جوړ کړل. ډېر نوي ځاګان یې وکیندل او د پخوانیو ځاګانو د پاکولو حکم یې هم ورکړ. همدغه سترصاحبې او د اسلام خلیفه د لومړي ځل لپاره د حرم

شریف د پراختیا په منظور د هغه شاوخوا ډېر کورونه رانیول او هغه یې پراخه کړ. ده د یوه داسې ستر کار بنسټ کښېښود چې لړۍ یې تر همدې اوسني مهاله روانه ده. اوهیله ده بیا هم د اړتیا په مهال روانه اوسي. کله چې امیر المؤمنین حضرت عمر فاروق د اسلام د خلافت د چارو واګې په لاس کې واخیستې، نو د اسلام د فتوحاتو د ډېرښت له امله دکعبې د زیارت کوونکو شمېره دونه زیاته سوه چې په مسجد الحرام کې نه ځایېدل. نو هغه د کال 17 س. (638 ع.) کې د لومړي ځل لپاره د حرم د پراختیا یوه هراړخیزه پروژه جوړه کړه، کعبې ته نژدې کورونه یې په ډېرو پیسو رانیول او د هغو په نړولو او له منځه وړلو سره یې د حرم غولۍ پراخه کړ. بیا یې چارچاپېره دېوال پر راوگرځاوه، د شپې به یې پردغه دېوال ډیوه هم ایښوول، چې حرم به په رڼا کېدی.

137 - یوه ډېره لنډه کیسه

وايي چې حضرت عمر د پرکعبه شریفه باندي د ښځو سره یوځای د نارینه ووطواف منع کړی وو، نو کله چې یوه ورځ مسجد الحرام ته ننوتی ویې لیدل چې یو سړی د ښځو سره یوځای طواف کوي. نو هغه یې یوه دره وواهه، او ورته ویې ویل: ته نه یې خبر چې ما دا کار منع کړی دی؟ هغه ورته وویل: نه، زه نه یم خبر. حضرت عمر ورته وویل: په دې هکله دي زما له حکمه څه نه دي اورېدلي؟ هغه ورته وویل: نه. بیا حضرت عمر ورته وویل: نو ونیسه زما څخه د دغې یوې درې قصاص واخله. هغه ورته وویل چې نه یې اخلم. عمر ورته وویل چې: بیا نو ما وبخښه. خو هغه ورته وویل چې نه دي بخښم. نو وایي چې حضرت عمر خواشینی ځني رهي سو. بله ورځ د حضرت عمر په خپره کې د دې خواشینی نخښه له ورايه ښکارېده. نو یو چا دغه سړي ته وویل چې: د ښادۍ سې ورسه د امیر المؤمنین مخ ته وګوره چې ځونه خوابدی دی. نو هغه وو چې سړی ورغی او ورته ویې ویل چې ما بخښلی یې.

138 - یوه بله لنډه کیسه

په سپرټ اف اسلام کې وایي چې د حضرت عمر د خلافت په پېر کې یوه داسې پېښه وسوه چې هم د عبرت وړده او هم له هغې څخه په ډاګه جوتیږي چې په اسلام کې پاچا او بې وزلی څه توپیر نه لري. او په هغه کې مساوات تر ټولو لوړ او سترځای لري. وایي چې "جبله" نومي د غسانیانو پاچا اسلام راوړ، اود حضرت عمر په مخکې د اطاعت د څرګندولو لپاره مدینې ته ورغی. حضرت عمر د هغه په ډېر درنښت هرکلی وکړ. کوم وخت چې هغه مکې ته ولاړی او دکعبې مبارکې طواف یې کاوه، یو بې وزلی سړی هم دغه مهال په طواف بوخت وو، چې نابېره د دغه حاجي دکالو یو پېڅکی د پاچا پر اوږو ولوېدی. هغه په قهر سو او دغه بې وزلي ته یې یوه داسې چپلاخه ورکړه چې غاښونه یې وړ وایستل. د دې کیسې پاته برخه د حضرت عمر له هغې لیکنې څخه لولو، چې ابو عبیده د یې، کوم چې په شام کې د اسلامي پوځونو سرلښکر وو، لېرلې وه: دغه بې وزلی سړی ماته راغی اود غور غوښتنه یې وکړه. ما جبله را وغوښت او پوښتنه مې ځنې وکړه چې: ولي دي د یوه مسلمان ورور سره داسې بد سلوک کړی دی؟ هغه راته وویل چې زما بې عزتي یې کړې وه اوکه د دغه پاک ځای لحاظ نه وای، نو ما به هلته وژلی وای. ما ورته وویل چې په

دې خبرو دي خپل جرم نور هم دروند کړ. او ترڅو چې له دغه سړي څخه بخښنه ونه غواړي، نو قانوني سزاته به غاړه ږدي. جبله راته وويل: زه يو پاچا يم او هغه يو عادي سړی دی. ما ورته وويل چې دلته د پاچا او نه پاچا خبره نه راپورته کيږي. تاسي دواړه مسلمانان ياست او دواړه د قانون په وړاندي يو برابر ياست. هغه راته وويل: دغه سزا يوې بلي ورځې ته ټال کړئ. ما هم د مظلوم په اجازه سزا وځنډول. خو جبله د شپې وتښتېدی او اوس د " عيسوي سپو " سره ملگری دی. (لومړنيو مسلمانانو به بازنطيني پاچهان په دغه لقب يادول. خو افسوس چې اوس عيسوي سپي ځينو خلکو د خپلو بادارانو په صفت منلي دي). ابن خلدون په خپل تاريخ کي ليکي: دغه مرتد پاچا د مړيني ترمهاله هلته په قسطنطنيه کي واوسېدی او په 20 س. کال ومړ. د ثقاتو په روايت جبله بيا پر خپل دې بد عمل پښېمانه سو او تل به يې د مرگ ترساعته پر خپلو د غوکړو ژړل.

139 - حضرت عثمانؓ، مکه او کعبه

د کعبې شريفي د حرم د پراختيا په هکله د حضرت عمرؓ کار، د اسلام درېيم خليفه حضرت عثمانؓ ته دلاري ډيوه سوه. کله چې د اسلام خلافت هغه ته ورسېد، نو د مسلمانانو شمېرنور هم زيات سو او له دې امله د حرم پراختيا ته يو ځل بيا اړتيا وليدل سوه. په کال 26س. (647ع.) کي چې حضرت عثمان مکه مکرمې ته د عمرې ادا کولو لپاره ولاړ، هلته يې په دې هکله د صحابه کرامو سره سلا مشوره وکړه او د هغې سره سم يې په دغه کال حرم ته نژدې ډېر کورونه را نيول او د هغو په له منځه وړلو سره يې حرم شريف نور هم ښه پراخه کړ. او د هغه څلورو لوروته يې برنډې هم جوړې کړې. چې په دې ډول لومړنی سړی چې د حرم چاپېره يې برنډې وداني کړي دي، حضرت عثمانؓ دی. دغه مهال هغه د مکې د خلکو په غوښتنه د " شعيبې " پرځای د " جدې " د بهرنيو تمځای (بندر) هم جوړ کړ، چې موږ يې په دې کتاب کي يادونه په څه تفصيل سره د " جدې " تر سرليک لاندې کړې ده.

140 - يوه تاريخي يادونه

لکه چې د امام ازرقی د تاريخ مکه او تاريخ المکة المکرمه له څرگندونو څخه ښکاري حرم ته د نژدې کورونو څښتنان پر حضرت عمر او بيا پر حضرت عثمان باندي د خپلو کورونو په پلورلو او د هغو په له منځه وړلو نه وه خوښ. امام ازرقی وايي: ځينو کسانو د خپلو کورونو د پلورلو او د هغو د بيو د اخيستلو څخه ډډه وکړه. نو عمر هغو ته وويل: تا سو د کعبې په غولي کي کورونه جوړ کړي دي. په داسي حال کي چې د کعبې غولی د چا ملکيت کېدای نه سي. خو زه د دې سره سره تاسوته د دغو کورونو بيه درکوم. خو چې هغو ونه منل، حضرت عمرؓ د دغو کورونو بيه د کعبې په خزانه کي کېښېښولې او دکورونو د نړولو کار يې پيل کړ. هغو بيا وروسته دغه پيسې په خوښي سره واخيستلې. دغه راز د حضرت عثمانؓ په وختو کي هم ځينو کسانو د خپلو کورونو د خرڅولو څخه ډډه وکړه. کله چې حضرت عثمانؓ هغه نړول، نو هغو شورماشور جوړ کړ. حضرت عثمان را وغوښتل او ورته وپي ويل: ستاسي سره حضرت عمر هم دغسي وکړه، خو پر هغه مو چيغي ونه وهلې او زما سره تاسي زما حلم دې کار ته هڅولي ياست.

نو يې د هغو د بندي کولو امر وکړ. خو د يوه صحابي چې عبد الله بن خالد بن اسيد نومېدی، په منځگړيتوب يې بيرته پريښوول.

141 - شخړې، ډلي تپلي او پرې او جنبې

گرانو لوستونکو ته به دغه سرليک څه حيرانوونکی او عجب غوندي ښکاره سي، چې د مکې او کعبې په تاريخ کې د دې خبرو په باب څرگندونو ته څه حاجت دي؟ عرض دادی چې د حضرت عثمان ؓ ترشهادت را وروسته په مسلمانانو کې شخړې، پرې جنبې، جگړې، ډلي او مخالفتونه را وتوکېدل. چې دې چارو د اسلام پر ټولو شوونو، په هغو کې د مکې او مدينې پراواضو او د مقدسو حرمينو پرحال تاثير اچولی دی. او دغه تاثير ډېرې تاريخي پېښې زېږولي دي. چې موږ په راتلونکو پاڼو کې اړکيو د هغو په هکله يادوني وکړو. نو ځکه لازمه ده چې دلته لومړی د دغو پرو جنبو په هکله څه رڼا واچوو. څو په راتلونکې کې د دغو اغېزو له امله د ځينو پېښوله بنسټيزو عواملو څخه په خبر تيا کې تاريخي مسائل وڅېړو. د سپرټ اف اسلام ليکوال اميرعلي وايي: "هر مسلمان چې د اسلام د ستر پېغمبر حضرت محمد مصطفی ؐ سره مينه لري په دې خبرو به افسوس وکړي او وبه شرميږي. هغه وايي افسوس خو پردې دی چې د انساني توکم مذهب او نړۍ والي ورورولۍ په خپلو کې د جگړو او کرکو له ناخوالو څخه ځان خلاص نه کړای سو. او هغه مذهب چې مقصد يې مايوسي، او سره پاشلي نړۍ ته د هوسايۍ او نېکمرغۍ رسول وو، په خپله د غضبناکو جذباتو او واک د تر لاسه کولو د شوق له امله ټوټه ټوټه سو. په اسلام کې چې کومې وړانۍ رامنځته سوي، هغه د دنيوي حرص او د اشخاصو او طبقو د واک تر لاسه کولو دکوښښونو له امله وې. که نه د اسلام حقانيت په ډاگه کړه چې د عربو د ترېگنيو او کورنيو او قبيلوي ډېرو پخوانيو منازعو او جنگ جگړو سره سره مسلمانان د مخکې له يوه گوټ څخه تر بله گوټه د طوفان په شان ورسېدل او د نړۍ فاتحان سول. هغه عرب چې تل به په جگړو او اختلافاتو اخته وه او د شپږو او نيمه کډوال ژوند يې وو، د اسلام په برکت د صحراوو له غارونو را ووتل او په دېرشو کالو کې يې له هندوکش څخه نيولې د اقيانوس د بحيرې تر غاړو د هر اولس دروازه ور وټکول. د اسلام پيغام يې هغو ته ورساوه او پای يې په ډېره لږ موده کې داسې يو سلطنت جوړکړ چې په پراختيا کې ترهغه حکومت ډېر زيات وو، چې روميانو په پرله پسې پراختيا سره په ديارلسو سووکالو کې جوړکړی وو. خوله بده مرغه بالاخره هغه فرقوي پرې او جنبې او قبيلوي رقابتونه کومو چې عرب يې د رسول ؐ تر بعثته پورې يوکېدوته نه پرېښوول، نه يوازي د اسلامي ستري واکمنۍ د له منځه تللو لاملونه سول؛ بلکې د مسلمانانو د واکمنۍ د زوال او د هغو د خوارۍ او بدمرغۍ اسباب هم جوړسول. او څنگه چې د دغو قبيلوي او فرقوي ترېگنيو نښانې تراوسه پورې په اسلامي نړۍ کې موجودې دي، دغسې د هغو د اغېزو له امله په اسلامي نړۍ کې خوارۍ او بې وزلۍ هم ورسره موجودې دي. ډي او هسن (D Ohsson) وايي: "که چيرې د حضرت محمد ؐ منونکي د خپل لارښود پرپله سم تللي وای او د لومړنيو خلفا وو تگ لاره يې غوره کړې وای، نو د دوی واکمني به د روميانو ترواکمنۍ لاهم ډېره پراخه وای. خو له ده مرغه چې د عربو حرص او سرکښۍ او د ځاني واکمنۍ مينې هغه کلکه، ټينگه او ستره ودانۍ ورانه

کړه کومه چې لومړنيو مسلمانانو په ډېره مېړانه او مينه جوړه کړې وه. " په هرصورت د اسلام مقدس دين د عيسوي ديانت غوندي د دننيو اختلافاتو او جگړو له امله سره ووپشل سو. او تاريخ پوهان د دې تفرقو ذمه واريه پيل کي سياسي او کورني اسباب او مسايل او هغه قبيلوي زړې جگړې او د حسد مضبوط احساس بولي کوم چې قريش يې د بني هاشمو په خلاف راپاخولي وه. البته په دې هکله خبري ډېري دي، خو موږ به له خپلي موضوع څخه نور ليري نه ځو، دغه پورتنۍ لنډې څرگندوني کفا يټ کوي چې که په راتلونکو پاڼو کي د مکې او کعبې د تاريخ په ځينو پړاوونو کي د دغسي مواردو سره مخامخ کيږو موږ به يې په اصلي عواملو پوهيږو او راته جوته به وي چې عيب په مسلماني کي نه؛ بلکي په مسلمان کي دی. يا : جنگ هفتاد ودو ملت همه را عذر بڼه چون نديدند حقيقت ره فسانه زدند

142 - د حضرت علي او معاويه شخړي او مکه او کعبه

د حضرت علي کرم الله وجهه او حضرت معاويه ؓ د شخړو له امله په 39 س. کي د حج په موسم کي په مکه معظمه کي سخت تشويش رامنځته سو. که څه هم د دوی او نورو يوله بله مخالفتونه او جنگ جگړې د دې کتاب مورد بحث خبري نه دي، خو موږ د دې لپاره چې زموږ پر مورد بحث موضوع څه رڼا اچول سوې وي، اړيو د هغې سوابق ولټگوو، کوم چې تفصيل يې په لاندې ډول دی: کله چې حضرت علي ؓ له مدينې څخه کوفې ته د بي بي عايشې سره د جگړې په نيت وتی، نو يې د 36 س. کال د لومړۍ خور په وروستيو کي قثم بن عباس د مکې د والي په توگه وټاکي. بيا د حضرت علي او معاويه ترمنځ د صفين تر مشهورې جگړې وروسته، د هغو او د هغو د پوځونو او پلويانو پردې سلاسه چې حضرت ابو موسیٰ اشعري او حضرت عمرو بن العاص به د دوی ترمنځ حکميت کوي. نو هغه وو چې دوی تريوه کال خبرو اترو وروسته پرېکړه وکړه چې حضرت علي او معاويه دواړه دي له امارته معزول سي. او د امارت کار دي د خلکو مشورې ته پرېږدي. نو دوی د خلکو په وړاندي ودرېدل. لومړی ابو موسیٰ اشعري وويل چې : موږ دواړو حکمانو په اتفاق علي او معاويه د امارت له کاره گوښه کړل. بيا عمرو پاڅېدی او ويې ويل: دغه سړي چې څه خبري وکړې تاسي واورېدې. هغه خپل مشر معزول کړی دی او زه هم هغه د ده غوندي د امارت له کاره گوښه کوم او خپل مشر حضرت معاويه د امير په توگه ټاکم. وايي چې حضرت ابو موسیٰ اشعري پردې خبرو عمرو ته بډرد وويل او هغه يې هم جواب ورکړ. دغسي وايې چې د حضرت علي د پوځ مشر پرمرو بريد وکړ او په دره يې وواهه خو د عمرو زوی بيا راپاڅېد، هغه يې په دگره وواهه او د دې سره خلک ولاړ سول اوهر يو پر خپله تړه ولاړی. د دغې پرېکړې په تمسک حضرت معاويه خپل ځان خليفه اعلان کړ. او يزيد بن شجرأ الرهاوي يې د درو زرو جگړنو سره د حج په مهال مکې ته د حج د امير په توگه ولېږی. څو هم په خلکو حج وکړي، هم له خلکو څخه د هغه لپاره بيعت واخلي، اوهم د علي والي له هغه ځايه وشړي. نوکله چې يزيد مکې ته ورسېدی، د هغه او قثم ترمنځ شخړه رامنځته سوه او دواړو يو د بل امارت نه مانه. چې نژدې وو خبره جگړې او ژوبلي وژني ته ورسېږي. خو پای حاجيانو

له پوهي کار واخيست، د کعبې شريفي خادم شيبه بن عثمان بن طلحه يې د حج د امير په توگه غوره کړ او په دې توگه د جگړې مخه ونيول سوه.

143 - اموي پېر، مکه او کعبه

اسلامي دولت له 37 س. کال څخه د فتنو او سره وېشني سره مخامخ سو. په دې چيمسلمانانو د علي کرم الله وجهه سره د شرعي خليفه په توگه بيعت وکړ، خو د شام خلکو بيعت ورسره ونه کړ. او د حضرت معاويه ملا يې وتړل، کوم چې د حضرت علي له اطاعته ووتی او د هغه پر ضد را پاڅېدی. چې له دې امله اختلافونه او جگړې رامنځته سوې. په 41 س. کال کي د حضرت معاويه په خليفه کېدو سره د اموي خلافت پېر پيل سو، چې د معاويه په گډون څوارلس تنه خلفا يونوي کاله پراسلام واکمن وه. په دې پېر کي له يوه پلوه ډېر کک مخالفتونه او ډېري ستري او ناوړي پېښي رامنځته سوې، چې ډېره بده او زړه دردوونکې يې د حضرت حسين ؑ د شهادت پېښه ده، چې په تاريخونو کي پردې او نورو پېښو په مفصله توگه خبري سوي دي. بل د دې پېر د يوه واکمن عبد الملك بن مروان په زمانه کي د تاريخ ډېر ستر او نامتو ظالم امير حجاج بن يوسف ثقفي رامنځته سو، چې د ظلمونو په کيسو يې تاريخونه ډک دي، او تر اوسه يې هر څوک په دې صفت پېژني او کرکه ځني کوي. زيات شمېر تاريخونه د دې دورې پر زياتو واکمنانو نيوکي کوي، په مذهبي بې لاريو (انحرافاتو) يې تورنوي او غندي يې. خو د دې په عکس ټول تاريخونه او اسلامي ليکوال او عالمان د دې پېر يو خليفه حضرت عمر بن عبد العزيز (رح) ستايي، ان چې هغه په خلفای راشدينو کي شمېري. دغه راز تاريخونه وايي چې امويانو اسلامي خلافت کوم چې انتخابي وو، ميراثي کړ او د اسلام واک په يوه اموي کورنۍ او بيا هم په عباسي کورنۍ کي وساتل سو. دغه راز اسلامي نظام هم ورو ورو د پرديو په پېښو او تقليد د بيزنطيني او ساماني ټولواکمنيو بڼه غوره کړه او ځيني تاريخونه لا وړاندي ځي او ليکي چې په دې دوره کي اسلامي نظام بېخي له دين څخه د سياست لوري ته واوښت. دغسي شرايط طبعاً پر مسلمانانو او اسلامي امورو ډېره بده اغېزه کوي. له دې امله او د حضرت علي او حضرت معاويه د شخړو په سبب نژدې وو چې په کال 39 س. کي په حرم شريف کي مرگ ژوبله پېښه سي. (د دې پېښي په هکله د دې کتاب په [195] مخ کي خبري سوي دي). د اموي واکمنۍ په وړاندي د حضرت ابن الزبير د مقاومت له امله کعبې شريفي يوځل اور واخيست او دروند تاوان ور ورسېد. چې بيا له سره ابن الزبير جوړه کړه. خو حجاج بيرته ونړول او پر خپله سلیقه (د جاهليت د زمانې سره سمه) يې ودانه کړه. (په دې هکله هم د دې کتاب په [206] مخ کي په تفصيل سره خبري سوي دي). دغه شان لکه چې څه وروسته به وويل سي عبد الملك بن مروان پرمکه باندي د ابن الزبير د واکمنۍ له امله خلک له حج څخه منع کړه. خوچي هغو جنجال کاوه گردسره يې حج له مکې څخه بيت المقدس ته ولېږد اووه. اوکله چې عباسيانو له بني اميه وو څخه واک ترلاسه کړ نو ځيني امويان د عبد الرحمان اموي په مشرۍ اندلس ته ولاړه او هلته يې بېل واک ټينگ کړ. وايي چې د اندلس د بني اميه واکمنو خپلو دولتي کارکوونکو ته حج ته د تللو اجازه نه ورکول چې نه چې هلته د عباسيانو تراغېزي لاندي رانه سي. نوڅوک چې د هغه مهال دغسي شرايطوته

وگوري بايد ووايي چې په دغسي اوضاع او احوالو کي بايد اسلام هيڅ پرمختگ نه وای کړی. خو برعکس د اموي واکمنۍ پېر د اسلام د سترو بریو، د جهاد د حیرانوونکي پرمختگ او خپرېدو عصر وو. په دغه دوره کي د اسلام واکمني له ختیزه ترلوېدیزه، له اباسینه تر اتلس سمندر پوري وغځېده. چې دا په هغه پېر کي د مخکي پرمخ یو ډېر ارت او پراخ دولت بلل کېدی. پر دې سربېره په دې دوره کي په مذهبي، ادبي، علمي، عمراني او نورو ټولنیزو چارو کي هم د یادوني وړ پرمختگونه وسول. خو دکعبې د خدمت په هکله د دغې دورې د واکمنو کارونه دونه ډېر نه دي. البته څه کارونه چې په دې دوره کي دکومو واکمنو لخوا سوي دي پر هغو د دې کتاب په بېلو بېلو برخو کي خبري سوي دي.

144 - په مکه مکرمه کي د حضرت معاويه ځيني کارونه

حضرت معاويه ؓ د خپل خلافت په پېر کي د مسجدالرام د رڼاکولو لپاره د مسلمانانو د بیت المال څخه یو مقدار شته د قنډیلونو او تیلو او د هغو د نورو ضروریاتو د را نیولو لپاره بېل کړه. دغه راز هغه له شام څخه یو کوچنی منبر هم حرم ته وروړ او هلته یې د حج په مهال خطبه پر وویل. په دې توگه هغه لومړی خطیب بلل سوی دی چې د مکې په حرم کي یې پر منبر خطبه ویلې ده. هغه د دارالندوه ماڼۍ هم ترمیم او له سره ودانه کړه، څو که کله هغه حج کوي، هلته پکښي واوسي، همداشان هغه په مکه کي خپل والي ته امر وکړ چې د حرم انصاب (د مکې د حرم د ارشو د نڅښو څلي) د هغو په هکله د یوه پوه صحابي، محرز بن علقمه په مرسته، په دقت سره له سره نوي ودان کړي، چې هغه داکار وکړ. امیر معاويه ؓ دکعبې د خدمت لپاره یو شمېر مریان له شام څخه ورو لېږل، چې بیا دا کار ترده وروسته نورو هم کاوه. دغه راز هغه د حج په مهال او دخدای تعالی په میاشت (رجب) کي دکعبې د خوشبویه کولو لپاره ډول ډول عطرونه له شام څخه ورو لېږل او د هر لمانځه په مهال دکعبې د خوشبویه کولو لپاره یې نفر ورته وټاکل. د دغه خلیفه په پېر کي د هغه په امر کعبې ته په کال کي دوه ځلي، دعا شورې په ورځ د دیباج د ټوکره (دیباج د ديبا معرب دی. دیباج نقشي مزیني ښایستی ورېښمینی جامې ته وایي، کومه چې موږ ورته اتلس وایو). او د روژې په میاشت کي د قباطي د ټوکره غلاف (پوښ) ورکول کېدی. (قباطي یو ډول کتان وو چې د مصر د یوه کلي قبطیانو به جوړاوه). هغه په مکه مکرمه او د هغې په شاوخوا کي د اوبو برابرولو کار ته توجه وکړه، لس چینې یې د مکې په پاسنۍ سیمه کي له حرا نومي سیمي څخه تر اوسنۍ جعفریې پوري، وایستلې. یوه بله چینه یې په کښته مکه کي وکیندل، چې د هرې چینې سره یې د مکې د اوسېدونکو او حاجیانو لپاره د اوبو څښلو ځایونه ودان کړه او هم یې دکرنی یوه کرونده او د خرماووبن جوړکړه. هغه په مکه مکرمه کي ودانیزو چارو ته هم پاملرنه وکړه او د مروه، قزازه او سویقه په لوړو سیمو کي یې لس ماڼۍ جوړې کړې. چې د حضرت معاويه د دې فعالیتونو په پایله کي د مکې د لوړې برخي په هره خوا کي ماڼۍ او ودانۍ، بڼونه، د اوبو چښلو سیستمونه، د ډول ډول توکو د خرڅولو بازارونه او دکانونه رامنځته سول.

145 - حضرت ابن الزبیر، مکه او کعبه

حضرت عبدالله د زبیر زوی یو ډېر متقي، مهربانه او زړه ور شخصیت وو. د هغه پلار زبیر بن عوام بن خويلد در رسول ﷺ د نیکه عبدالمطلب د لور بي بي صفیې زوی دی چې د رسول ﷺ عمه کېدل. زبیرد پنځلس کلنۍ په شا وخواکي اسلام راوړی. حبشې او مدینې ته یې هجرت کړی، د اسلام په ټولو جگړو کې یې برخه اخستې، د مکې د فتحې له پنځو قوماندانانو څخه وو، چې په "حجون" کې یې د رسول ﷺ لپاره خېمه ووهل او د اسلام بیرغ یې هلته د لومړي ځل لپاره اوچت کړ. دی له عشره مبشره وو څخه دی او رسول ﷺ دده په هکله ويلي دي: هر نبي لره حواري وي (وفادار او غوره مرستندوی) او زما حواري زبیردی. دی د حضرت عثمان له مدافعينو څخه وو، څو کله چې د "جمل" د جگړې په ورځ حضرت علي ﷺ د رسول ﷺ يو حديث ورپه یاد کړ، نو هغه له جگړې راوگرځېد او مدینې ته ولاړ هلته د عمرو بن جرموز په نامه یوه سړي وواژه، د هغه سر یې حضرت علي ته یووړ او د هغه سره یې د لیدني اجازه وغوښتل. حضرت علي وویل: هغه ته اجازه مه ورکوی؛ بلکې د دوېځ زیری ورته ورکړی. زبیر، حضرت اسماء د ابو بکر صديق لور غوښتې وه او عبدالله له هغې څخه پیداسو. مدینې ته تر هجرت وروسته په مسلمانانو کې لومړي زوکړی همدغه عبدالله دی، چې د هجرت په لسمه میاشت وزېږېدی. پلار یې رسول ﷺ ته وروړی، چې هغه مبارك ﷺ خرما وژوول او په خوله کې یې ورکړه او د عبدالله نوم یې پرکښېښود. کله چې حضرت معاویه ﷺ د 60 س. کال د خدای تعالی (رجب) په میاشت کې مړسو، د هغه زوی یزید د خلافت پرگدی کښېناست. هغه د مدینې منورې والي ولید بن عتبه ته ولیکل چې له حضرت حسین، حضرت عبدالله بن عمر او حضرت عبد الله بن زبیر څخه هرڅه ژر په زور بیعت واخله. خو حضرت حسین او ابن الزبیر د یزید له بیعت څخه سر وغړاوه او مکې مکرمې ته ولاړل. او حضرت ابن عمر ﷺ څو ورځې وروسته ولید ته ورغی او د ابن عباس ﷺ سره یو ځای یې د یزید سره بیعت وکړ. خو له دې امله چې ولید له حسین او ابن الزبیر څخه بیعت وانه خيستلای سواى، پر هغه په قهر سو او د مکې والي عمرو بن سعید یې د هغه پرځای مدینې ته وټاکى. هغه په همدغه کال عمرو بن الزبیر د عبد الله ورور چې د هغه سره یې دښمني درلوده د مدینې د پولیسو افسر وټاکى. هغه د عبد الله پلویان، دوستان او زامن او ان وروڼه او ورېږونه ښه ووهل. بیا عمرو بن سعید هغه د عبد الله بن الزبیر سره جنگ ته وگومارى. هغه وویل: زه تیار یم چې د هغه سره وجنگېږم او دکعبې په زړه کې پر هغه برید وکړم. هغه ووچي د انیس بن عمرو اسلامي په ملگرتیا د دوو زرو پوځیانو سره مکې ته وخوځېد. هلته یې مکې ته نژدې په "ذي طوى" نومي ځای کې د مکې د اطرافو له خلکو څخه ماته وخوړه، څو پوځیان یې ووژل سول او نور یې تیت او پرک سول او پخپله عمرو بن الزبیرد عبد الله بن الزبیر لخوا په "عارم" نومي محبس کې بندي سو. او په یوه روایت تر وهلو لاندې مړ سو. حضرت حسین ﷺ د عراقیانو د بلني له امله هغه ځای ته د تللو په تکل کې سو. وایي چې حضرت ابن الزبیر په مکه مکرمه کې سهار او ماښام حضرت حسین ته ورتی او عراق ته د تللو مشوره به یې ورکول. خو حضرت ابن عباس ﷺ او نورو به بیا هغه له تللو راگرځاوه او په ډېر ټینگار سره به یې ورته ویل چې هلته مه ځه. خو هغه د هیچا دا ونه منل او د عراقیانو د پرله پسې غوښتنو او بلنو له امله د 60 س. کال د لوی اختر د میاشتي پرلسمه له مکې څخه کوفې ته وخوځېد، چې پای دکربلا په خونړۍ، دردونکې او تاریخي پېښه کې په شهادت ورسېد. په 63 س. کال کې د مدینې خلکو د امام

حسین د وژلو له امله د یزید بن معاویه د خلافت د نه منلو اعلان وکړ او له مدینې څخه د هغه د والي او د یزید د قوم بني امیه وو د شړلو پرېکړه یې وکړه. یزید د یوه سپین ږيري او ضعیفه سړي مسلم بن عقبه په قومانداني د لسو، پنځلسو زرو کسانو په شاوخواکي پوځ ور ولېږی او امر یې ورته ورکړ، چې د مدینې ترلوټولو وروسته مکې ته د حضرت ابن الزبیر د راپرزولو لپاره ولاړسه. هغه وو چې مسلم درې ورځې په مدینه کي عام قتل، لوټ او د خلکو هرڅه حلال وگرځول، چې په دې ترڅ کي د قرآن کریم ډېر قاریان او نور لویان شهیدان سول، ډېر شته لوټ سول، ښار وران سو او ستر

شر او فساد رامنځته سو. وایې چې په دې جریان کي د زرو په شا وخوا کي بي مړو ښځې بې پته او حاملې سوې. (په تاریخ مفصل اسلام کي وایې چې پرشپاړسوزرو پېغلو نجونو باند تېری وسو. چې ښايي مبالغه وي). په هر ډول په دې ستر ناورین کي د رسول ﷺ ډېر سترستر اصحاب د لسو زرو تنو عامو مسلمانانو په شمول و وژل سول او ډېر په سمڅو (غارونو) او نورو ځایونو کي پټ سول. دا پېښه چې په تاریخ کي د مدینې د "حره" د جگړې په نامه یادېږي د چار شنبې په ورځ د 63س. کال د لوی اختر د میاشتي پر 27 یا 28 نېټه وسوه. په دغه کال حضگرت ابن الزبیر په خلکو حج وکړ او د امارت په هکله یې د شورا رایه منله. کله چې د دې پېښې خبر ور ورسېد ډېر ویرجن سو او د شامیانو سره د جگړې لپاره د تیاري په لټه کي سو. چې ډېر خلک یې دې جنگ ته وهڅول او هغو هم بیعت ورسره وکړ. 64س. کال د محرم الحرام په پیل کي مسلم بن عقبه د ابن زبیر او د هغه د ملگرو سره د جنگ لپاره مکې ته وخوځېد. خو هغه په لار کي مړ سو او پرځای یې د یزید د مخکنۍ لارښوونې سره سم حصین بن نمیر السکوني ته د جگړې قومانداني وسپارل سوه. دغه مهال خدای تعالی یزید هم د مخکي له سره واخیست او د دغه کال په لومړۍ خورکي ومړ. حصین بن نمیر مکې ته ولاړ او د دواړو خواوو ترمنځ سخت جنگ ونښتی چې پای د مکې خلک تیت او پرک سول او ډېر یې ووژل سول. کله چې ابن الزبیر او د هغه ملگرو ځانونه په محاصره کي ولیدل، نو یې د کعبې شا وخوا خېمې ودرولې، څو د حرم شریف د درنښت له امله د شامي پوځونو له بریدونو خوندي پاته سي. خو د دې په خلاف شامیانو "ابي قبيس" او "قعیقان" غرونو ته څرمه پر "سره غره" پنځه منجنیق ودرول او د هغو په واسطه یې پردوی اوکعبه شریفه شپه او ورځ ډېري اورولې. چې بالاخره دکعبې شریفې پوښ (غلاف) اور واخیست او د کعبې ودانۍ ته دروند تاوان واوښت. ازرقی (رح) لیکي چې دغه پېښه د شنبې په ورځ د لومړۍ خور په درېیمه وسوه. خوځیني وایې چې ځینو وگړو شا وخوا اوربل کړی وو، له هغه څخه دکعبې پردې اور واخیست او دا پېښه رامنځته سوه. او ځیني نور بیا وایې چې ابن الزبیر د شپې په تیاره کي د مکې پریوه غره باندي د تکبیر آواز واورېد، هغه د معلوماتو لپاره د نېزې په څوکه اور پورته کړچي د هغه یو بڅرکی دکعبې د رکن یماني او حجراسود ترمنځ پر پرده ولوېد او اوریې واخیست، او حجراسود له دې امله توره سوه؛ وچاودله اودرې ټوټې سوه. دا محاصره د دوهمې خور تر وروستيو روانه وه، چې د یزید د مړیني خبر ور ورسېد.

هغه د 64 س. کال د لومړۍ خور پر (14) د (45) کالو په عمر مړ سوی وو، چې درې نیم کاله یا درې کاله اته میاشتي یې حکومت وکړ. ابن الزبیر د مکې له خلکو څخه څو تنه حصین ته ولیږل. هغو د خبرو په ترڅ کې د کعبې شریفې د دې سوځنې پر مهال وچول او د هغې د سوځلو او وړانولو د ډېرې ستړي گناه په هکله یې څرگندونې وکړې. هغو حصین ته وویل چې اوس خو یزید مړسوی دی نو تاسې د څه لپاره جگړې او وژنو ته ملاتړلې ده؟ ښه داده چې شام ته وگرځئ او وگورئ چې د یزید زوی دوهم معاویه څه وایي؟ او آیا خلک پر هغه راټولېږي که نه؟ نو هغه وو چې حصین او ملگرو یې د ابن الزبیر په اجازه د کعبې طواف وکړ او وروسته د دوهمي خور پر پنځمه بېرته شام ته وگرځېدل او په دې ډول حضرت ابن الزبیر تر نوکالو پورې پرواک پاته سو او په دې وخت کې پر حجاز، یمن، عراق، مصر، خراسان او ان د شام پر ځینو برخو حاکم سو.

د 64 س. کال د لومړۍ خور پر (14) د یزید زوی چې معاویه نومېدی خلیفه سو. وایي چې دی ډېر ښه سپری وو. په یوه روایت یې شل ورځې او په بل روایت یې څلور میاشتي حکومت وکړ. د حکومت په مهال ناروغه وو، او د خلکو په وړاندې هیڅ څرگند نه سو او د (21) کالو په عمر وفات سو. دغه مهال په شام کې مروان بن الحکم د خپلې واکمنۍ بنسټ کېښود او په دمشق او د هغه په شا وخوا کې یې واک په لاس راوړ او د اموي ډلې په ملگرتیا یې د ابن الزبیر سره د مخالفت او جنگ جگړې لار خپله کړه چې د دې سره جوخت د خراسان خلکو د سلم بن زیاد سره بیعت وکړ، ان چې د خپل خلیفه په توگه یې خوښ کړ. د اسلامي واکمنۍ په ځینو نورو سیمو کې ځینې نور پاڅونونه، حرکتونه او جنگ جگړې هم را منځته سوې چې په حقیقت کې د اسلامي خلافت ادارې د ملوک الطوائفی بڼه غوره کړه. خو د ابن الزبیر امارت په مکه کې ټینګ سو. هغه خپل ورور عبیدالله په مدینه کې خپل نایب وټاکي او عبیدالله بنی امیه له مدینې څخه وایستل. خو وروسته د مروان خبره هم دې ته ورسیده چې مصر یې ونیو او مدینه او عراق ته یې لښکري ولېږلې. بیا د همدغه 65 س. کال د روژې په میاشت کې د مروان د مړینې خبر خپور سو. د هغه د مړینې کیسه داسې وه چې ډېرو خلکو داسې گڼل چې د معاویه بن یزید تر مړینې وروسته باید د هغه ورور خالد بن یزید خلیفه سي. نو مروان د دې لپاره چې خالد د خلکو په سترگو کې خوار و ایسوي او خلک بیعت ورسره ونه کړي د هغه مور یې چې د یزید کونډه وه وکړه. خو څنگه چې خالد او مور یې په دې خبره وپوهېدل، نو یوه شپه چې مروان بیده وو، د خالد مور د هغه پر خوله بالښت ورکېښود او وېي واژه. دا پېښه د 65 س. کال د روژې پر درېیمه وسوه. چې په دې ډول د مروان د امارت دوره څه د پاسه نه میاشتي وه. وایي چې د مروان پلار " الحکم " د رسول ﷺ له ډېرو سترو دښمنانو څخه وو. هغه د مکې د فتحي په ورځ اسلام ومانه او بیا مدینې ته ولاړ. خو حضرت پیغمبر ﷺ هغه طایف ته جلا وطنه کړ او هلته مړ سو. دا هم وایي چې مروان د حضرت عثمان ﷺ د محاصرې د ناوړې پېښې ستر لامل وو. ځکه چې هغه د حضرت عثمان له خولې یو جعلی لیک د استازو د یوې ډلې د وژلو لپاره مصر ته لېږلی وو. د ده په هکله په ځینو کتابونو کې نوري ډېرې ناوړې خبرې هم لیکل سوې دي. کله چې مروان مړ سو د 65 س. کال د روژې پر درېیمه د دمشق او مصر او د هغو د شا وخوا سیمو خلکو د عبد الملك بن مروان سره بیعت وکړ. هغه د مروان لومړنی زوی وو چې په 23 یا 26 س. کې زېږېدلی او په

86 س. کي مړ سوی دی. څه د پاسه (21) کاله يې حکومت وکړ چې لومړي اووه کاله يې عبد الله بن الزبير د هغه په وړاندي مزاحمت وکړ او (14) کاله يوازې په شام کي واکمن وو.

146- د عبد الملك لخوا له مکې څخه د حج انتقال

څنگه چې ابن الزبير پر مکه واکمن وو او د حج په موسم کي به يې حاجيانو ته خطبې او ويناوي اورولې او د عبد الملك بد به يې ويل، نو د شام ډېر خلک د هغه لوري ته ورمات سول. له دې امله عبد الملك خلك له حج کولو څخه منع کړه. خو څنگه چې خلکو جنجال کاوه هغه د حج د لېږدولو لپاره د مسجدالاقصې پر هغه ډبره چې رسول ﷺ د معراج په شپه پښه پر ايښې وه يوه ستره ودانۍ جوړه کړه، د بيت المقدس پر جومات يې د کعبې غوندي پر دې وځړولې، خادمان يې ورته وگومارل او خلك يې د هغه طواف ته مجبوره کړه. هغو به تر طواف وروسته د لوی اختر په ورځ قربانۍ کولې او سرونه به يې خريل. وايي چې پردغه ودانۍ يې دونه شته ولگول او داسي ښايسته او خوشبو يه يې کړه چې هغه مهال په ټوله نړۍ کي تر هغې ښکلې مانۍ نه وه. (د ابن كثير تاريخ البدايا والنهيا اردو ژباړه 1247/8 او تاريخ مفصل اسلام 1/ 282). توبه العياذ بالله د سياست له ازميښته څخه. رشتيا رشتيا چې سياست ډېره بده بوختيا ده. په دې لوبه بوخت وگړي هرڅه چې يې په گټه وي مخ نه ځني اړ وي او د خپلو ځانو او گټو د ساتلو لپاره له هيڅ بد عمله ډډه نه کوي. دين، فضيلت، وجدان او پت د سياست په وړاندي هيڅ ارزښت نه لري. لکه چې ډېر ليدل سوي دي چې په دې کار کي زوی پر پلار رحم نه دی کړی، پلار د زوی سترگي ور ايستلي او د بيگناه او بې وزلو خلکو وژل، او د خدای په محکه کي وراني او فساد خو په سياست کي يو عادي کارگر ځېدلی دی. دا دی نن دغسي کارونه هغه کسان چې د بشر د حقوقو او دموکراسۍ غرغړې به يې وهلې د خپلو دموکراتو گوداگانو سره يوځای په دې يوويشتمه پېړۍ کي (؟) په افغانستان، عراق او نورو اسلامي ملکونو کي په خورا سپين سترگۍ او رسوايۍ سره ترسره کوي، چې ان د دوی د جنايت کارانه بمباريو له امله په لسگونو ماشومان هم د مندو او پلرونو سره يوځای شهيدان کيږي. او دا چاري اوس يو عادي کارگر ځېدلی دی. خو مسلمانان د مرگ په خوب بیده دي او د پردو غليمانو گوداگان د پردو په زور او چلول پر واکمن دي. عبد الملك په دې تدبير هم ونه کړای سواي ابن الزبير له منځه يوسي. نو يې د هغه سره په جگړه لاس پوري کړ. لومړی يې په 71 س. کال کي عراق ته لښکري واستولې او د ابن الزبير ورور مصعب يې وواژه او د هغه سر يې عبد الملك ته په دار الاماره کي وړاندي کړ. يوه عيسوي چې دا جريان وليد، وپې خندل. عبد الملك له هغه څخه د خدا علت وپوښتی. هغه وويل: ما په دې ودانۍ کي پر همدغه تخت وليدل چې د حسين ﷺ سر يې ابن زياد ته راوړ. د ابن زياد سر يې مختار ته راوړ. د مختار سر يې مصعب ته راوړ. او اوس دا دي د مصعب سر يې تاته راوړ. نو هغه وو چې عبد الملك سمدستي له تخته راوړ سو او امر يې وکړ چې دغه دکوفي دارلاماره مانۍ ونړوي. بيا يې په 72 س. کال کي يو نامتو سفاک او بې باک سردار حجاج بن يوسف ثقيفي چې د اسلام په تاريخ کي د ظلم او بې عدالتۍ يوه وتلې نمونه ده، د عبد الله بن الزبير د له منځه وړلو لپاره مکې ته وليږی. حجاج مکه محاصره کړه او ابن الزبير په مسجد الحرام ننوت. حجاج د 72 س.

کال د میانې د میاشتي په لومړۍ نېټه امر وکړ چې کعبه د منجنیق په واسطه په ډبرو وولي. لومړی منجنیق ویشتونکو له دې کاره څخه ډډه وکړه، خوچي حجاج ورته وویل چې: "کعبه وولی چې د عبد الملك له بخششونو څخه برخمن سئ"، نو هغو هم کعبه شریفه وویشتل او یورکن یې ور ونړاوه. بالاخره ابن الزبیر تر اوو میاشتو کلابندی وروسته د 73 س. کال د لوی اختر په میاشت کې په دې جنگ کې د خپلو ټولو پلویانو سره شهید سو. او حجاج یې سر عبد الملك ته ولیږی او تنه یې د حجون په "کداء" نومي ځای کې وځړول. چې بیا یې وروسته دفن کړ او بیا حجاج د مکې له خلکو څخه د عبد الملك لپاره بیعت واخیست.

147- د قریشو لخوا د جوړې سوي کعبې په هکله د رسول ﷺ ناخوښي

لکه څنگه چې مو وړاندي وویل قریشو په ابراهیمي کعبه کې بدلون راوست. که څه هم حضرت محمد ﷺ پخپله د کعبې په ودانۍ کې برخه درلوده، لکه چې د ډبرو په پورته کولو کې یې اوږه هم خوړ سوې وه او همدغه مهال، هغه په فهم او پوهه د ځانگړي نامه څښتن هم وو، خو قریشو د کعبې د ودانۍ پلان د خپلو لویانو په غونډه کې تصویب کړی وو. او لکه چې د واک د څښتنانو خصلت دی چې دوی یوازی خپل ځانونه په هرکار پوه بولي او د بل چا خبره که څه هم تردوی پوه وي، نه مني. دغسې په دې هکله هغوته د بل چا خبره د منلو نه وه. نوله دې امله حضرت محمد ﷺ هغه مهال په دې هکله پټه خوله کېدل غوره وبلل. خو کله چې په نبوت مبعوث سو، نو حساس زړه به یې د کعبې شریفې دغه ناوړه بدلون ور زوراوه او کله کله به یې په دې هکله خپلې مېرمنې بی بی عایشې (رض) ته خپل د زړه درد وایه. یوځل بی بی عایشې د آنحضرت ﷺ څخه پوښتنه وکړه چې: د بیت الله شریفې وردکوم مصلحت له مخې دغونه لوړ جوړ سو دی؟ او د دغه گردې دېوال "حطیم" حقیقت څه دی؟ هغه وفرمایل: "عایشې ستا قوم دغه ور ځکه دونه لوړ جوړ کړ چې کعبې ته د خلکو دننه ورتلل د دوی په واک کې وي، چې چا ته یې زړه و غواړي ور پرې یې ږدي. اوچا ته چې یې زړه ونه غواړي ور پرې یې نه ږدي. او د حطیم د دغه گردې دېوال برخه هم په کعبه شریفه کې داخله وه، خو ستا قوم د حلا لو پیسو د نه درلودلو له امله هغه همدغسې پرېښوول. عایشې که ستا قوم د جاهلیت زما نې ته نژدې نه وای او زه پردې نه بېرېدلای چې دوی به د دې خبرې پرسر یوله بله سره ونښلي، ما به ارومرو دغه برخه بیرته په بیت الله شریفه گډه کړې وای. او دوې دروازې به مې؛ یوه د ختیزخواته، بله د لوېدیز خواته ورکړې وای؛ چې په یوه به خلك ننوتلای او تر بله به وتلای". خو افسوس چې نا مساعد حالات او مذهبي، سیاسي او اقتصادي مسایلو ته د رسول الله ﷺ پاملرنې، د هغه د دغې هیلې د تر سره کېدو په لاره کې خنډ سوې او د کعبې د ابراهیمي بنسټونو د دغه بدلون درد یې پر زړه له نړۍ ولاړ. - صلوأ الله علیه وعلی آله وسلم - چې بیا حضرت عبد الله بن الزبیر ﷺ د هغه مبارک ﷺ دغه هیله ترسره کړه.

148 - عبد الله بن الزبیر او د کعبې بیا جوړول

حضرت عبد الله بن الزبير له يوې خوا له خپلي خاله بي بي عايشې (رض) څخه د قريشو دكعبې په باب د حضرت رسول ﷺ د ناخوښۍ په هكله اورېدلي او د هغه د دغه ارمان د پوره كېدو خيال يې درلود. او له بلي خوا د حصين د محاصرې په مهال دكعبې سوځني او شديد نقصان دا ضروري كړه چې كعبه بيا له سره ودانه سي. نو ابن الزبير په دې هكله سلا مشوره وكړه او تر درو ورځو استخارې وروسته يې وپتېيل چې د قريشو كعبه ونړوي او له سره يې د حضرت رسول ﷺ د هيلو سره سمه د ابراهيم ﷺ پر بنسټونو برابره جوړه كړي. ده دكعبې د نړولو كار د 64 س. كال د څلورمې خور (جمادي الثاني) په پنځلسمه ورځ پيل كړ او د حضرت عبد الله بن عباس ﷺ د مشورې سره سم يې د بيت الله شريفي چار چاپېر څلور لرگين ستونونه ودرول او د ټوكړه پرده يې پر راوگرځول، څو دكعبې غوندي بڼه غوره كړي او خلك په لمانځه كې هغې ته مخ كړي او طواف پر وكړي. حضرت ابن الزبير د كعبې شريفي د ودانۍ لپاره تر ټولو هغه ښه اهاك چې د يمن په صنعا كې مونده كيدل، د څلورو سوو دينارو په بيه رانيول او د " حراء " ، " ثبير " ، " المقطع " او " الخندمه " او نورو غرونو څخه يې ډبري راوړلې، او دغه راز يې د يمن د صنعا د ښار ډبري ښكلي مرمړ ډبري چې " البلق " نومېدلې هم رانيولې. ابن الزبير ﷺ د ابراهيم ﷺ د كعبې اصلي بنسټونه لځ كړه او د ښار عالمانو، صالحانو او مخورو مشرانو ته يې وروښول. او بالاخره يې پر هغو باندې كعبه له نوي سره په ډېره ښكلې بڼه ودانه كړه. څنگه چې حضرت ابن الزبير " حطيم " هم په كعبه كې راوستی، له دې امله يې د اوږدوالي په نسبت، جگوالی كښته ښكارېدی. نو يې د قريشو د كعبې پر جگوالي نه گزه نور وړ زيات كړه، چې په دې ډول دكعبې دېوالونه په جگوالي اووه ويشت گزه (تقريباً 5،40- فټه) يا (14) متره او په بره درې فټه يا (5،91) سانتي وه. هغه كعبې شريفي ته د يوې دروازې پرځای، دوې دروازې؛ يوه د پخوا پرځای ختيز لوري ته او بله لويديز لوري ته وركړې، چې دواړي د مخكې سره برابري وې او په هره يوه كې يې دوې پلې كښېنولې. قريشو دكعبې دننه شپږ ستونونه وركړي وه. خو هغه درې ستونونه ځني ليري كړه او نور درې ستونونه يې د خالصو عودو د قيمتي لرگيو څخه وركړه، چې د ژر او سره رنگ په خورا ښكلي گډون سره پسولل سوي وه. د هغو پنډوالی دېرش سانتي متره وو، چې اوس هم د څوارلسو پېړيو په تېرېدو سره صحيح او سالم پاته دي، چې البته په راوړوسته كې د هغو د هر ستون پرلاندنيو برخو باندې، د هغو د ټينگښت او ښايست لپاره د سپينو زرو درې پتري راگرځول سوي دي. او كله چې په 1304 س. كې د هغو په لاندنيو برخو كې څه درزونه پيدا سول، په 1314 س. كې په ميخونو ټينگ او ونيول سول. دغه راز ابن الزبير دكعبې بام ته د ختو لپاره دكعبې دننه د عراقي ركن لور ته د لرگيو زينه هم جوړه كړه او په هغو ډبرو يې چې دكعبې له ودانۍ څخه پاته سوي وې، دكعبې مطاف (طواف ځای) فرش كړ. ابن الزبير ﷺ حجر اسود چې دكعبې د اور اخيستلو له امله، درې ټوټې سوې وه، د كعبې له دېواله څخه تر را ايستلو وروسته د " ديبا " په يوه سپين، ورېښمن پوښ كې و پېچل او په يوه صندوق كې يې قلف كړه او د شيبه بن عثمان په كور كې يې وساتل. بيا يې په خپل ځاي كې د ايښولو په مهال، عباد نومي خپل زوی او جبير بن شيبه بن عثمان ته وويل چې هغه په يوه پټو كې كښېږدئ او كله چې زه د ماښين د جماعت لمونځ پيل كړم تاسي هغه پخپل ځای كې نصب كړئ. دا كار يې له دې امله وكړ، چې څوك بيا د قريشو د وخت غوندي د هغې د ايښولو پر سر كومه شخړه جوړه

نه کړي. بيا هغه پرهنې لاندې باندې د سپينو زرو خول راوگرځاوه. کله چې د کعبې د ودانۍ کار پای ته ورسېد، حضرت ابن الزبير مشك او عنبر، دننه او د باندې په ووهل او د "قباطي" په نامه د مصري کتان پوښ يې په واغوست او امر يې وکړ: پرکوم چا چې زما د اطاعت حق دی هغه دي د دې سترکار د سرته رسېدو له امله د شکر ايستلو په منظور "تنعيم" ته ولاړ سي او عمره دي راوړي. او چې څوک د اوښ د حلالولو وس لري، اوښ دي حلال کړي، څوک چې د پسه د حلالولو وس لري، پسه دي حلال کړي، او څوک چې د دې دواړو وس نه لري، د خپل وس سره سم دي صدقه ورکړي. نو هغه وو چې د 64 س. کال د خدای تعالی (رجب) د مياشتې په (27) ورځ تنعيم ته پياده ووتی، چې نور ډېر خلک هم ورسره ووتل او عمره يې راوړه. نورو خلکو هم ډېر څاروي قرباني کړه او ابن الزبير سل اوښان حلال کړه. په پای کې بايد زياته کړو چې ابن الزبير د مسجد الحرام د پراختيا دکار په لړ کې په حرم پوري نښتي کورونه او د ابې شيبه وو دکور نيمه برخه په لس زره ديناره رانيول او په حرم يې گډه کړه. دغه راز د اخبار مکه ليکوال امام ازرقی (رح) هم وايي چې ابن الزبير زما د نيکه "ازرق" نومي دکور يوه برخه په شل زره ديناره رانيول او په مسجد الحرام يې گډه کړه او هغه ته يې پرخپل ورور مصعب بن الزبير چې د عراق امير وو، حواله ورکړه. خو څنگه چې مصعب او عبد الله دواړه د عبد الملك او حجاج سره په جگړو کې ووژل سول، هغو ته پيسې ونه رسېدې. همداراز ابن الزبير د مسجد يوه برخه هم وپوښل او هغه لومړی سړی وو، چې تر لمانځه د مخه او وروسته يې حجراسود مچ کړه او بيا د ده دغه عمل ترده وروسته اميرانو ښه وباله او په دې هکله يې د ده پيروي وکړه. وايي چې د قريشو او ابن الزبير د بناء ترمنځ (82) کاله وا تڼ وو.

149 - عبد الملك، حجاج او دکعبې بيا جوړول

دکعبې پرهنې ودانۍ باندې چې ابن الزبير جوړه کړې وه، ترلسوکالو تېرېدو وروسته، حجاج وغوښتل چې هغه بېرته د جاهليت د زمانې سره سمه جوړه کړي. خو پدې هکله له عبد الملك بن مروان څخه بېرېدی، نو يې هغه ته ليک ولېږی چې ابن الزبير دکعبې په ودانۍ کې پخپل سر تصرفات کړي دي، او په هغې کې يې داسې زياتوالی راوستی دی چې اصلاً له کعبې څخه ندی. او اجازه يې ځني وغوښتل چې هغه بېرته پرهماغه پخواني حال برابره جوړه کړي. کله چې عبد الملك دا اجازه ورکړه، حجاج په 74 س. کال کې هغه دېوال چې د حجراسماعيل په لوري وهل سوی وو، ليري کړ او دکعبې لويديز لوري ته دروازه يې بنده کړه او اصلي دروازه يې ور لورې کړه او کعبه يې بېرته د قريشو لخوا د جوړې سوي کعبې په ډول جوړه کړه. وايي کله چې عبد الملك بن مروان پوه سو چې ابن الزبير دکعبې ودانۍ د رسول ﷺ د هغه حديث په موجب جوړه کړې وه. کوم چې له خپلې خاله بي بي عايشې صديقې (رض) څخه يې اورېدلی وو، پرخپله اجازه پښېمانه سو. خو حجاج کعبه جوړه کړې وه، او کار ترکار تېر سوی وو.

150 - خالد القسري او دکعبې چارچاپېره

د لمانځه دودول خالد بن عبد الله القسري د عبد الملك او د هغه د دوو زامنو وليد او سليمان په وختو کي د مکې مکرمې والي وو. (د هشام بن عبد الملك لخوا د عراق، خراسان او سيستان د چارو واگي هم ورسپارل سوي وې، چې هغه بيا نور خراسان او سيستان ته د واليانو په توگه استول) کعبې شريفي ته د ده خدمت د مکې په واليانو کي تر ټولو څرگند دی. هغه په هغو پيسو چې وليد د کعبې د پسرلو لپاره ورلېږلي وې، د کعبې دروازه، د کعبې دننه دېوالونه او ستونونه وپسولل او د کعبې شا خوا يې د شپې لخوا په ډېوو رڼا کړه. دغه راز ازرق وایې چې د خالد تر ولايت د مخه ښځو او نارينه وو پر کعبه شريفة باندې گډ طواف کاوه. خو کله چې هغه د مکې والي سو ښځي او نارينه يې په طواف کي سره بېل کړه او د کعبې شريفي پر هر کونج يې ساتونکي و درول چې شلاخي به ورڅخه وې او نارينه او ښځي به يې سره بېلولې. بل ډېر ستر کار چې هغه کړی دی؛ د کعبې چار چاپېره د لمانځه دودول دي. پخوا د کعبې چار چاپېره د لمانځه صفونه نه درېدل، خلکو به د روژې تراويح د مسجد الحرام په لورنۍ برخه کي ادا کولې چې محراب به لوړ او تر مقام ابراهيم وروسته ايښوول سوی وو، او امام به تر محراب وروسته او خلکو به د امام تر شا لمونځ کاوه. نو چې د چا به خوښه وه د امام سره به يې لمونځ کاوه او چې د چا به خوښه وه پر کعبه شريفة به يې طواف کاوه. کله چې خالد بن عبد الله القسري د عبد الملك بن مروان لخوا د مکې والي وټاکل سو او د روژې مياشت سوه، نو خالد قاريانو ته امر وکړ چې د مقام ابراهيم تر شا ودرېږي او د مقتديانو صفونه د کعبې پر شا وخو جوړ سي. دا له دې امله وو چې لمونځ کوونکي د مسجد په لورنۍ برخه کي نه ځايېدل. نو يو چا خالد ته وويل: طواف دي د غير فرضي لمانځه، يعني تراويحو لپاره بند کړ؟ نو خالد امر وکړ چې د هري ترويحي ترمنځ دي د غونه وقفه کيږي چې خلک اووه ځلي پر کعبه طواف وکړي. بيا خلکو ورته وويل چې کوم کسان چې د لمانځه لپاره د مسجد په پای او اطرافو کي نا ست وي، هغه د طواف د پايته رسېدو څخه نه خبرېږي، څو ځانونه لمانځه ته تيار کړي. نو خالد د کعبې خادمانو ته امر وکړ چې د هري ترويحي په وخت کي دي د طواف تر شپږم شوط پوري تکبيرونه وايي. نو هغو به په دغه وخت کي " الحمد لله و الله اکبر " ويل. کله چې به شپږم طواف وسو، نو به يې تکبيرونه بند کړه، څو خلک پوه سي چې طواف مخ پر ختمېدو دی. نو چاچي به لمونځ کاوه هغه به يې لنډ کي او ځانونه به يې د تراويح لمانځه ته د طواف کوونکو سره يو ځاي چمتو کړه. کله چې به اووم شوط ترسره سو، نو به موظف سړي په زوره وويل: " الصلوا رحمکم الله ". وايې چې عطاء بن ابي رباح او عمرو بن دنيار او نورو عالمانو دغه ترتيب ليدی، خو په دې هکله يې کوم اعتراض نه کاوه. ابن جريج ويلي دي چې ما عطاء (رح) ته وويل: " که په مسجد الحرام کي خلک لږ وي، د مقام ابراهيم تر شا ودرېږي، او که پر کعبه چار چاپېره صف جوړ کړي؟ هغه وويل پر کعبه دي چار چاپېره صف جوړ کړي. او دا آيت يې ولوست: ﴿و ترى الملائکة حافين من حول العرش﴾ [الزمر: 75] ژباړه: او ته به وگورې اي محمده چې ملايکي د عرش چار چاپېره طواف کوونکي وي.

151 - د ابو حمزه خارجي لخوا د مکې نيول

خوارج څوڪ دى؟ لکه چې د مخه مو وويل، د حضرت علي ؑ او حضرت معاويه ؓ تر منځ د صفين تر جگړې وروسته، هغوى پردې سلا سول چې حضرت ابو موسىٰ اشعري او حضرت عمرو بن العاص د دوى ترمنځ حڪميت وكړي. نو كله چې حضرت علي له شام څخه كوفې ته ولاړى، هلته د هغه د پوځ يوه ډله چې شمېر يې د لسو، يا دوولسو زرو پوځيانو په شا وخواكي وو، د هغه له پوځ او اطاعته ووتل؛ ورته پورته سول او ويل يې چې: "حڪميت بېله خدايه بل چا ته نسته. او علي ته نه ښايېدل چې ابو موسىٰ اشعري يې په حڪميت منلى واى". نو له دې امله يې حضرت علي ؑ كافر وگاڼه او څه نور تورونه يې هم پر ولگول. بالاخره د حضرت علي او هغو تر منځ سختي جگړې وسوې. نو څنگه چې دوى د حضرت علي او معاويه له شخړو او بيعته ووتل، ځكه يې نو دوى ته خوارج وويل. كه څه هم حضرت علي د خوارجو فتنه له منځه يووړه، خو د هغو باطله عقیده په اسلامي ټولنه كي پا ته سوه، چې وروسته وروسته ډېري ډلي ځني وتوكېدلې او په اسلامي هيوادو په تېره د فارس د خليج په څنډو، د عمان د سمندر په ټاپوگانو او د افريقې په ختيزو پولوكي يې فتنې واچولې. ان چې پاچهۍ او امارتونه يې جوړكړه. په دې لړكي عبد الله بن يحيى الاعور الكندي يو خارجي مشر وو، چې د 129 س. په شا وخوا كي يې حضرموت، صنعا او ظفار ونيول او ځان يې "طالب الحق" وباله. هغه ابو حمزه مختار بن عوف ازدي، اباضي، بصري، خارجي د مكې نيولو ته وگومارى. دغه ابو حمزه به د مخه هر كال مكې ته تى او خلك به يې د بني اميه وو د وروستي خليفه مروان (ثاني) بن محمد او د هغه دكورنۍ پرضد پارول. خو د 129 س. كال د حج په مهال هغه په مكه شريفه كي بل ډول څرگند سو. په دغه كال نابېره د عرفې په ډگر كي توري لنگوتې او د نيزو سرونه وليدل سوه. د ابو حمزه سپاهيان وه چې شمېر يې په يوه روايت لس زره، او په بل روايت چې قوي ښكاري اووه سوه تنه وو. حاجيان د دوى په ليدو وبېرېدل. هغو ته يې وويل چې تاسي څوك ياست او څه كوى؟ هغو ورته وويل موږ د مروان ثاني او د هغه دكورنۍ مخالف يو. نو عبد الواحد بن سليمان بن عبد الملك چې د مكې او مدينې والي وو، سړى وړ واستاوه او د سولي په هكله يې خبري ورسره وكړې. هغو ورته وويل: موږ د خپل حج كارته ډېر ارزښت وركوو او هغه ډېر راته په زړه پوري دى. بيا يې د هغو سره داسي سوله وكړه چې د حج د مراسمو د وروستۍ ورځي ترپا يته رسېدو به ټول په سوله كي اوسو. بيا دوى اونور حاجيان بېل بېل په عرفات كي ودرېدل. كله چې د حج د مراسمو د پايته رسېدو وخت راوړسېدى، عبد الواحد مكه بېله جگړې ابو حمزه ته پرېښوول. وروسته ابو حمزه په مكه كي ابرهه بن الصباح الحميري د خپل استازي په توگه پرېښووى او خپله د مدينې په لوري وخوځېد. په لار كي يې په "قديد" نومي ځاى كي د مدينې د خلكو سره نښته وسوه او ډېر يې ووژل. وروسته ابو حمزه مدينې منورې ته ورسېد او عبد الواحد شام ته وتښتېد. ابو حمزه تردرو مياشتوپه مدينه كي و اوسېد. وروسته يې خپل يو ملگرى هلته پرېښووى او پخپله له مدينې ولاړى او د مدينې د باندي په "وادي القرى" نومي ځاى كي د مروان د څلورو زرو سپاهيانو سره، چې قوماندان يې عبد الملك بن عطيه سعدي نومېدى مخامخ سو او ووژل سو. خو په يوه بل روايت كي وايي چې په دې جگړه كي د ابو حمزه قوماندان او ملگرى ووژل سول او ابن عطيه، ابو حمزه په مكه مكرمه كي وموند او په جگړه كي ابرهه بن الصباح او ابو حمزه دواړه په كال 130 س. كي ووژل سول. بيا ابن عطيه په طالب الحق پسي يمن ته ولاړ، هلته يې هغه وواژه

او سر يې مروان ته واستاوه. مروان ورته وليکل چې مکې ته د حج د امير په توگه ولاړ سه. څنگه چې د مکې په سفر کې د هغه سره لږ نفر وه، ځينو عربو د هغه د حج د امارت مکتوب ونه مانه او ده او د ده ملگرو ته يې وويل چې تاسي غله ياست او ويې واژه. بايد ياده کړو چې په پورته مطلب کې ذکرسوی مروان هغه دی چې مروان حمار يا مروان ثاني يې ورته ويل. په "مختصر تاريخ خلافت اسلاميه" کې وايي چې: "دده په پېر کې خوارجو چې تردې مهاله چې وه، سرونه راپورته کړه او پر مکه مکره او مدينه يې قبضه ولگول". مروان ثاني د عباسيانو سره په جگړه کې ماته وخوړه او مصر ته وتښتېد او د 132س. کال د لوی اختر (ذي الحجه) د مياشتې پر (28) د عباسيانو سره په مخامخ مقابلې کې د مصر په "بوصير" نومي ځای کې ووژل سو، او په دې توگه خلافت عباسيانو ته ورسېدی.

152 - عباسي خلفاء، مکه او کعبه

د عباسي خلافت لومړۍ دوره د 132س. کال د لوړۍ خور له (14) څخه پيل او د 656س. کال د صفري ترڅلورمې يې دوام وکړ، چې مرکز يې انبار او بغداد وو. په دې پېر کې (37) تنه خلفاء يو په بل پسې واکمن سول. دوهمه عباسي دوره له 659س. څخه پيل او تر 923س. پورې يې دوام وکړ چې دارالخلافة يې قاهره (مصر) وو. په دې دوره کې (17) تنه خليفه گان يو په بل پسې د خلافت پرگدۍ کښېنستلي دي. دغه دواړې دورې چې يوه تر (524) کالو او بله تر (264) کالو وغځېدې سره له دې چې ځينې تاريخ ليکونکي ځينې نيوکي پرکوي، د اسلام د وياړلي تاريخ زرينې پاڼې جوړوي. په دې پېر کې مسلمانانو داسې سوبې وکړې، او اسلام داسې پکښې خپورسوی چې د سترو بريدو د بدبو يې د ډېرو ځواکمنو واکمنيو ډېرې کلکې او دنگې ماڼۍ ولړزولې، ډېرې پياوړې ټولواکمنۍ يې راوپرزولې، او ډېرې ليرې ليرې سيمې يې د اسلام د اتلو سپا هيانو تر پښو لاندې کړې او ويې نيولې. دغه راز په دې پېر کې علومو او فنونو په بېلو بېلو برخو کې داسې ستر پر مختگونه وکړه چې وړانگو يې ټوله نړۍ پر سر واخيسته او ډېر ستر تمدن يې رامنځته کړ. خو د دې سره سره په دې دورو کې د بېلتون، مذهبي او سياسي ډلو جوړېدو، فتنو، وړانيو، کورجنګۍ او ملوک الطوايفی اور هم ډېرڅه لولېدې کړه. په هرصورت په دې هکله څېړنې زموږ د کتاب موضوع نه ده. اوڅه چې موږ يې څېړو او را سپنو هغه، هغه څه دي چې په دغو اوږدو کلونو کې د مکې او کعبې په اړه ترسره سوي دي. البته په دې اړه ډېرڅه سوي دي. چې يو څه يې موږ د دې کتاب په بېلو بېلو برخو کې ياد کړي او يا به په خپلو خپلو ځايو کې خبرې پر وکړو. سمدستي په عامه توگه ويلای سو چې عباسيانو په تېره د هغو ځواکمنو واکمنو يا د دغه پېر نورو دولتي چارواکو عمرانې او مدني چارو ته د پاملرنې او اسلامي شعایرو او مقدساتو ته د درناوي او خدمت په لړ کې، د مکې او مدينې د چارو سمون او د کعبې خدمت، ساتنې، بيا بيا رغونې، د حرم د پراختيا او ښکلا او د حج د نورو متبرکو اماکنو د ودانۍ او د حاجيانو د هوسايۍ د وسايلو د برابرولو لپاره، ډېر څه کړي دي. په دې پېر کې ډېرو واکمنو د مسلمانانو عقايدو او غوښتنو ته په درنه سترگه کتلې او د هغو د رفاه او هوسايۍ اسباب يې په کار او لگښت برابر کړي دي. دغه راز په دې پېر کې پر مکه او کعبه ډېرې بدې ورځې هم

راغلي دي. اوډېري نادودي او جفاوي يې هم ليدلي دي، چې موږ به په راتلونكو پانوكي د هغو پېښو په هكله چې د يادوني وړ دي ترخپلي وسي يو په بل پسې رڼا واچوو ان شاء الله.

153 - د عباسيانو په دوره كي د مكې او كعبې په اړه لنډ پېښليك

په 145س. كال كي : كله چې د عباسي دورې دوهم خليفه ابو جعفر عبد الله المنصور د خلافت پرگدۍ كښېنستې داسي آوازه سوه، چې د امام حسن بن علي ؑ له پښگته څخه محمد بن عبد الله (النفس الزكيه) د مخالفت رپۍ (بيرغ) پورته كوي. له دې امله منصور د محمد وروڼه او ځيني نور بني حسن بنديان كړل. كله چې دا خبره په مدينه كي محمد بن عبد الله ته ورسېده، په كال 145س. كي يې بغاوت وكړ، خپل ځان يې په مدينه كي خليفه وباله اوخپل ورور ابراهيم يې بصري ته ولېږي، چې هغه بصره، اهواز او فارس ونيول. او دغه راز يې په يوه روايت حسن بن معاويه او په بل روايت يې محمد بن حسن بن معاويه مكې ته ولېږي. چې هغه مكه ونيول او د عباسيانو والي سري نومي بن عبد الله يې له هغې وايستې. څه موده وروسته محمد بن عبد الله دى مدينې ته ور وغوښتى، خو هغه لاپرلاري وو، چې منصور د محمد سره جگړې ته عيسى بن موسى د يوه ستر لښكر سره وروولېږي. د دغه كال د روژې پر پنځلسمه د دواړو ترمنځ سخت جنگ ونښتى او پاى محمد بن عبد الله النفس الزكيه ماته وخوړه. كله چې محمد بن حسن مدينې ته نژدې " قديد " نومي ځاى ته ورسېدى له دې پېښي خبر سو اووتښتېدى. په 169س. كال كي : د موسى بن الهادي د خلافت په مهال د حسن بن علي ؑ له پښته څخه حسين بن علي بن حسين د هغه په خلاف را وپاڅېدى، د مدينې والي عمر بن عبد العزيز ته يې ماته وركړه، او مكه او تقريباً ټول حجاز يې ونيوى. الهادي د هغه د مقابلې لپاره محمد بن سلمان د پوځ سره وروولېږي او د تروپې په ورځ يې د مكې څخه درې ميله ليري حسين بن علي ته ماته وركړه او ويې واژه. په 170س. كال كي: د دغه كال د لومړۍ خور پر (15) هارون الرشيد عباسي خليفه سو. د عباسيانو په دوره كي د ده عصر له هره پلوه ښه بلل سوى دى. په تېره د ده په پېر كي دكعبې او نورو متبركو اماكنو ډېر ښه خدمت سوى دى. وايي چې مسلمانان د عبد الملك او حجاج له وختو دكعبې د ودانۍ په هكله له دې امله چې حجاج پر خپله سليقه برابره جوړه كړې وه، اندېښمن او دوه زره وه، چې آيا بيرته د ابن الزبير په ډول جوړه سي كه په همدې بڼه پاته سي؟ دغه اختلاف نظر د هارون الرشيد تر وختو پاته وو. كله چې هغه خليفه سو، و يې غوښتل چې كعبه ورانه كړي او له سره يې د ابن الزبير د ودانۍ غوندي جوړه كړي. په دې هكله يې له امام مالك (رح) څخه فتوى او مشوره وغوښته. هغه ورته وويل چې: " دا كار مه كوه. ځكه د بيت الله شريفې په پلاوو پلاوو نړولو او جوړولو له امله د هغې سترتوب د خلكو له زړونو څخه وزي او د واكمنو د لاس لوبونې كيږي؛ هر نوى واكمن به مخكنۍ ودانۍ نه سي زغملای او نړوي به يې او له نوي سره به يې جوړوي. چې دا چاري د دې درنې خوني سره نه ښايي". له دې امله هارون الرشيد دكعبې د بيا جوړولو څخه تېر سو. دغه خليفه دكعبې شريفې پر ترميم، تزئين او خدمت سربېره، نه واره دكعبې حج هم كړى دى او بېخي ډېر شته يې پر حرمينو لگولي او پرې وزلو وېشلي دي. يو ځل يې د حج لپاره له بغداد څخه احرام وټاړه. بل ځل له مكې مكرمې څخه تر منا او عرفات پوري

پر پښو ولاړی او د نورو سپېڅلو ځایونو زیارت یې هم پر پښو وکړ. همدا راز یې د 179س. کال په روژه کې له دې امله چې د ده یو پیاوړی مخالف خارجي ولید بن طریف ووژل سو، د شکرانې په دود عمره وکړه، بیا مدینې منورې ته ولاړی او د حج د وخت تر را رسېدو هلته پا ته سو، او پخپله او په خلکو یې حج وکړ او دا کال یې هم هغسي وکړه لکه تېر کال چې یې کړي وه. په 199س. کال کې: په عراق کې د محمد بن عبد الله ورور ابراهیم کوم چې د منصور په خلافت کې یې بصره ونيول او بیا په جنگ کې ووژل سو، څه او لاده پاته وه. له هغو څخه یو محمد بن اسما عیل بن ابراهیم وو. څنگه چې د هغه د پلار ژبه گونکۍ وه هغه ته یې "طبا طبا" یا "ابن طبا طبا" ویل. د دغه طبا طبا ډله زیاتره زید یه وه، کوم چې د ده امامت یې مانه. په 199س. کې طبا طبا پورته سو او د خپل امامت او خلافت دعوه یې وکړه. د بني شیبان په نامه د یوې قبیلې مشر "ابو السرایا" سري بن منصور بیعت ورسره وکړ او د هغه په ملاتړ یې په لږو ورځو کې یو ستر لښکر جوړ کړ او کوفه یې ونيول. دغه مهال نابیره طبا طبا مړ سو. وایې چې ابو السرایا زهر ورکړي وه. بیا دغه ابو السرایا ډېري سوبي وکړي، خو وروسته بیرته دولتي ځواکونو په مداین کې ماته ورکړه. خو د دې سره سره هغه د حسن بن علي ☐ له پښته حسین افطس بن حسن بن علي زین العابدین مکې ته ولېږي. دغه مهال په مکه کې د مامون الرشید چارواکي د مسرور خادم اکبر په نامه او سلیمان بن داود بن عیسیٰ په نامه موجود وه، هغو د "افطس" له بیري د حج په مهال مکه خوشي کړه. افطس طواف او سعی وکړه، عرفې او مزدلفې ته ولاړ، خلکو ته یې د سهار لمونځ ورکړ، او د حج په شپو کې په منا کې تر اوسېدو وروسته یې د کعبې پوښ وکښ او بل هغه پوښ یې په واغوستي چې د ځان سره یې راوړی وو، حاجیان او د مکې خلک یې لوټ کړه، د کعبې دوه سوه قنطاره طلا او نور هغه څه چې د جاهلیت له زمانې څخه تردغه مهاله په کعبه او د کعبې په زیرمتون (خزانه) کې خوندي وه ټوله یې چور کړه. وایې چې په دغه کال حاجیانو بېله امام او خطبي څخه حج وکړ. کله چې ابو السرایا تر ماتې وروسته په تېښته تېښته تر "جلولا" نومي ځایه ورسېدی، د هغه ځای والي ونيوی او زنځیر او زولانه یې نېروان ته ولېږي، او حسن بن سهل وزیر ته یې وسپاري. چې هغه په 200س. کال کې وواژه او تنه یې د بغداد پر پله وځړول. افطس تردغه مهاله لا پر مکه واکمن وو، خو چې د ابو السرایا له مرگه یې واورېدل و یې لیدل چې د ده اود ده د ملگرو د بدو خوینو او اعمالو له امله خلک بد ځني وړي. نودی او ملگري یې، محمد بن جعفر الصادق ته ورغلل او ورته ویې ویل چې موږ ستاسره بیعت کوو. که څه هم هغه په دې نه ووخوښ، خو د محمد د زوی علي په واسطه یې هغه قانع کړ او د 200س. کال په لومړۍ خور یې بیعت ورسره وکړ او د خلکو څخه یې هم، که د هغو خوښه وه که یې نه وه خوښه، بیعت ورځني واخیست، او د امیرالمؤمنین نوم یې پر کښېښووی. خو د هغه د زوی علي او افطس د ناوړو کارونو له امله هغه هیڅ واک نه درلود. له دې امله ابراهیم بن موسیٰ کاظم بن جعفر الصادق د خپلي کورنۍ سره یمن ته ځني ولاړی، هلته یې په ډېره لږ موده کې د یمن ډېري سيمي ونيولې او ډېر خلک یې ووژل. د یمن والي اسحاق بن موسیٰ بن عیسیٰ عباسي ځان له مرگه وژغوری او مامون ته یې ځان ورساوه. هغه ډېر پوځ او د جگړې سامان د هغه په واک کې ورکړ. کله چې اسحاق مکې ته ورسېدی، محمد بن جعفر الصادق ته یې ماته ورکړه او څنگه چې محمد وتښتېدی، نو هغه یې د نیولو په لټه کې سو او هري خواته یې سړي پسي ولېږل. محمد امان

وغوښتی، اسحاق يې امان ومانه او مکې ته يې راوستی. هغه د مامون د خلافت سره بيعت وکړ او د هغه پرنامه يې خطبه وويل. (ابن خلدون) خو ابن جرير او شفاء الغرام وايې چې اسحاق چې له ابراهيمه وتښتېدی په " مشاش " نومي ځای کې د مکې ځيني اوسېدونکي کوم چې د علويانو (افطس او محمد بن جعفر الصادق) له لاسه تښتېدلي وه ورسره ملګري سول او اسحاق د محمد سره جنگ وکړ. خو وروسته يې جنگ ښه ونه ګانه او عراق ته رهي سو. پرلاري هغه پوځ پرېښ سو چې د عباسيانو پلوی هرثمه نومي د عيسى بن يزيد جلودي او ورقاء بن جميل په مشرۍ مکې ته ليږلي وو. اسحاق بېرته د هغو سره يوځای مکې ته وګرځېدی، پای يې علويان مات کړه او محمد بن جعفر امان وغوښتی. چې له مکې وايستل سو او بيا يې مدينې ته نژدې، څو ځلي د مدينې د والي هارون بن المسيب سره جنگونه وکړه، خو پای مات سو او ډېر خلک يې ووژل سول. بيا يې له جلودي او ورقاء څخه امان وغوښتی، هغه امان ورکړ او چې د 200س. کال د لوی اختر د مياشتي لس ورځي پاته وې په مکه کې جلودي منبر ته پورته کړ، جلودي تر هغه يوه پله لوړ ولاړ وو، او په داسي حال کې چې توره قبايې اغوستې وه ويې ويل: " ماته ويل سوي وه چې مامون مړسوی دی، نو ځکه ما ځان اميرالمؤمنين وباله. خو اوس چې د هغه ژوند راته جوت سو، نو زه معذرت غواړم. په دې توګه يې ځان خلع کړ، له خدايه يې د بخښني غوښتنه وکړه او بيا عراق ته رهي سو. څنگه چې مامون په مروکي وو، هلته ورغی. مامون وباڅښه، خو څو وخته وروسته مړسو او د جنازې لمونځ يې مامون ورکړ. دغه راز په همدغه 200س. کال يوه بله ډېره ناوړه پېښه هم په مکه کې وسوه: لکه چې مخکي مو وويل ابراهيم بن موسی کاظم يمن ونيوی او يو سړی يې اميرالحجاج وټاکي او د ډېر پوځ سره يې مکې ته ولېږی. کله چې مزدلفې ته نژدې د بطن نخله ، بستان ابن عامر ته ورسېدی، خبرسو چې ابو اسحاق بن هارون الرشيد د امير الحجاج په توګه د ډېر پوځ سره راغلی دی. نو چې د هغه سره يې د مخا مخ کېدو وس په ځان کې ونه ليدی په همدغه بستان ابن عامر کې تم سو. دغه مهال د حاجيانو او سو داګرو يوه قافله هلته ورسېده چې دکعبې شريفې پوښ او عطرونه ورسره وه. د دغه سړي پوځيانو پوښ، عطرونه او د سوداګرو شته ټوله لوټ کړه او حاجيان او سوداګر په ډېره بده ورځ مکې ته ورسېدل. د دې خبر په اورېدو سره جلودي د ابو اسحاق په اجازه د دغه سړي پرلښکرو وړ ودانګل، ډېر يې ووژل او ډېر يې اسيران کړه او دکعبې پوښ او هغه شته يې چې د دغه سړي نفرو بلي خواته نه وه وړي بېرته ځني واخيستل. دغه اسيران يې لس لس ډرې ووهل او خوشي يې کړه. چې بيایي د يمن د لاري په اوږدو کې فقرکاوه او پای له لوړي اوکالو نه درلودلو له امله مړه سول. وايې کله چې جلودي محمد نومی د مامون حضورته بېوی، نو يې په مکه کې يزيد بن محمد بن حنظله المخزومي خپل نایب ټاکلي ووکوم چې بيا په 202س. کال کې ابراهيم بن موسی کاظم مکه په زور ونيول او يزيد يې وواژه. په 251س کال کې: د دغه کال په لومړۍ خور کې اسماعيل سفاک بن يوسف علوي په مکه معظمه کې پاڅېدی، د مکې والي جعفر بن فضل بن موسی وتښتېدی. اسماعيل بې خرته وژل او لوټول وکړل، دکعبې شريفې پوښ، دکعبې د زيرمتون سره او سپين زر او عطرونه او د مکې د خلکو نژدې دوه لکه ديناره، د ابو جعفرکور او د خليفه د اميرانو کورونه يې ټول لوټ کړل او د مکې يو څه برخه يې وسوځل. بيا يې پنځوس ورځي وروسته پرمدينه منوره شوا خون ور وړ. او بيا دوهم ځل مکې ته ورغی. دا ځل يې مکه داسي محاصره کړه چې ډېر

حاجیان له لورې او تندي مړه سول او دونه گراني سوه چې ډوډۍ، اوبه او غوښي په ډېره لوړه بیه هم په مشکل پیدا کېدې. بیا تر (57) ورځې وروسته، جدې ته وخوځېد، هلته یې پر خلکو خواږه بند کړل، د سوداگرو مالونه یې لوټ کړل او په بېړیو کې چې هر څونه مالونه وه ټوله یې چور کړل، بیا د حج په مهال بېرته مکې ته ورغی. له دې پېښو چې المعتز عباسي خلیفه خبر سو، نو یې محمد بن احمد بن عیسی چې " کعب البقر " یې ورته ویل او عیسی بن محمد المخزومي یې د یوه غښتلي لښکر سره، مکې ته ولېږل، هغو د اسماعیل سره سخته جگړه وکړه، چې له دې امله یوولس سوه حاجیان شهیدان سول او پا ته وتښتېدل. په دغه کال پر عرفات باندي د درېدو لپاره نه دورځي چا ته موقع په لاس ورغله نه د شپې. (تاریخ طبري او شفاء الغرام) او ابن خلدون زیاتوي چې اسماعیل تردې وروسته بیاجدې ته ولاړی او بیا یې هغه لوټ کړه. او پای تر پاڅېدو یو کال وروسته دکوي په ناروغي مړسو. څنگه چې اسماعیل کوم اولاد نه درلود، د هغه پرځای محمد اخضر کښېنستی. هغه پریمامه برید وکړ او د توري په زور پرواکمن سو. د ده تر مړیني وروسته د یمامه واکمني د دوی په کورنۍ کې پاته سوه، ترڅو چې قرامطه پر غالب سول. په 256 س. کې: په دغه کال د خلیفه المهتدي په پېر کې علي بن الحسن هاشمي د مکې والي وو. هغه د لومړي ځل لپاره د مسجد الحرام په ناسته کې ښځې اوناړینه سره بېل کړل، په دې ډول چې د مسجد الحرام په ستونونو پوري یې رسۍ وتړلې، چې یوې خواته به یې ښځې اوبلي خواته به یې نارینه ناست وه. په 265 س. کال کې: د ابو عیسی محمد بن یحیی المخزومي په نامه یو سړی د مکې والي وو. ځیني وایي چې دغه والي خلیفه معتمد عباسي ټاکلی وو، خو ځیني وایي چې فضل بن عباس ټاکلی وو. په هرصورت معتمد د هغه په زور لیري کولوته اړسو. نو یې ابو المغیره بن عیسی المخزومي ته دا دنده وسپارل. هغه د ابو عیسی سره جنگ وکړ او ویې واژه او خپله د مکې والي سو. د ابو المغیره په هکله دا هم وایي چې د معتمد د ورور موفق لخوا، کوم چې بیا د معتمد په ژوندوني مړسو، د مکې د والي په توگه ټاکل سوی وو. دغه راز تاریخونه دا هم وایي چې هغه په 265 س. کال کې د زنگ واکمن علي بن احمد لخوا ټاکل سوی وو. لکه چې ابن جریر هم وایي چې په 265 س. کې ابو المغیره د هغو زنگیانو سره چې د ده سره ملگري وه، په زوره په مکه ننوتی. علي بن احمد ته یې " صاحب الزنج " ویل ځکه چې د بصرې زنگباریان د هغه ملاتړي وه. هغه په کال 254 س. کې پورته سو، کار یې جوړ سو، ترقي یې وکړه، او د خلیفه المهتدي لښکروته یې پرله پسې ماتې ورکړې اوترڅوارلسو کالو وروسته یې راوپرځاوه. علامه فاسي (رح) وایي چې دغه د زنگ واکمن علوي نه وو، خو هغه خپل ځان علوي باله او د خدای په مځکه کې یې ډېره وړاني وکړه. په 266 س. کال کې: د دغه کال په لومړۍ خور کې ابو الساج نومي د عمرو بن لیث صفار یو قوماندان چې د اهواز او کوفې حکمران وو او د عمرو د لښکرځي څخه بغداد ته تی، په جندي شاپور کې مړسو او د هغه زوی محمد د عمرو لخوا د حرمینو او د مکې د لاري والي سو. کله چې محمد مکې ته ولاړی ابو المغیره د ترویې په ورځ جنگ ورسره وکړ. خو محمد هغه تېښتي ته اړ ایستی او د هغه شته یې حلال وگرځول. په 267 س. کال کې: په دغه کال کې د ډېرې گرمۍ له امله، ډېر خلک د حج په لار کې بېرته وگرځېدل او ډېر بیا حج ته ولاړل. خو ډېر یې په لار کې مړه سول. دغه راز په همدغه کال کې د احمد بن طولون او عمرو بن لیث صفار د عاملانو (چارواکو) تر منځ د دې خبرې پر سر شخړه رامنځته

سوه چې په مسجد الحرام کي د منبر په ښي لوري کي دي کوم يو خپل رپی (بیرغ) ودروي . هریوه دعوه کول چې ولایت د هغه د مشردي . پای توري وایستل سوې او ډېر خلک له جوماته ووتل . د مکې د والي هارون بن محمد نفرو چې زنگیان وه د عمرو بن لیث صفار د عامل لوری ونيو او هغه پرکوم ځای چې یې غوښتل هلته خپل رپی ودراره . هارون خطبه لنډه کړه او خلک سلامت پاته سول . په 268س . کال کي په دغه کال بېرته ابوالمغیره مکې ته ولاړی . د مکې والي هارون بن محمد هاشمي د هغه مقابلې ته تیاري ونيول او د دوو زرو تنو په شا خواکي عسکر یې غونډ کړل . خو ابو المغیره د " مشاش " د اوبو چینه کوره کړه او بیا جدې ته ولاړی . هلته یې د خلکو خواړه لوټ کړل او کورونه یې ور وسوځول ، چې له دې امله په مکه کي ډوډی ډېره گرانه سوه . په دغه کال هارون په خلکو حج وکړ او ابن ابو الساج د پېښو د مخنیوي او د لارو د ساتني کار پرغاړه اخستی وو . په 269س . کال کي :

احمد د طولون زوی چې په خټه " طغز ترک " وو په 220س . کي زېږېدلی وو . کله چې د معتز عباسي خلیفه لخوا د مصر د ادارې چاري د ترکانو سرغڼه " باکباک ، یا بایکباک " ته وسپارل سوې ، هغه احمد بن طولون په مصر کي د خپل نایب په توگه وټاکي . ابن طولون د خپل لیاقت او ښو اجرااتو له امله ترقي وکړه او د یوه خپلواک واکمن غوندي یې مصر اداره کاوه . خو وروسته د معتمد عباسي ورور ، موفق ور سره وران سو او پرهغه باندي یې پر منبر باندي د لعنت ویلو حکم ورکړ . دغه حکم یې مکې شریفې ته هم ولېږی ، خو د حج په موسم کي پر ابن طولون لعنت وویل سي . د 269س . کال د لوی اختر په میاشت کي احمد بن طولون خپل دوه سرداران محمد بن سراج او غنوی نومی د دوو زرو پیاده اوڅلورسوه اویا سپروسره مکې ته ولېږل . هغوکله چې دوې ورځي میانی ته پاته وې ، د چارشنې په ورځ مکې معظمې ته ورسېدل . دغو سردارانو د مکې قصابانو او ځینو نورو دکاندارانو ته ، دوه دوه دیناره او نورو مشرانوته یې اووه اووه دیناره ورکړه . هارون بن محمد عباسي چې دغه مهال د مکې والي وو ، د مصریانو له بیړي له مکې وتلی وو ، او په بستان ابن عامر کي اوسېدی . موفق ، جعفر د باغمردي زوی مکې ته ور واستاوه . کله چې درې ورځي د لوی اختر میاشتي ته پاته وې ، د دوو سوو سپرو سره مکې ته ورسېدی . هارون د یوسل و شلو سپرو ، دوو سوو تورپوستو ، د عمرو بن لیث د ډېرشو سپرو او د عراق د دوو سوو پیاده وو په ملگرتیا د هغه هرکلي ته ووتی . دې ځواکونو جعفر غښتلی کړ او ټولو د ابن طولون د نفرو سره مقابله وکړه . د خراسان (اوسني افغانستان) حاجیانو هم د جعفر سره کومک وکړ . پای د ابن طولون دوه سوه تنه په جگړه کي د مکې په زړه کي ووژل سول . اوپاته یې غروته وتښتېدل ، پټ سول او اسان او شته یې لوټ سول . جعفر ته د غنوی خېمه په لاس ورغله او دوه سوه زره دیناره یې پکښي وموندل . هغه مصریانو ، قصابانو او نوروته امان ورکړ او په مسجد الحرام کي یې هغه لیک چې پر ابن طولون باندي د لعنت ویلو په باب ور رسېدلی وو ولوستی . پرمصر باندي د ابن طولون او د هغه د اولادې واکمني له 213س . څخه تر 292س . پوري دوام وکړ . په 271 س . کال کي : په دغه کال یوسف بن ابي الساج چې د مکې والي وو ، بدر نومی " طایي " مری چې د حاجیانو امیر وو ، ونيوی . نو یوې ډلي عسکرو د ابن ابي الساج سره جگړه وکړه ، خو چې مری یې خوشي کړ ، او ابن ابي الساج یې بندي کړ او بغداد ته یې ولېږی . دا جگړه د مسجد الحرام د دروازو سره ونښته . په 295 س کال کي :

د دغه کال د لوی اختر د میاشتي په دوهمه لسيزه کې د ترکانو د امير عجم بن حاج او د اجنادو په نامه د نورو حاجيانو تر منځ نښته وسوه؛ يو شمېر پکښې ووژل سول اونور حاجيان بستان بن عامر ته وتښتېدل. چې د هغې خوا په بېرته راگرځېدو کې د داسې تندي سره مخامخ سول، چې يو شمېر يې له دې امله مړه سول. وايي چې يوه سړي په خپل ورغوي کې متيازي کولې او چښلې به يې.

154- صفاريان، مکه او کعبه

يعقوب بن ليث صفار چې د سيستان، يعني د افغانستان د اوسني نيمروز ولايت اړوند زرنج ته نژدې د قرنين په کلي کې زېږېدلی وو، زموږ له ملي اتلانو څخه دی. هغه چې په يوه مسگره کورنۍ کې لوی سو، په خپله هېښنده مړانه او ځوانمردي له 238 س. کال څخه د خپلې مړينې ترمهاله (په جندي شاپور کې په کال 265 س. کې وفات سو) په واک کې وو او په 254 س. کال کې رسماً د سيستان واکمن سو او بيا يې د برېښنا په څېر په پرله پسې سوبو اوسنی افغانستان، کرمان، طبرستان، د ايران ټولې شمالي سيمې او ځينې نور ځايونه ترخپلې ولکې لاندې راوستل. بيا د خليفه معتمد عباسي د را پرزولو او د بغداد د نيولو په نيت وخوځېد، خو د د جلي د سيند په ختيز کې په دير العاقول نومي ځای کې يې له معتمد څخه ماته وخوړل. دغه اتل واکمن او ترهغه وروسته د هغه ورور عمرو بن ليث صفار په خورا برم، ځوانمردي، شجاعت او عدالت واک چلاوه. په سيستان کې واک ته د يعقوب تر رسېدو د مخه د حالاتو د ناسموالي له امله د جمعې لمونځ نه کېدی، خو کله چې دی هلته واک ته ورسېد، هلته يې د جمعې لمونځ له سره جاري کړ. تاريخونه د ده او د ده د ورور د واپو د ښې ديندارۍ کيسې کوي، په بېلو بېلو ځايونو کې يې جوماتونه او رباطونه جوړ کړي او په خير او خيرات او بخششونو ورکولو يې نوم ايستلی وو. کله چې يعقوب فارس ونيو معتمد عباسي ته يې د 257 س. کال د دوهمې خور په مياشت کې ډېر سوغاتونه ولېږل چې په هغو کې پنځوس دانې د سرو او سپينو زرو بتان وه کوم چې يعقوب دکابل او کندهار د بودايانو له بت تونونو څخه تر لاسه کړي وه. يعقوب معتمد ته وليکل چې دغه بتان دي کعبې شريفي ته وليږي چې هلته يې ويلي کړي او پيسې يې د حاجيانو د هوساينې پر چارو ولگوي. د "تاريخ سيستان" او نورو په وينا معتمد عباسي يعقوب ته پر خراسان، طبرستان، گرگان، فارس، کرمان، او سيند او هند باندي د واک چلولو د فرمان لېږلو سره يوځای د بغداد د شرطې (امنيت ساتني) مشرتوب هم هغه ته وسپارلی او د دې سره سره اووه کاله د يعقوب پر نامه په حرمينو شريفينو کې خطبه ويل کېده. دغه راز کله چې عمرو د واک پر گدی کېښېستی هغه ته هم د فارس، کرمان، اصفهان، گرگان، طبرستان، سيستان، هند او سيند او ماوراءالنهر د واکمنۍ فرمان ورکړه سو او د بغداد د شرطې مشري او د حرمينو د ولايت چاري ور وسپارلي سوې او د هغه نوم يې پر بيرغونو او نورو وليکی. چې عمرو بيا په وار سره په کال 266 او 271 س. کې خپل خپلوان محمد بن ابي الساج او يوسف بن ابي الساج د ځان له لوري د مکې مکرمې واليان وټاکل او د دود سره سم به د حج په مهال د عمرو علم د مسجد الحرام د منبر سره ايښوول کېدی.

155 - د قُرْمُطيانو فتنه

څنگه چې قُرَاطْطه وو دکعبې شریفې ډېره ستره او تاریخې بې حرمتي کړېده. او دغه راز یې د خدای ﷻ د دغه متبرک کور پر زیارت کوونکو او د مکې پراو سپدونکو ستر تاریخي ظلمونه کړي دي، ځکه نو تر پورتنی سرلیک لاندې په بېله او ځانگړې توگه څرگندونې کوو. په تاریخ الحضاراً العربیاً الاسلامیاً کې وایي چې: د قرمطیانو حرکت د 261س. کال په شا وخوا کې دکوفې په اطرافو کې را څرگند سو، چې حمدان قُرْمُط ته منصوب دی او تر هغو په عراق، اهواز او یمن کې خپرېدی، څو چې ابو سعید جنابي په کال 286 س. کې په بحرین کې را پاڅېدی او بدو عرب پر را غونډ سول. خو طبرې د 268 س. کال د پېښوپه ترڅ کې وایي: په دغه کال گډه سوه چې یوه ډله د قُرْمُطیانو په نامه دکوفې په شاوخوا کې را پاڅېدلې وه. د دوی دکار پیل داسې وو چې یوسړی د خوزستان څخه راغلي وو او دکوفې په یوه سیمه کې چې "نهرین" ورته وایي، مېشت سوی وو. دغه سړي زاهدې او له ډول او سینگار (تجمل) څخه بې زارۍ څرگندول، ډېر لمونځونه به یې کول او د خپل لاس له کاره یې خواږه خوړل. د دغه سړی سره چې به څوک کښېنستی د دین پرکار به یې باعثه کاوه اود دنیا له کاره به یې بې رغبتۍ ته باله او ورته ویل به یې چې انسان باید د ورځې پنځوس لمونځونه وکړي. بیا به یې ورته ویل چې د پیغمبر ﷺ له کورنۍ څخه د یوه امام لپاره د بلني کار پر مخ بیايي یو وخت چې دغه سړی ناروغه سو، یوه سړي چې پر خپلو غویو به یې بارونه وړل او سړې سترگې یې وې (دغه سړي ته له دې امله خلکو "کرمیته" ویل چې کرمیته په نبطي ژبه د سور سترگې معناوړ کوي). هغه خپل کور ته بوتی، چې بیا تر ښه کېدو وروسته هم د دغه سړي کور ته تي. دغه مهال یې د خپل مذهب څرگندونه وکړه او خلک یې د هغه منلو ته وبلل. چې د هغه ځای خلکو هم د ده خبرې ومنلې. نو هرڅوک چې به د ده په دین کېدی، ده به یو دنیارځني اخیست او ویل به یې چې دا د امام لپاره اخلم. بیا یې له خپلو پیروانو څخه دوولس تنه استازي د نقیبانو په نامه وټاکل او د خپل مذهب د تبلیغ او هغه ته د خلکو رابللو لپاره یې هري خواته ولېږل. کومو بزگرانو چې به د ده به خوله پنځوس لمونځونه کول دکرکيلې کار به ځني پاته وو. بالاخره دکوفې والي هغه بندي کړ. خو بیا له بنده وتښتېدی او څنگه چې د خپل ځان پر مرگ وبېرېدی شام ته ولاړی او د هغه سړي په نامه چې دی یې د ناروغۍ په مهال په کور کې او سېدی په "کرمیته" ونومول سو. چې بیا دغه کرمیته په "قُرْمُط" واوښت. تر دې وروسته دغه مذهب هم په دغه نامه شهرت وموند. وایي چې دې مذهب په کوفه کې ډېره ترقي وکړه. او په زرگونو مسلمانان په دې فتنه مبتلا سول. وروسته د فرج بن یحیی بن عثمان کاشاني په نامه یوه سړي چې ځان یې د مهدي له استازو باله، په کوفه کې دقرمطي حکومت د ټینګولو هڅې وکړې خو بريالی نه سو. بیا د قرمطي مذهب یوه بل پیرو ابو سعید حسن بن بهرام جنابي په کال 286س. کې په بحرین کې د دې مذهب د خپرولو او حکومت د ټینګولو کوښښونه وکړل چې په دې کار کې بريالی سو. او په بحرین کې د هغه او د هغه د راتلونکي نسل واکمني ټینګه سوه. پای په 364س. کال کې د دغې فرقې واکمنۍ ته د اصغر بن ابو الحسن ثعلبي لخوا د پای ټکی کښېښوول سو. او اصغراو د هغه راتلونکي نسل پر بحرین واکمن سو. علامه ابن کثیر په خپل تاریخ کې لیکي: "دغو وگړو د هغو فاطمیانو (عبیدیانو) سره ټینګې اړیکې درلودې کوم چې د افريقا په لوېديزه برخه (اوسني تونس) کې واکمن سوي وه. د هغو مشر ابو محمد عبیدالله مهدي بن میمون القداح وو، چې په حقیقت کې یهودي وو، خو خپل ځان

یې مسلمان او د بي بي فاطمې (رض) اولاد باله او په دې توگه واکمنۍ ته ورسېدی. "ځيني وايي څنگه چې عباسي خلفا وو دی ياغي باله نو يې يهودي وگاڼه او د القادر بالله په زمانه کي يې د فقها وو او قاضيانو په لاسليك د مصر فاطميان د فاطمې اولاد نه، بلکي يهوديان وبلل. (په دې هکله به په راتلونکو پاڼو کي په مفصله توگه خبري وسي). په هرصورت ابن خلدون ليکي چې له دغو قرمطيانو څخه د ابو سعيد جنابي زوی ابوطاهر سليمان چې د دغه عبیدالله مهدي له تابعانو څخه وو او د هغه پرنامه يې خطبه ويل په کال 312س. کي د حاجيانو پرقافلو يرغلونه وکړل، ډېر شمېر يې ووژل، ډېر يې بنديان کړل بنځي او ماشومان يې پر بتي بيابان پرېښوول. چې بيا خپل په خپله مړه سول او په نتيجه کي له عراق څخه مکې ته د حاجيانو تگ بند سو. بيا خليفه مقتدر په کال 317 س. کي منصور ديلمي د قرامطه وو ټکولوته وگوماری. هغه د تروپې په ورځ د ابوطاهر قرمطي سره سخت جنگ وکړ، خومات سو. ابوطاهر د تروپې په ورځ دونه حاجيان مړه کړل چې د حرم غولۍ او د زمزم څا په ډک سو. او پر هغو سربېره يې د مکې د ښار او اطرافو او د خراسان او نورو ځايونو کابو دېرش زره تنه تر تېغ تېر کړل او ټول شته او اسباب يې ورڅخه لوټ کړل. هغه دکعبې شريفي پرده (غلاف) څيري کړ، دکعبې دروازه يې وکښل او هغه ډېر بيبي شيان يې چې د مخه د اسلام مشرانو او نورو کعبې ته په سوغات ورکړي وه، ټول چور کړل. وايي چې دوو قرمطيانو غوښتل چې د مېزاب رحمت ناوه وکاري او يو يې سي. خو هغه يې پر سر ولوېده او مړه سول. د مقام ابراهيم په هکله وايي چې هغه د حرم خادمانو په غره کي پټ کړی وو او په لاس يې ورته غۍ. خو د حجر اسود په هکله ويل کيږي چې د 317س. کال د لوي اختر د مياشتي پر (14) د يکشنبې په مازديگر جعفر بن حلاج د ابوطاهر په حکم حجر اسود له کعبې وکښل او بحرين ته يې يووړه خو ددوی دواکمنۍ په منځي (مرکز) " هجر " نومي ښار کي عبادتځای جوړ کړي؛ هغه پکښي کښېږدي او ځلک يې لمانځني ته وروبولي. خو بياڅلور ورځي کم دوه ويشته کاله وروسته چې د مکې او نورو مسلمانانو ډېرو هلوځلو، گواښونو او تلابونو څه ځای ونه نيوی او قرمطيانوته پرله پسې باجونو ورکولو څه گټه ونه کړه، کله چې د هغو مشرد خوړونکي (جذام) په ناروغي مړسو د بحرين د هجر له ښاره د 339س. کال د لوی اختر د مياشتي پر لسمه د چارشنبې په ورځ بيرته مکې ته ور وړه سوه او په کعبه شريفه کي په خپل هماغه پخواني ځای کي کښېښوول سوه. ابن خلدون وايي: " کله چې عبیدالله مهدي له دې پېښو خبر سو نو ابوطاهر ته يې يو تهديد آمېزه ليک ولېږی چې د دې ليک په رسېدوسره قرامطه د عبیدالله له حکومت څخه واوښتل ". خو علامه ابن کثير بيا وايي چې: " د عبیدالله مهدي لخوا پر ابوطاهر باندي دا ملامتيا د سياست له مخي وه. "

156 - د قرمطيانو تر فتنې وروسته د مکې او کعبې حالت

د قرمطيانو د 317س. کال تر فتنې وروسته د عباسي پېر تر پايه پوري د مکې او حج په اړه ډېري پېښي سوي دي. خو څنگه چې مخکي د هغو سمو او په ترتيب غونډولو ته زياته پاملرنه نه ده سوې، ډېر شيان موږ ته په هر اړخيزه توگه نه دي څرگند. البته ترکومه ځايه چې موږ ته څرگند سوي، په دغه دوره کي که ځيني کلونه د حج مراسم په

امن و امان تېر سوي او ځينو واکمنو کعبې ته پوښونه او سوغاتونه وړي او ځينو هلته عدل و انصاف او امن ټينګ کړی خو زیاتره کلونه مکه او په هغې کې د خدای کور، د حج مراسم او حاجیان او نور مسلمانان د ډول ډول ناخوالو، بدامنیو، ژوبلي، وژني او ظلمونو او تېریو ښکارسوي؛ لکه چې ډېر کلونه د لارو د نه امنیت له امله ډېر مسلمانان د حج د فریضې له ادایني پاته سوي، ځیني کلونه پر لارو غلو، ظالمو واکمنو او داړه مارانو شکولي، ځیني کلونه په مکه کې د حج د مناسکو د ترسره کېدو څخه بې برخي سوي؛ بلکې زیاتره وژل سوي او ژوبل سوي او شته یې ځني اخیستل سوي دي. چې دا حالت په مستقیمه او غیر مستقیمه توګه د قرمطیانو، عباسي، یمني او نورو واکمنانو او د ځینو مذهبي باطلو ډلو ټپلو د حرص او ځان غوښتنو او شخصي، فرقوي، سیاسي اغراضوله امله د مخالفتونو، شخړو او جنگ جګړو پېښه او زېږنده وو. لکه چې کله به د یوه واکمن عمالو مکه په زور نیولې وه، کله به د بل. کله به د یوه پر نامه خطبه ویل کېده، کله به د بل. په دې سبب په دغه دوره کې د مکې معظمې هغه پخوانی شهرت له منځه ولاړی او د هغې اصلي اوسېدونکي (قریش) د حالاتو د ناسمتیا او پرله پسې فتنو او وړانیو له امله په مکه، یاله هغې څخه بهر په نورو ملکونو کې په بې وزلي او ورکڼومي کې پټ او ګوښه اوسېدل. نوڅنگه چې دلته د دغسې ناخوالو له یادولو څخه بېله دې چې د ګران لوستونکي د سردردۍ او زړه بدایۍ سبب سي، بل څه نه متصور کېده، ځکه مو د هغو له ذکره صرف نظر وکړ. البته په دغه دوره کې ځیني ښې او د یادولو وړ پېښې په لاندې ډول څرګندېږي: په کال 366س. کې: په دغه کال کې د ناصرالدوله (1) ابی محمد الحسن بن عبد الله بن حمدان لور جمیلې داسې حج وکې چې د ښو چارو په تر سره کېدو او سم ترتیب او تنظیم کې د مثال په ډول یادېږي. دې بختوري ښځې څلور سوه کجا وې د حج پر لاري روانې کړي وې چې ټولې په یوه رنگ وې او څوک نه پوهېدل چې دا په کومه یوه کې ناسته ده. هغې د حرمینو مجا ورینو ته ښې جامې او ډېر شته ورکړه او کله چې یې پرکعبه سترګې ولګېدې لس زره درهمه یې پر وشیندل. وایې چې د دې په قافله کې ډېر او ښان وه چې ډېري سپین سري ښځې او د لاري په اوږدو کې نور نارینه پردغه اوبښانو د حج په سفر ورسره رهي سول. هغې ډېر شته د حج پر لاري او په حرمینو کې هم ولګول. په 367 س. کال کې: په دغه کال کې د مصر او افریقې واکمن العزیز بالله علوي مکې معظمې ته تللي وو. هلته ----(1) ناصرالدوله د سیف الدوله ورور وو او دوی دواړو د متقي عباسي په وختو کې زیات واک درلود، سیف الدوله د متقي امیر الامرا وو او ناصرالدوله د موصل واکمن وو. او دغه جمیله د الطائع عباسي په وختو کې حج ته تللې وه. غله ورته ورغلل او ورته ویې ویل چې: موږ به پنځوس زره درهمه درکړو ته د حج د چارو او حاجیانو واک اختیار موږ ته راکړه، بیا څه چې موږ کوو ته کار مه رالره. هغه ورته وویل ښه دی تاسې ټول سره راغونډ سئ، خود دغې معاملې تړون د ټولو په مخکې ترسره سي. کله چې دوی ټول څه د پاسه دېرش تنه سره راغونډ سول. العزیز ورته وویل: کوم بل یو مو یا ته دیکه نه؟ هغو ورته وویل چې نه بل څوک مو نه دی پا ته. بیا عزیز ټول ونيول او لاسونه یې ور پرې کړل. په 397 س. کال کې: په دغه کال کې که څه هم په ثعلبه کې د ابن جراح د مزاحمت له امله د عراق خلکو حج ونه کړ، خو د مصر د حاجیانو سره د مصر واکمن الحاکم د کعبې پوښ او د حرمینو د اوسېدونکو لپاره مال او پیسې ورلېږلي وې. په 342 س. کال کې: په دغه کال هم په لار کې د بې امنیتۍ

له امله د عراق خلکو حج ونه کړ، خو له مصر څخه د حج د کاروان سره مکې ته د کعبې پوښ، د خیرات لپاره مالونه او د مکې د امیر لپاره سوغاتونه ور ورسېدل. په 455 س. کال کې: په دغه کال د یمن واکمن علي بن محمد الصليحي حج ته ولاړی، د مکې واک یې تر لاسه کړ، ښه چاري یې تر سره کړې، د خلکو سره یې احسانونه وکړل، عدل یې ټینګ کړ او مفسدین یې وټکول. په دغه کال حاجیانو داسې په امن وامن حج وکړ چې د مخه هیچا نه وو کړی. د الصليحي د سیاست او هیبت له امله حاجیانو شپه او ورځ په فارغه زړه عمرې کولې او شته او نور سامانونه یې خوندي وه. چې له دې امله ده ته د خلکو خولې په مننه او دعا وو خلاصې شوې. په 470 س. کال کې: په دغه کال عباسي خلیفه المقتدي له بغداد څخه یو منبر مکې ته وروولې، څو هلته په مسجد الحرام کې ددغه خلیفه په نامه دخطبې ویلو په وخت کې کار ورځني واخلي. کله چې منبر ورورسېدی دعراقي او مصري عسکرو تر منځ فتنه رامنځ ته سوه، شرایط بدل سول، خطبه دمصر دواکمن په نامه وویل سوه، او هغه منبر یې مات کړ او ویې سوځاوه. په 621 س. کال کې: له دغه کال څخه پر له پسې څلور کاله خلکو په ډېره هوسايي او امن و امان کې حج وکړ. چې هم د شام لارې په امان وې او هم په حرمینو کې امنیت وو. او سبب یې دا وو چې د مدینې منورې امیر د شام د واکمن عیسی له پلویانو څخه وو، چې هره شپه به یې د شام پر حاجیانو باندي د هغو د امنیت د ساتلو لپاره پیرې درولي وې. او په مکه معظمه کې له دې سببه امنیت وو، چې په دغو کلونو کې هغه د مصر د ایوبي واکمن الکامل ترواک لاندي راغلې وه. نو په دې سبب د مفسدینو لاسونه لنډ او حاجیانو ته دکعبې ننوتل اسانه سول. ځکه چې د حج په مهال ترپایه شپه او ورځ د هغې دروازه د حاجیانو پرمخ پرانیستې وه. وایي چې کامل دکعبې خادم (بني شیبه) د یو مقدار پیسوپه ورکولو، په دې راضي کړل چې له حاجیانو څخه کعبې ته پرننوتلو باندي څه وانه خلي او د هغې دروازه ونه تړي. دوی به دکعبې پرننوتلو له حاجیانو پیسې اخیستې، چې په دې ډول به خلکو ته ډېر تکلیف رسېدی. هغو به دکعبې پردروازه داسې گڼه گڼه جوړه کړې وه، چې ځیني به د ځینو پر اوږو سپاره وه، نو به یو پر بل سره لوېدل، چې کله کله به ځیني مړه سول او د ځینو به هډونه مات سول او ځیني به ټپي سول. په 655 س. کال کې: په دغه کال بېله د حجاز د خلکو د نورو سیمو خلکو حج ونه کړ، ځکه چې په دغه کال چنګېز یانو پر بغداد یرغل ور وړی وو. په کال 656 س. کې یې د خلیفه په وژلو سره، هلته اسلامي واکمني پای ته ورسول او د بغداد د عامي وژني او لوټ او وړانۍ تاریخي پېښه یې رامنځته کړه. علامه فاسي (رح) وایي: په دې عامه وژنه کې مغولو اتلس لکه وگړي ووژل. چې تردې وروسته له عراق څخه مکې ته د حاجیانو تگ د دې پېړۍ په پاته کلونو کې بېخي لږ سو او نور د حج په مناسکو او مشاعرو کې د عراقیانو مشري گړدسره پای ته ورسېده.

157 - د اسلامي دولت سره وېشل او پرمکه اوکعبه باندي د هغه اغېزې

اسلامي دولت د څلورو خلفاوو په وختو کې متحد او پیاوړی وو. خو لکه مخکې چې مو وویل دغه دولت د حضرت عثمان ترشهادت وروسته د حضرت عليؓ په پېر کې د کورنیو شخړو او جنگ جگړو او تفرقو ښکارسو. خو بیا هم یو واقعاً خالص، سپېڅلی او سوچه اسلامي دولت وو. اما اختلافات د هماغه د رسول ﷺ د وفات له مهاله لږ یا ډېر

راڅرگند سول او له همدې امله د بني اميه وو په دوره كي د تشيع ډلي رېږه په اسلام كي په ښه څرگندتيا رامنځته سوه. چې تفصيل يې داسي دی: كله چې رسول ﷺ وفات سو، د هغه دكورنۍ غړو (اهل بيتو) خپل ځانونه يوازي د اسلام د خلافت مستحق بلل او نور قریش يې د دې وړ او مستحق نه گڼل. خو لكه چې پوهيږو تر رسول ﷺ وروسته لومړی حضرت ابو بكر، بيا حضرت عمر، بيا حضرت عثمان ته د اسلام د خلافت واگي وسپارل سوې، او بيا حضرت علي د اسلام خليفه سو. كه څه هم په دې هكله اختلافات د رسول ﷺ تر وفات وروسته را ټوكېدلي وه او په تاريخونوكي په دې باب مفصلي خبري سوي دي، خو عملي شخړي او جگړې پرحضرت عثمان باندي د تورونو لگولو او د هغه ترشهادت وروسته، رامنځته سوې. په دې هكله هغه څه چې د مكې او كعبې معظمې په باب پېښ سوي، د دې كتاب په مخكښو پاڼوكي خبري پرسوي دي. د دې منازعو يوه لويه پايله دا سوه چې د بني اميه وو څخه خلافت د ابو مسلم خراساني په مټ بني عباسوته ولېږدول سو. خو د دې دولت په رامنځته كېدوسره د تشيع رېږي نورهم زور واخيست، اسلامي دولت هم عملاً سره ووبشل سو. او د ملوك الطوايفۍ بڼه يې خپله كړه. لكه چې د عباسي واكمنۍ ترڅنگ په اندلس كي د عبد الرحمان اموي په مشرۍ يو بل اسلامي دولت هم جوړ سو او وروسته بيا په نورو اسلامي سيموكي يو په بل پسې نور اسلامي دولتونه هم رامنځته سول. دا خو د اسلامي تاريخ پېښي دي چې بشپړ او مفصل څېړل يې د اسلام د تاريخ كار دی. خو موږ دلته هغه څه څېړو چې په دغه مهال او يا د دغو كشمكشونو له امله مكې مكرمې ته ور پېښ سوي دي. په عمومي توگه د دغو حوادثو مطالعه موږ دې پايلي ته رسوي چې كله له مدينې منورې څخه د خلافت مركز انتقال سو او دا حوادث راوټوكېدل بيا مدينې او مكې ته هماغه د رسول ﷺ د وختو پخوانی برم ورپاته نه سو او د دغه دوو مقدسو ښارونو اوسېدونكو د لاسو ورځو پرځای ترډېره مهاله بدي ورځي ليدلي دي. په تېره د حج په موسم كي كعبې دغه د خدای ﷻ سترگور او د هغه زيارت كوونكو هم ډېري نادودي ليدلي دي. چې البته په دې هكله موږ په اموي دوره كي او په هغې كي د هغو د مخالفينو لخوا د مكې او كعبې په اړه پېښي مخكي څېړلي دي. دغه راز مو د عباسيانو په دوره كي اود هغو د مخالفينو لخوا د مكې په اړه هم ښې او بدي پېښي تر يوې اندازې وڅېړلې. اوس به دا وڅېړو چې په عباسي دوره كي پر مكه معظمه باندي د دوی واك څنگه او تركله وو ؟ البته تردې څېړلو وروسته به بيا د ځينو نورو رامنځته سوو اسلامي دولتونو ښه او بد د مكې او كعبې شريفي په هكله وڅېړو ان شاء الله.

158 - پرمكه مكرمه با ندي د عباسيانو د واك څرنگوالی

ترامويانو وروسته له لويه سره عباسيانو پرمكه مكرمه باندي واك چلاوه. اوخپل واليان به يې چې زياتره به عباسيان وه هلته ټاكل. خوكله كله به ځينو علويانو اونورو مكه په زور ونيول او بيا به يا د جنگ جگړو يا څه نورو شرايطو د رامنځته كېدو په نتيجه كي د عباسيانو ترواك لاندي راغله. لكه چې په دې هكله مخكي څه څرگندوني هم سوي دي. كله كله به پخپله عباسيانو هلته داسي خلك د واليانو په توگه ټاكل چې له اصله به عباسيان نه وه. په 301س. كال كي د مقتدر عباسي په وختو كي محمد بن سليمان په مكه كي د عباسي خلافت له اطاعته سر وغړاوه او د هغه

پرضد يې د حج په موسم کي خطبه وويل او په دې ډول يې هلته د بني سليمانو امارت ټينگ کړ. بيا د قرمطيانو فتنه او پرمکه معظمه باندي د هغو چپاوونه وه. بيا په 358س. کال کي د المغرب د عبیديانو د کاله المعز لدين الله د هغه د خادم قائد جوهرکاتب صقلي په مټ مصر ونيو. په دې ترڅ کي لومړني شريف جعفر بن محمد بن الحسن بن محمد بن موسی علوي مکه په زور ونيول او هلته يې د المعز لدين الله په نامه خطبه وويل. په سمط النجوم العوالي کي وايي چې د معز په وختو کي له بغداد څخه تر حلب پوري او په نورو ټولو ختيزو ولايتونو کي خطبه د مطيع عباسي پرنامه ويل کېده اوله حلب څخه ترالمغرب پوري د حرمينو په شمول خطبه د المعز په نامه ويل کېده. خو په وروسته کي چې د مکې مکرمې او نورو ځايونو پرسرد عباسيانو او عبیديانو رقابت توند سو داسي شرايط راغلل چې په مکه مکرمه کي کله د عباسيانو او کله د عبیديانو پرنامه خطبه ويل کېده. داسي ښکاري چې په عمومي توگه عباسيانو پرمکه او مدينه باندي د هغو د خلافت له مرکز څخه د ليري والي اوڅه نورو عواملو له امله بشپړ واک نه درلود. اوکه به والي هم دوی ټاکلي وو، يوازي خطبه به د دوی پرنامه ويل کېده او نور واک يې نه وو.

159 - په مکه مکرمه کي د بني سليمانو واکمني

لکه چې مخکي مو وويل له لويه سره عباسيانو پرمکه باندي واک چلاوه. خو کله کله به ځينو نورو علويانو په زور ځني ونيول. خو زيا تره به دا نيول د څه مهال لپاره وه. اوبيا به بيرته مکه د عباسيانو ترواک لاندي راغله، لکه چې لومړی په کال 145س. کي محمد بن الحسن بن معاويه يا حسن بن معاويه مکه د محمد المهدي (النفس الزکيه) په نمايندگي په زور ونيول. بيا په کال 169س. کي حسين بن علي په زور ونيول. بيا په کال 199س. کي حسين افطس په زور ونيول. بيا په کال 202س. کي ابراهيم بن موسی الکاظم بن جعفر په زور ونيول. بيا په کال 251س. کي اسماعيل سفاک په زور ونيول. تردې وروسته په مکه کي يوازي خطبه د عباسيانو پرنامه ويل کېده. او د دوی واک به تش په نامه پرچلېدی. خو څنگه چې د مستعين او معتز له وختو څخه د عباسيانو واک نور هم مخ پر کمزوري کېدو سو او هره خوا فتنې او پاڅېدنې سوې په کال 301س. کي محمد بن سليمان نومي گردهره په مکه کي د بني سليمانو د واکمنۍ بنسټ کېښېنووی. هغه د المقتدر عباسي له اطاعته سر وغړاوه او د حج په موسم کي يې داسي خطبه وويل: " الحمد لله الذي اعاد الحق الى نظامه، و ابرز زهرا لايمان من اکمامه، و کمل دعواً خير الرسل باسباطه لا ببني اعمامه صلى الله عليه وعلى آله الطاهرين. و کف عنهم ببرکته اساء المعتدين. وجعلها کلماً باقياً في عقبه الى يوم الدين ". ژباړه: ټولي ستايني لوی څښتن لره دي چې حق يې خپل نظام ته راوگرځاوه اود ايمان شگوفه يې د هغه له لستو ني راڅرگنده کړه او د خير الرسل (پېغمبر) څخه بلنه يې د هغه په لمسيانو بشپړه کړه، نه د هغه د اکا په زامنو. او د هغه په برکت يې پردوی باندي د دشمنانو عداوت او بدې بې اغېزې کړه. او د هغه بلنه يې د تل پاته کلمې په توگه د هغه په توکم کي د قيامت تر ورځې پرېښوول. بيا يې داشعرو لوستی: ژباړه: موږ د توري په زور د حق لار لټوو. او هغه قوم ته چې سرکښي يې کړې او پر موږ يې ظلم کړی خپل ځواک ور ښيو. دغو به له عراق څخه پر موږ باندي هره بلا را نازلول. څنگه چې د دغه محمد نومي مذهب زیديه وو، کوم چې د اماميه مذهب يوه

ځانگه ده، نوڅپل لقب يې " زیدي " اېښې وو. د محمد بن سلیمان په وختو کي لا د عراق حاجیان مکې ته تلل خو په 312س. کي ابوطاهر قُرْمُطِي د هغو پرقافلو یرغلونه وکړل چې په نتیجه کي له عراق څخه تر 317س. پوري مکې ته د حاجیانو تلل بند سول. او په 317س. کي چې له عراق څخه مکې ته حاجیان ورغلل، بیا هلته قُرْمُطيانو ستر، تاریخي لوټ، وژل، او وړاني او دکعبې بې حرمتي وکړه. لکه چې د دې پېښو په هکله مخکي هم موږ د دې کتاب په (219) مخ کي د قُرْمُطيانو د فتنې ترسرليک لاندې خبري کړي دي. بیا په 327س. کي قُرْمُطيانو د عراق حاجیان مکې ته د ججې د اخیستلو په مقابل پرېښوول او په دغه کال په مکه کي خطبه د الرازي عباسي په نامه وویل سوه. بیا په 329س. کي په مکه کي خطبه د المتقي عباسي په نامه وویل سوه. بیا په 334س. کي خطبه د المطيع عباسي په نامه وویل سوه. بیا په 342س. کي د عراق او مصر حاجیان مکې ته ورغلل. خو د دې پرسر چې خطبه د عراق د واکمن احمد بن بويه پر نامه وویل سي که د مصر د واکمن ابن الاخشيد پر نامه ؟ د هغو ترمنځ جنگ وسو. چې پای مصريان مات سول او خطبه د ابن بويه پر نامه وویل سوه. احمد بن بويه د ديلم وو، چې د قزوین د سمندر په جنوب کي اوسېدی او له اهواز څخه يې بغداد ته لښکری وروستې. خليفه مستکفي يې هرکلی وکړ او د معز الدوله لقب يې ورکړ او د هغه دوو وروڼو ته يې د عضد الدوله او رکن الدوله لقبونه ورکړه. محمد بن طغج الاخشيد د متقي عباسي لخوا په 331س. کي د حرمينو، مصر او شام والي وټاکل سو او ترهغه وروسته يې د ده زامنو ابو القاسم اونجور او ابو الحسن علي ته هم دغه منصب سپارلی وو. چې د طغج الاخشيد خادمو، کافور الاخشيد د هغه کفالت کاوه. بیا په کال 348س. کي د بغداد او مصر حاجیان مکې ته ولاړه. د عراقي حاجیانو امير محمد بن عبید الله علوي وو. هغه د مصر د حاجیانو امير تېر ایستی او ورته ويې ويل چې دواړه به د خليفه پر نامه د خطبې پر ویلو اتفاق وکړو او نه به د ابن بويه پر نامه خطبه وايو، نه د ابن اخشيد پر نامه. کله چې د مصر امير ور سره ومنل، د عراقیانو امير منبرته ورغی او امر يې وکړ چې د معز الدوله بن بويه پر نامه دي خطبه وویل سي. چې بیا کافور الاخشيد له دې امله پرځپل ټاکلي امير په قهر سو او ويې واژه. په 356س. کي د عراق د حج قافله بیا مکې ته ورغله. خو د مصريانو د حج قافله بنو سليمو لوټ کړه او د هغو امير يې وواژه. بیا په 357س. کال کي د عراق حاجیان مکې ته ورغلل او په مکه کي د بختيار بن معز الدوله پر نامه خطبه وویل سوه. خو په بغداد کي مطيع عباسي خليفه وو. بیا څنگه چې سابور نومي د ابوطاهر قُرْمُطِي زوی خپل اکا احمد قُرْمُطِي وواژه، د ابوطاهر او احمد د اولادې ترمنځ شخړي پېښې سوې، چې مطيع عباسي د هغو ترمنځ سوله وکړه او د احمد زوی حسن يا ابو الحسن يې د هغه ځای امير وټاکي. له دې امله د حج په موسم کي د مطيع پر نامه او ترجح وروسته د حسن يا ابو الحسن قُرْمُطِي پر نامه خطبه ويل کېده. بیا په کال 360س. کي حسن يا ابو الحسن قُرْمُطِي د مصر د عبیدیانو له اطاعته بېخي ووتی او د مطيع عباسي پر نامه يې خطبه وویل. چې له دې امله مطيع د خوښۍ د څرگندولو په توگه تور بیرغونه ور ولېږل. دغه حسن قُرْمُطِي بیا دمشق ونيوی، په هغه ځای کي يې د عبیدیانو والي جعفر بن فلاح وواژه او هلته يې هم د مطيع پر نامه خطبه جاري کړه. بیا ابو الحسن يا حسن قُرْمُطِي په مصر کي مړ سو. کله چې ابو الحسن مړ سو د مکې د ولایت واک بېرته بنو سلیمان ته ورسېدی او د محمد بن سلیمان لمسی، لومړی شريف جعفر بن حسن بن محمد بن سلیمان د

مکې واکمن سو. چې د معز عبیدي پرنامه یې خطبه وویل، او هغه هم رسماً د مکې والي وټاکي. بیا جعفر مړ سو او د هغه زوی عیسیٰ بن جعفر د مکې والي سو. او د ده د مړینې تر کال 384س. پوري یې ولایت دوام وکړ. او څنگه چې د مصر معز عبیدي په 365س. کي مړ سو، دغه عیسیٰ نومي د معز د زوی العزیز عبیدي پرنامه د خطبې ویل بند کړه. ځکه نو د عزیز لښکرو مکه محاصره کړه اود مکې پر خلکو یې ډېره تنگسه راوړسته. چې پای د حرمینو اوسېدونکو له مجبوریته د هغه اطاعت وکړ. بیا په 384س. کي د عیسیٰ تر مړینې وروسته د هغه ورور ابو الفتوح حسن بن جعفر د مکې والي سو چې دغه ابو الفتوح په کال 390س. کي د الحاکم عبیدي په امر مدینه منوره هم له بني المهنه وو څخه ونيول. خو بیا په کال 402س. کي الحاکم عبیدي ته یاغي سو او هغه د ده د اکا زوی ابو الطیب د مکې والي وټاکي. او بیا بیرته ابو الفتوح او الحاکم سره جوړسول او د ابو الفتوح شان او شوکت ورځ په ورځ زیا تېدی او واکمني یې په مکه مکرمه کي ټینګېدل. بیا په کال 427س. کي د مستنصر بن ظاهر عبیدي په نامه خطبه وویل سوه او بیا دغه د مکې او بني سلیمانو سردار ابو الفتوح په کال 430س. کي د خپلي واکمنۍ په څلوېښتم کال وفات سو. بیا د هغه زوی شکر د مکې واکمن سو. هغه مدینه منوره هم ونيول او ترڅو چې په کال 453س. کي مړ کېدی (23) کاله د حرمینو واکمن وو. او څنگه چې هغه اولاد نه درلود د هغه د مړینې سره سم د بني سلیمانو واکمني هم پر مکه مکرمه باندي پای ته ورسېده او تر هغه وروسته د هغه یو مری واکمن سو. بیا د بنو ابي الطیب الحسینون په نامه چې هغو ته یې هم سلیمانویون ویل او د شکر له ټله څخه وه پر مکه واکمنان سول. خو تاریخونو د دوی شمېر اود واکمنۍ موده نه ده ښوولې.

160 - د مکې امارت او هاشمیان

د مکې دغه هاشمي امیران د ابو هاشم محمد بن حسن بن محمد بن موسیٰ بن عبد الله ابي الکرام بن موسیٰ جون اولاده ده. د دوی او بني سلیمانو ترمنځ به تل شخړي رواني وې. علامه ابن خلدون او د سمط النجوم لیکوال وايي چې: "کله شکر مړ سو د مکې امارت دغو بني هاشمو ته ورسېدی، او د دوی مشر دغه مهال ابو هاشم محمد بن جعفر بن ابو هاشم محمد بن حسن وو چې د مصر د واکمن مستنصر عبیدي پرنامه یې خطبه ویل". خو په شفاء الغرام کي وايي چې د "مرآ" لیکوال د 455س. کال د پېښو په ترڅ کي وايي چې: "په دغه کال د یمن واکمن علي بن محمد الصليحي دکعبې کومي گېڼې چې بنو ابي الطیبو لوټ کړي وې بېرته یې ځني واخیستې. بیا یې محمد د مکې په امارت وټاکي او خپله یمن ته ستون سو". شفا گء الغرام زیاتوي چې: "دغه محمد د شکر زوم وو". او ابن خلدون د هغه صفت کوي او وايي چې: "ده پر بني هاشمو په ډېره نېکنامي حکومت وکړ او د هغه د ځانگړو ښېگڼو له امله ډېر نامتو سو". خو شفاء الغرام بیا د ابن اثیر د الکامل او نورو په حواله وايي چې: "هغه، د هغو ترکمنو له بیري له مکې وتښتېدی کوم چې په کال 484س. کي پرمکه مسلط سول. دغو ترکمنو د محمد څخه هغه مالونه غوښتل چې ده له کعبې څنگه اخستي وه". دغه راز ابن اثیر د دغه محمد بن ابي هاشم نور ډېر بد هم وايي. ښايي دا له دې امله وي چې هغه په کال 486س. کي حجاج لوټ کړه او ډېر یې ځني ووژل. او لکه چې مخکي اشاره ورته

وسوه په 462س. کي يې دکعبې گېنې هم اخستي وې. علامه ابن خلدون د خليفه قائم عباسي او امير محمد د اړيکو په هکله ليکي: "کله چې سلطان الپ ارسلان سلجوقي پربغداد مسلط سو خليفه قائم له هغه څخه هيله وکړه چې هررنګه چې کېدونې وي بايد د حج لار پرانيستل سي. سلطان ډېر سامان اوښته په دې لار کي په کار واچول او د حج پرلارو له پرتو عربو څخه يې ضمانتونه واخيستل. چې په پايله کي په کال 456 س. کي د عراق د حج قافله مکې ته ورسېدل. ابو الغنايم زينبي هم د حاجيانو سره مکې ته تللی وو. او بل کال له مکې څخه بيرته ولاړی. په کال 458س. کي اميرمحمد د عبیديانو له اطاعت څخه واوښکتی او د عباسي خلافت اېل (مطيع) سو. چې له دې امله هغه څه خواږه او نورچي له مصرڅخه مکې ته راتلل بند سول. ځکه نو د مکې اوسېدونکو اميرمحمد ملامت کړ او نصيحت يې ورته وکړ. چې بيايې بيرته د عبیدي خليفه پرنامه خطبه جاري کړه. خليفه قائم اميرمحمد ته د يوه ليک په ور استولو ډېرگواښونه وکړه، خو د دې سره يې ډېر سامان او شته هم د مکې د خلکو د زړونو د په لاس راوړلو لپاره ور ولېږل. چې وروسته په کال 462س. کي د حج په موسم کي اميرمحمد بيرته د عباسي خليفه پرنامه خطبه وويل او له دې امله يې مصرته د خپل معذرت په هکله ليک واستاوه. تردې وروسته په 463س. کي عباسي خليفه بيا ابو الغنايم زينبي د عراقي قافلې امير وټاکي او مکې ته يې واستاوه. دا ځل د هغه سره يو لوی پوځ هم وو. او د اميرارسلان له لوري د مکې اميرته دېرش زره ديناره او يو ډېر بيه خلعت هم لېږل سوی وو. د حج په موسم کي امير محمد د عباسي خليفه په پلوي داسي خطبه وويل: "الحمد لله الذي هدا نا اهل بيته الى الراي المصيب و عوض بنيه لبساً الشباب بعد لبساً المشيب و امال قلوبنا الى الطاعاً، و متابعا امام الجماعة". ژباړه: ټول ثنا اوصفت هغه لوی څښتن لره دی چې موږ د رسول ﷺ اهل بيتو ته يې غوره او سمه لار راو ښوول. او اولادو يې د ځوانۍ جامې د زړښت ترجامو اغوستلو وروسته بدلي کړې او زموږ زړونه يې خپل طاعت ته او د جماعت امام (عباسي خلافت) ته راکښل. وروسته بيا دغه محمد نومي مدينه منوره هم ونيول. بيا القائم عباسي مړ سو او هغه څه چې به يې مکې ته لېږل بند سول. ځکه نو محمد بن جعفر د عباسيانو خطبه بنده کړه. بيا زينبي په بل کال ډېر شته ور وړه او اميرمحمد بيرته د عباسي خلافت خطبه جاري کړه. خو په 470س. کي چې المقتدي، ختلغ نومي ترکي، د يوه نوي ډول جوړ سوي منبر سره چې په (210 او 211) مخونو کي يې يادونه وسوه مکې ته د عراقي حاجيانو د امير په توگه ور ولېږی. (دا لومړی ترکي دی چې د حجاجو د امير په توگه مکې ته تللی وو)، اتفاقاً د شيعه وو او اهل سنتو تر منځ او عراقي او مصري پوځيانو ترمنځ، نښتي وسوې او خطبه پر مقتدي نه، بلکي د مصر د واکمن المستنصر عبیدي پرنامه وويل سوه. بيا په کال 473س. کي د شيعه گانو او اهل سنتو ترمنځ د فتني او فساد اور بل سو، د مستنصر عبیدي پرنامه خطبه بنده سوه. او د المقتدي پرنامه وويل سوه. را وروسته کلونه هم ختلغ د حاجيانو د امير په توگه مکې ته تلی او ترهغه وروسته بيا خمارتگين نومي دې چاري ته وگومارل سو. څو چې سلطان ملک شاه سلجوقي او د هغه وزير نظام الملك وفات سول. او د هغو تر وفات وروسته په مکه معظمه کي د عباسي خلفا وو پرنامه خطبه ويل هم بند سول. او څنگه چې سلجوقي واکمنان په خپلوکي په جگړو اخته وه او د مکې پر لار پرتو عربو لوټمارۍ کولې، ځکه نو له عراق څخه مکې ته د حاجيانو د قافلو تلل هم بند سول. په دې ترڅ کي د بغداد

عباسي خليفه مقتدي هم وفات سو او پرځای يې زوی مستظهرد خلافت پرگدی کښېنستی. دغه مهال د مصر عبیدي واکمن مستنصر هم وفات سو او زوی يې مستعلي واکمن سو. چې په مکه کي يې پرنامه خطبه وويل سوه. وایې چې امیر محمد بن جعفر ترڅو چې مرکېدي تر 487س. کال پوري د مکې امیر پاته سو. هغه د مکې لومړی والي وو چې ترڅه د پاسه سل کاله وروسته يې د عباسيانو پرنامه خطبه وويل. د ده د امارت موده د ابن خلدون په قول (33) کاله وه. قاسم بن محمد: د امیر محمد تر مړیني وروسته په 487 س. کال کي د هغه زوی قاسم د المقتدي عباسي د وفات او د المستظهر عباسي د خليفه کېدو په کال، د مکې والي سو. خو په همدغه کال سپېږد بن سارنگین پرمکه مسلط سو او قاسم له مکې وتښتېدی چې بيا يې پوځونه را ټول کړه او سپېږد ته يې ماته ورکړه او بیرته يې د مکې د ولایت واگي په لاس کي واخیستې. د هغه د واکمنۍ پېر په بد امنی او پرېشانی تېرسو. خو ځينو نورو چې بنو مزید يې ورته ويل او د " حلې " په نامه د يوه ځای واکمن وه، هلته يوڅه امن ټینگ کړ، چې له دې امله بيا هرکال د عراق حاجيان مکې ته تلل او په کال 512س. کي نظرخادم نومی د عراق د خليفه مسترشد لخوا چې په همدغه کال خليفه ټاکل سوی وو، د عراق د حاجيانو سره مکې ته واستول سو او د خليفه خلعت او مال او زر يې د مکې امیر ته ورسول. قاسم د خپل امارت په دېرشم کال په 518س. کي وفات سو. فتيله يا ابو فتيله: بيا د قاسم زوی فتيله يا ابو فتيله د المسترشد عباسي د خلافت په مهال د مکې والي سو اود عباسي خليفه پرنامه يې خطبه اود هغه ښه وويل. وایي چې د ده تر مرگه د عراق د حج قافله د نظرخادم په مشرۍ مکې ته ورتله او ده ته به يې د خليفه خلعت او نور شته او زر ور وړل. دی د خپل امارت په لسم کال په 527 س. کي وفات سو. هاشم بن فتيله: بيا د فتيله زوی هاشم د المسترشد تر وژلو دوه کاله د مخه د مکې والي سو او د مرگ ترمهاله چې 549 يا 551 س. کال دی، د هغه ځای والي وو. قاسم بن هاشم: بيا د هاشم زوی قاسم د مکې والي سو چې خطبه يې د هغه مهال د عباسي خليفه المقتفي اود هغه تر وفات وروسته د هغه د زوی المستنجد پرنومونو ويل. او مکې ته به نظرخادم د عراق د حاجيانو د امیر په توگه ورته. علامه فاسي وایي چې د قاسم ولایت تر 556س. پوري دوام وکړ او بيا د دغه کال د حج په مهال د ځينو بدو چارو له امله چې هلته کېدې د عراق د حاجيانو د امیر له بېرې له مکې وتښتېدی. بيا د هغه اکا عیسی د مکې والي سو. خو قاسم بیرته د 557س. کال په روژه کي مکه ونيول او لږ وروسته بيا ووژل سو. په سمط النجوم العوالي کي وایي چې المقتفي عباسي په کال 552س. کي دکعبې لپاره يوه ښکلې دروازه جوړه کړه او د نظرخادم په لاس يې ور ولېږل. عیسی بن فتيله: تر قاسم وروسته د هغه اکا عیسی بن فتيله د مستنجد د خلافت په مهال د مکې والي سو. د ده په دوره کي د عراقیانو د حج قافلې هرکال پرله پسې مکې ته تلې. کله چې مستنجد په 566س. کي وفات سو. د هغه زوی مستضی خليفه سو. هغه د عراقي حاجيانو د قافلې سره طاشتگین تر کي ولېږی. عیسی د ده د مړیني تر کال 570س. پوري پر مکه واکمن وو. خو تاريخونه وایي چې د هغه ورور مالک بن فتيله د ولایت پر سر ور سره وران سو، د 566 س. کال د عاشورا په ورځ مکې ته ننوتی او نیمه ورځ پرهنې واکمن وو. څنگه چې د هغه اود هغه د ورور د پوځونو ترمنځ نښته وسوه، مالک بیرته له مکې ووتی او بياسره جوړ سول. د دغه عیسی د امارت په مهال، د مصر د عبیديانو واکمنۍ ته صلاح الدين ايوبي (رح) په کال 567س.

کي د پای ټکی کنېښنوی. چې د همدغه صلاح الدین پرنامه په حرمینو کي خطبه جاري سوه. بیا په 575س. کي مستضیٰ عباسي وفات سو او د هغه زوی الناصر عباسي خلیفه سو. او د هغه پرنامه په حرمینو کي خطبه جاري سوه. داود بن عیسی: تر عیسی وروسته د هغه زوی داود بن عیسی د مکې واکمن سو. خو د 571س. کال د خدای تعالی د میاشتي په نیمايي کي له امارته گوښه کړی سو. او سبب یې داوو چې د ده د امارت په وختو کي د خلیفه الناصر مور حج ته تللې وه. کله چې بیرته بغداد ته ولاړه ناصرته یې د هغه ځای په هکله د داود د ناوړو کړنو حالات وویل، ځکه یې نو هغه له کاره لیري کړ. خو ابن خلدون دغه کیسه په عیسی پوري تړي. مکثر بن عیسی: بیا د هغه ورور مکثر بن عیسی په 571س. کي د مکې والي سو. د دغه کال د حج په موسم کي د ده او د عراقي حاجیانو د امیر طاشتکین ترمنځ سخته جگړه وسوه چې ډېره مرگ ژوبله او وړاني او لوټ پکښي وسو. او په پایله کي یې مکثر په همدغه کال له امارته گوښه سو. امیرقاسم بن مهنا: بیا مکه امیر قاسم بن مهنا الحسیني د (مدینې امیر) ته وسپارل سوه. دغه مهال لا مستضیٰ خلیفه وو او هغه د مکې ولایت ده ته ورکړ. هغه درې ورځي د مکې پر ولایت پاته سو، خوڅنگه چې یې د دغه ولایت د چارو د پرمخېښلو وړتیا په ځان کي ونه لیده، له ولایته یې استعفاو کړه. په دې ډول داود بن عیسی بیرته د مکې والي وټاکل سو، خو دا شرط پرکښېښوول سوچي نور به له حاجیانو څخه هېڅ ججه نه اخلي. اما دانه ده څرگنده چې دغه داود ترکومه د مکې والي وو. خو دا څرگنده ده چې مکه به کله د ده لاس اوکله د ده د ورور مکثر لاس ته لوېدلې وه. چې بیا تر پرله پسې لسوکالو يعني تر 597س. کاله مکثر د مکې والي پاته سو. دا د مکې د هواشمو وروستی واکمن وو چې ابو قتاده مکه ځني ونيول او دی د نخلې په ناوه کي په کال 600س. کي وفات سو. په دې منځ کي په کال 581س. کي د صلاح الدین ایوبي ورور سیف الدین طغتكین بن ایوب د مکې والي سو. هغه په مکه کي په اذان کي د "حي علی خیرالعمل" ویل منع کړه. د مکې یوه ډله وړان کار چوپړیان (مریان) یې ووژل. د دراهمو او دینارو سکه یې د خپل ورور صلاح الدین ایوبي پرنامه ووهل او په داسي حال کي چې مکثر یې ملگری وو داود ځني وتښتېدی.

161 - پرمکه مکرمه باندي د بني قتاده وو واکمني

قتاداً النابغهکوم چې ابو عزیز یې ورته ویل، د موسی جون له توکمه څخه دی. او لکه چې د مخه د هواشمو په هکله وویل سوه، هغه هم د دغه موسی جون له اولاده څخه وه. قتاده د څو نورو ملکونو د نیولو په ترڅ کي پر مکه معظمه هم برید وکړ، هغه یې د مکثر له لاسه په 599س. کي وایستل او د خلیفه ناصر عباسي پرنامه یې خطبه وویل. د ده د واکمنۍ سیمه ډېره پراخه وه. او پر مکه سربېره پر ینبوع، د یمن پرشا وخوا، پرنجد او د مدینې منورې پرځینو برخو هم د ده د واکمنۍ بیرغونه په بریالیتوب رپېدل. د مکې د نیولولپاره د قتاده د تمې سبب د بني هاشمو په ناسمو چارو اخته کېدل او د هغو ظلم و زیاتی وو. تاریخونه وایي چې قتاده یو جابر، وژونکی، سخت زړه او هیبتناکه او زړه وړ، خو احتیاط کاره سړی وو. چې خورا ډېر پوځ یې درلود او عرب ډېرځني بهرېدل. د قتاده د واکمنۍ په مهال په کال 608س. کي په منا او مکه کي یوه لویه فتنه رامنځته سوه چې ډېر عراقي حاجیان پکښي ووژل سول.

او ډېر شته يې لوټ سول. په دغه کال د عراقي حاجيانو امير علاء الدين محمد بن ياقوت وو، د دمشق د حاجيانو مشر د شاروخ النجمي ورور صمصام اسماعيل وو، او د بيت المقدس د حاجيانو مشر شجاع علي بن سلاړ وو، او د ايوبی واکمنو دکورنۍ د يوه واکمن الملك العادل ابو بکر سيف الدين بن ايوب خور ربيعه خاتون هم د دمشق د حاجيانو په ډله کي وه. کله چې يوم النحر (د لوی اختر لومړۍ ورځ) سوه د جمراتو تر ویشتلو وروسته د اسماعيليه يا باطنيه ډلي يوه سړي د قتاده د اکا له زامنو څخه پر يوه سړي باندي چې بېخي قتاده ته سوی وو، په دې گومان چې دی قتاده دی، برید وکړ او د جمرې د ویشتلوځای ته نژدې يې وواژه. اود مکې اشراف د غچ اخیستلو لپاره سره راغونډ سول، په منا کي دوو غرونو ته وختل او په داسي حال کي چې د لا اله الا الله او الله اکبر نارې يې وهلې خلک يې په ډبرو او نورو وويشتل او د اختر په ورځ او شپه او ورپسې ورځ يې لوټمار هم وکړ، چې له دواړو لوريو څخه ډېر خلک ووژل سول. بيا قتاده د عراقيانو مالونه چور کړه او ويې ويل چې تاسي خو زما د وژلو قصد کړی وو، نوزه په خدای لوړم که يو عراقی لاهم ژوندی پرېږدم. چې بيا د عراقيانو د حج امير محمد بن ياقوت، له بيري دربيعه خاتون خېمې ته پناه وروړه. ربيعي قتاده ته وويل چې: د دې مسلمانانو گناه څه ده ؟ قاتل دي هم وواژه اوهم دي دا پېښه د مسلمانانو د لوټولو لپاره پلمه کړه او په حرامه مياشت او په حرم کي دي د دوی ويني وبهولې؟ او ته پوهېږې چې زه څوک يم ؟ نوکه له دې کاره لاس وانه خلې زه بيا درسره پوهېږم. بيا د بيت المقدس د حاجيانو مشر ابن سلاړ، قتاده ته ورغی، و يې بېراوه او ورته و يې ويل چې: نور ارام کښېنه که نه خليفه به له بغداده او موږ به له شامه درباندي راسو 000 نو هغه وو چې بيا قتاده شخړه بس کړه او سل زره ديناره يې وغوښتل چې دېرش زره يې د عراق د حاجيانو له امير څخه واخيستل. وايي چې درې ورځي پرله پسې خلک د ربيعه خاتون د خېمې پر شا وخوا ځيني ټپيان، وړي تړي او ځيني مړه پراته وه. او ژوندي يې بيا په ډبر بدحالت بغداد ته ورسېدل. بيا په کال 609س. کي خليفه ناصر عباسي قتاده ته ډېر شته او سوغاتونه ور ولېږل او د دغي پېښي په باب يې هيڅ ونه ويل، بلکي د عراقي حاجيانو امير ته يې دنده ورکړې وه چې قتاده وغولوي او ويې هڅوي چې بغداد ته ورسې. نو هغه قتاده ته وويل چې د بغداد واکمن ته داسي اطلاع ورغلې چې د مکې شرفا وو صرف د يوڅو حاجيانو شته لوټ کړي دي، بلکي خليفه اود هغه وزير ته بغداد ته بللي يې. نو هغه وو چې قتاده بغداد ته رهي سو، کله چې د عراق " المشهد الغوري " ته ورسېدی، هلته د هغه هرکلي ته د بغداد يو شمېر خلک ورغلي وه. د دغو خلکو په ډله کي يو بې وزلی سړی هم وو، چې يو زمري يې په زنځير تړلی وو او کشاوه يې. کله چې قتاده هغه وليدی پر بدفالي يې ونيوی او ويې ويل: زما او د داسي ښار يې سره څه چې زمريان لا دغسي پکښي خوار وي. نو سمدستي بيرته حجاز ته وگرځېدی او عباسي خليفه ته يې دا شعرونه وليکل:

بلا دي ولو جارت علي مريقاً

ولی کف ضرغام اذا ما بسطتها

تظل ملوك الارض تلثم ظهرها

أَتَرْكُهَا تَحْتَ الرِّهَانِ ثُمَّ ابْتَغَى

وَمَا أَنَا إِلَّا الْمَسْكُ فِي كُلِّ بَقْعَا

وَلَوْ أَنِّي اعْرَى بِهَا وَأَجُوعُ

بِهَا اشْتَرَى عِزَالُو رِي وَأَبِيعُ

وَفِي بَطْنِهَا لِلْمَجْدِ بَيْنَ رِ بَيْعِ

خَلَا صَا لَهَا أَنِي إِذْ لَوْ ضِيعُ

يَضُوعُ وَآمَّا عِنْدَكُمْ فَاضِيعُ

ژباړه: زما هیواد ماته د ښه ژوند او هوسایي ځای دی. که څه هم پرما ظلم پکښي وسي يا لڅ يا وړی پکښي وگرځم. زه د پیاوړي زمري پنجه لرم. کومه چې په خلاصېدوېې د دنیا عزت رانیسم او پلورم. د نړۍ پاچهان د دغي پنجې شا مچوي. او په دننه کي یې وچکالی ځپلوته پسرلی دی. آیا زه دغه پنجه د ژرندي تر پله لاندي کړم؟ او بیا د هغې د ژغورني هڅه وکړم؟

او که داسي وکړم، نو زه به ټیټ سړی یم. زه هرځای د مشکو غوندي خوشبویه کوم. خوستاسي په اند زه یوخواړیوښکی یم.

یادونه :

دغه شعرونه ابن خلدون په بېلو لفظونو او سمط النجوم په بېلو لفظونو راوړي دي. خو موږله دواړو څخه هغه څه ولیکل چې نسبتاً درست په نظر راغلل. کله چې الناصر عباسي دا بیتونه ولوستل له قهره سره و ایشېدی او له ډېره غضبه سره سور او شین سو. او شریف قتاده ته یې ولیکل: "امابعد : فاذا نزع الشتاء جلبابه، ولبس الربيع اثوابه، قاتلناکم بجنود لا قبل لکم بها، ولنخرجنکم منها اذلی. وانتم صاغرون ". ژباړه : کله چې د ژمي بو ډۍ خپل پوړۍ لیري کړي او د پسرلي ناوې ښکلي جامې واغوندي، په داسي پوځونو به مو ووژنم چې په تاسي کي به د هغو سره د مقابلې همت نه وي اوله هغې (مکې مکرمې) څخه به مو په ډېره خواړي وباسم. په داسي حال کي چې تاسي به ډېر کوچني سوي یاست .

قتاده د دې لیک په رسېدو سره په مدینه منوره کي خپلو د اکازامنو ته لیک واستاوه، د مرستي غوښتنه یې ځني وکړه او د شعر په ژبه یې داسي ورته ولیکل: ای زما د اکازامنو، د موسی، جعفر او د حسین اولادې. څنگه زموږ څخه په صبرناست یاست. ای زموږ د اکا اولادې موږ او تاسي خو د یوې ستري وني د ښاخونو غوندي یو. نوموړ مه پرېږدی چې پوپناسو. کله چې یو ورور بل ورورکوم خوړونکي ځناورته پرېږدي، نولومړی یو ورورخوري بیا پردې بل

ورگرځي. په دې ډول د هغه په مرسته ډېر وکړي ورغلل. اوکله چې دغه ليک د ناصر عباسي پلويانو ترلاسه کړهغه يې څيري کړ. خوکله چې ناصر عباسي په خبر سو ډېرانعامونه، شته او جايدادونه يې قتاده ته ورکړه او په دې ډول يې د هغه سره د جنگ جگړې مخه ونيول.

بيا قتاده د عراقي حاجيانو د امير په مشوره د بخښني لپاره د خپل زوی سره يوه ډله مخور بغداد ته ولېږل چې له ځانو سره يې کفنونه اخستي وه او توري يې په غاړو ځړولي وې.

کله چې بغداد ته ورسېدل له دې پېښې څخه د پښېمانۍ په دود يې په ژړاوو پيل وکړ، چې نور خلک هم پر را ټول سول او هغو هم بې واکه ژړاوي ورسره پيل کړې. اود دې پېښې په هکله يې معذرت وغوښتې. کله چې دا خبر ناصر ته ورسېدې، هغه هم تردې ناکرده ورتهبر سو.

وايي چې قتاده لومړی په مکه شريفه کي ښې چاري ترسره کولې اود مصر د عبدي واکمنو مفسد پلويان يې له مکې پسي واخيستل. خو وروسته يې بدوکارونو ته لاس واچاوه. له حاجيانو څخه يې بيرته د ججو اخيستل پيل کړه، ان چې هغوی يې لوټول او خطبه يې هم پر خپل نامه ويل. او ويل به يې چې تر ناصر عباسي زه زيات د خلافت مستحق يم. دغه راز ده

د حرم د حنفي او شافعي مذهبونو امامان هم ووژل. د ده په پېر کي هم د جوماتونو په اذانو کي د "حی علخير العمل" جمله ويل کېدل. پای خدای تعالی د خپل زوی حسن په لاس د 617 يا 618 س. کال د لومړۍ خور په مياشت کي وواژه، چې عمر يې اويا کاله وو.

او دواکمنۍ موده يې اتلس يا نولس کاله وه. د وژلو کيسه يې په دې ډول ده: کله چې قتاده د يوې ستري ډلي سره له مکې څخه مدينې ته رهي سو په "وادي الفرع" نومي ځای کي يې د ناروغۍ له امله واپړل. او د پوځ سره يې خپل ورور او حسن نومی خپل زوی ولېږی. کله چې لږ څه ليري سو د قتاده ورورځينو پوځيانو ته وويل چې قتاده مړسوی

دی تاسي ما د مکې اميرکړی. کله چې حسن دا خبره واورېده يو سپی يې ور ولېږی او هغه يې په خفه وواژه، او بيا يې په حرم کي د مکې اشراف او مخور راغونډکړل، خپل اکايې په تابوت کي ايښی وو، رايې وړی او خلکو ته يې داسي وښوول، چې دا گواکي د هغه د پلار تابوت دی. او په دې ډول يې له خلکو څخه بيعت واخيستی او بيايې خپل اکا د شپې ښخ کړ. بيا يې له يڼع څخه خپل ورور را وغوښتی او په داسي حال کي چې د خپل پلار په حال يې نه وو خبرکړی ويې واژه. کله چې بيا قتاده له مدينې منورې راغی او په دې خبرو خبرسو ويې پتېيل چې حسن ووژني. نو يې حسن را وغوښتی او بد رد يې ورته وويل او تهديد يې کړ.

خو حسن د يوه مريي او يوې مينځې په مرسته، کومو چې د قتاده خدمت به يې کاوه د خپل پلار لاسونه وتړل او په خفه يې وواژه، بيا يې د دې لپاره چې د پلار د وژلو خبر يې رسوا نه سي هغه مريي او مينځه يې هم ووژل. خو ځيني بيا وايي چې حسن خپل پلار په زهرو مړ کړ.

ترقتاده وروسته د هغه زوی او وژونکی حسن نومی د مکې والي سو او د دغي کورنۍ ور پسې سړي چې وروسته وروسته ډېر سول او په شرفا وو مشهور سول او د مکې والي ته به يې هم شريف ويل تر 1343س. کاله پوري (د دغي لړۍ د وروستي واکمن شريف حسين د راپرزولو ترمهاله) پر مکه واکمن وه. خو لکه څنگه چې گران لوستونکي پوهيږي د مکې اميران تر 630 س. پوري تريوې اندازې خپلواک وه. خو وروسته به د مکې د امارت پرسرتل د دغي کونۍ د واکمنو اود مصر او يمن د واکمنو ترمنځ شخړي رواني وې. چې کله به په مکه کي د مصر د واکمنو پرنامه خطبه ويل کېده اوکله به د يمن د واکمنو پلويان هلته په واک کي وه. بيا داسي ښکاري چې د مکې پرسر د مصر او يمن د واکمنانو لگگي درگي د 656 س. کال په شا وخوا کي، کله چې مغولو په بغداد کي عباسي خلافت گرده لږه منځه يوو، پای ته رسېدلي او بيا مصري واکمنو په يوازي سر تر 923س. کال پوري د مکې کالخوايي کوله او د هغې واليان يې ټاکل. خو په دغه کال کي عثماني واکمن سلطان سليم خان شام، مصر او حرمين ونيول او په حرمينوکي خطبه د ده پرنامه و ويل سوه. چې وروسته په مصر او حرمينوکي عثماني واک تينگ سو. اما پر مکه مکرمه باندي هماغه د قتاده دکورنۍ واکمنان واکمن پاته سول. (په دې هکله دي ددې کتاب 247 مخ هم وکتل سي)، چې په دې ډول مکې مکرمې په دغه اوږده پېر کي ډېرې بدي ورځي ليدلي دي. او ډېرې ويني ان په حرم کي، پکښي توسوي دي. د دغو اشرافو وروستۍ علوي شريف حسين پاشا وو چې د 1326س. کال دکوچني اختر په شپږمه د ترکي واکمن لخوا وټاکل سو. خو وروسته يې د انگرېزانو په لمسه په 1334س. (1914ع.) کي ځان د حجاز پاچا اعلان کړ. بيا د 1343 س. کال د لومړۍ خور په اوومه ملک عبد العزيز بن عبد الرحمان د سعودي عربستان د اوسنيو واکمنانو د سرسپږمکې مکرمې ته ننوتی او د 1344س. کال د دوهمي خور په لومړيوکي ملک حسين د حجاز له واکه لاس واخيستي، چې بيا د دغه ملک عبد العزيز لخوا خالد بن لويي د مکې حاکم سو، کوم چې د ملک عبد العزيز خپل او د هغه د پوځ له مشرانو څخه وو. بيا امير فيصل ته، چې وروسته د سعودي پاچا سو، د خپل پلار ملک عبد العزيز په نيابت د مکې، مدينې او حجازواک وسپارل سو.

162 - ځله يې د مکې اميرته " شريف " ويل؟

کله چې د المطيع عباسي د خلافت په وروستيوکي په کال 358س. کي جوهر قائد رومي صقلي، د المغرب د واکمن المعز لدين الله عبېدي مريي، د هغه لپاره مصر ونيوی او بيا مکې ته ولاړی او هغه يې هم د معز لدين الله تر ولکې لاندي راوستل. نو يې په مکه کي د شرفا وو د واکمنۍ بنسټ کېښېښووی. تردغي نېټې وروسته به په مکه کي يوه نفر علوي د مکې د شريف په نامه واک چلاوه او د حج د چارو او د حاجيانو کالخوايي به يې کوله. لومړی شريف چې د افريقي اود مصر د واکمن معز لدين الله لخوا حکومت او شرافت تر لاسه کړ، جعفر بن محمد وو. دغه جعفر د

مکې د بني سليمانو د لړۍ څخه يوتن دی چې د حسن يا ابو الحسن قُرْمُطِي ترمړيني وروسته يې د مکې واک په لاس راوړ او د دغو بني سليمانو د لړۍ وروستی واکمن شکر دی، چې په کال 452س. کي وفات سوی دی. تردې ورسته د مکې شرافت هواشموته ولېږدول سو، کوم چې هغه هم علويان دي. بيا په 597س. کي شريف قتاده د مکې واکمنۍ ته ورسېد کوم چې د جعفر د ورور شريف عبد الله لمسی وو. پر مکه باندي د واکمنۍ دغه اصول تر 1343س. کال پوري چلېده. خو په تاريخونو کي زياتره دغه لقب د لومړي ځل لپاره د قتاده د نامه سره ډېر ليدل کيږي او بيا وروسته د مکې نورو واکمنو ته استعمال سوی دی. دکتور حسين قره چانلو وايي: "د شرفا ووپه دوره کي د حج مراسم خورا پرتمين ترسره کېدل. وايي کله چې د حج مراسم پيلېده، د مکې شريف به په داسي حال کي چې سپين کالي به يې اغوستي وه اود خداى د اطاعت په دود به يې توره په غاړه کي اچولې وه، دکعبې طواف به يې کاوه. دغه مهال به د شافعي مذهبو څخه يوسړى د زمزم پرگمبته درېدى اوکله چې به اميرد طواف يو شوط (يوه دوره) پوره کړه، دغه سړي او شريف به خپل دواړه لاسونه پورته کړه او تکبير به يې وايه. بيا به چې اميرخپل طواف بشپړکړنورو خلکو به طواف پيل کړ. دغه مهال به يې دکعبې پردې پورته کولې. ټولي دروازې به پرانيستي وې، دکعبې دننه به يې ډېوه بله کړې وه او حاجيانو به کونښن کاوه چې د مرمر پرهغه سره ډېره لمونځ وکړي چې د رسول ﷺ د لمانځه ځای باله سي). "د دغي ډېري د رنگ، دکعبې د نس د فرش او په کعبه کي د رسول ﷺ د لمانځه په هکله د دې کتاب [281] او [284] مخونه وگورئ)

163 عبیدیان، مکه اوکعبه

لکه چې د مخه مو يادونه وکړه د بني عباسو په وختو کي اسلامي دولت سره ووپشل سو. چې په دې لړ کي په المغرب کي يو بېل دولت را منځته سو او بيا په دغه سيمه کي د عبید الله المهدي په نامه يوه سړي چې ځان يې علوي او فاطمي باله. خپل واک ټينگ کړ، چې بيا يې دغه واک اولادې ته پاته سو. او واکمنۍ يې د عبیدیانو يا فاطميانو په نامه شهرت وموند. د دغي لړۍ د يوه تن معز لدين الله د واکمنۍ په مهال په کال 358س. کي د هغه مړي جوهر قائد پر مصر يرغل وکړ، دغه مهال په مصري کي د اخشيديانو وروستی واکمن کافوراخشيدي وفات سوی وو او دواکمنۍ په هکله گډوډي پکښي پېښه سوې وه، چې د دې گډوډۍ څخه په گټه اخيستن، هغه مصر ونيوی او پای له المغرب څخه ترحلبه د حرمينو په گډون د دغه معز عبیدي پرنامه خطبه وويل سوه. او په دغو سيمو کي د دغو عبیدیانو واک ټينگ سو. چې په 362س. کي معز عبیدي خپله پلازمېنه مصر وټاکي. د دغو عبیدیانو د نسب په هکله ډېر تاريخونه وايي چې دوی د بي بي فاطمې (رض) د اولادې څخه نه دي او ځانونه يې په درواغو فاطميان بلل. بلکي وايي چې د هغونیکه مجوسي وو، اود دوی زياتره کسان داسي زنديقان وه چې له اسلامه وتلي وه او ځينو به انبيا وو او صحابه وو ته ښکښل کول. ان چې عبید الله المهدي ته په باطني اوخبث وايي. او وايي چې ده د اسلام کمزوري غوښتل. ماچي کوم تاريخونه لوستي دي، په هغو کي يوازي ابن خلدون د دې خبرو پلوي نه ده کړې او هغه دوی فاطميان بولي. حافظ ذهبي په خپل تاريخ "دول الاسلام" کي د عبیدالله المهدي د يهودي توب په

هکله وایي: حسین بن محمد بن احمد بن عبد الله القداح علوي "سلمیه" نومي ځای ته ولاړی، کوم چې د ده د نیکه شته هلته په امانت ایښوول سوي وه. هلته د ده په مخ کې د ښځو خبره را منځته سوه او یوچا دیوه یهودي پښ د کونډي صفت وکړ، چې ډېره ښایسته وه. اود دې غونډي یو ښکلی زوی هم له دغه یهودي څخه وریاته وو. نو دغه حسین علوي دغه ښځه په نکاح کړه چې بیا پر هغه ډېره گرانه سوه. دغه راز د هغې زوی هم ډېر پرگران سو او علم او پوهه یې ور زده کړه. چې پای ستر سړی او د لوی همت څښتن ځني جوړ سو. نو څنگه چې حسین علوي زوی نه درلود دی یې په زوی گلویني ونیوی او ویل به یې چې دی زما میراث خور دی. له دې امله به د علویانو پلویانو او مبلغانو د دغه یهودي د زوی پر نامه لیکونه ورلېږل. او حسین هم خپل ټول شته هغه ته وسپارل او خپلو پلویانو ته یې امر وکړ چې د هغه اطاعت او خدمت وکړي او د خپلو، خپلوانو څخه یې یوه ښځه هم ورپه نکاح کړه. بیا کله چې حسین مړ سو، دغه د یهودي زوی یې ځای ناستی سو او ځان یې عبید الله وباله، خپل لقب یې "مهدي" غوره کړ او خپل نسب یې امام جعفر صادق او حضرت علي کرم الله وجهه ته منسوب کړ. او د علوي دعوت خپرولوته یې دوام ورکړ. په دې ترڅ کې د هغه یوه پلوي او مبلغ له المغرب څخه حال ورته ولېږی چې موږ دلته ډېري سوبي کړي دي او اوس موږ دلته ستا راتلوته سترگي پر لار یو. څنگه چې د ده دغه خبري د المکتفي عباسي په وختو کې خپرې سوې نو دی یې ور وغوښتی. خو دی اود ده زوی نزار نومی ځني وتښتېدل اود 297س. کال د لومړۍ خور په وروستۍ لسيزه کې په داسي حال کې چې د ده ملگري ورسره وه د قیروان "رقاده" نومي ځای ته ورسېدل او په یوه ماڼۍ کې یې واړول او امر یې وکړ چې په دغه ټوله سیمه کې دي د ده نوم په خطبه کې یاد سي. بیا یې د جمعې په ورځ خلك په زوره خپل بیعت ته وبلل. نوکه به چا د ده مذهب مانه ښه کړنه به یې ورسره کول اوکه به یې نه مانه نو بندي کاوه به یې. چې په دغه ډول یې د مړیني ترمهاله، تر کال 322س. پوري واك وچلاوه. د ده په وختو کې قُرامته وو، کومو چې له دغه المهدي سره اړیکي درلودې په مکه کې ستره فتنه رامنځته کړه. چې د دې کتاب په مخکنیو پاڼو کې خبري پر وسوې. بیا یې زوی نزار د القائم با مرالله په لقب د ده د مړیني تر کال 333س. پوري په دغه ډول واکمن وو. بیا د نزار زوی اسماعیل د المنصور په لقب واکمن سو. او بیا د هغه زوی معد د المعز لدين الله په لقب واکمن سو چې پای یې مصر هم ونیوی. د مصر د نیولو سره سم حرمین شریفین هم هغه ته تسلیم سول او په مکه مکرمه کې هم د ده پر نامه خطبه وویل سوه. د ده په مهال د مکې والي جعفرنومي ته د شریف لقب ورکړه سو او هلته په اذان کې د "حي على خير العمل" ویل پیل سول. وایي چې دغه المعز لدين الله کعبې شریفې ته د سره دیباچ یو ډېر بیه او ښکلی پوښ یا سایوان ورکړ، کوم چې په ډېرو سرو زرو، ملغلرو، او ډول ډول یاقوتو پسرولی وو او د حج اړوند آیتونه په زمروتو پر لیکلي وه. کله چې المعز مړ سو د مکې والي عیسی بن جعفر د ده د زوی العزیز پر نامه خطبه ونه ویل. ځکه نو د العزیز لښکرو مکه محاصره کړه او د هغې پر خلکو یې تنگسه راوسته. دغه راز د عبیدي لړۍ یوه بل واکمن الحاکم د مکې بل امیر ابو الفتوح ته امر وکړ چې د ابو بکر صدیق ؓ او عمر فاروق ؓ بد ووايي. خو هغه دا کار ونه کړ او ورته یاغي سو. چې بیا بیرته سره جوړسول. له دې پرته د دغې لړۍ د واکمنو لخوا د مکې او کعبې سره د ښو په هکله په کتابونو کې زما څه نه دي په سترگو سوي.

164 - ایوبي پېر، مکه او کعبه

د سلطان صلاح الدين ایوبي پلار نجم الدين ایوب بن شاذي روادي کړد وو. د هغه دوست بهروز د سلطان مسعود بن محمد بن ملک شاه لخوا د بغداد کوټوال وټاکل سو، او دغه راز یې هغه ته د تکریت د کلا واک اختیار هم ورکړ. نو بهروز بیا نجم الدين ایوب د تکریت حاکم وټاکي چې د خپل وفات ترمهاله د دغه ځای حاکم وو. یو وخت د موصل حاکم عمادالدین زنگي د سلطان مسعود په ملاتړ په کال 520 س. کي د خلیفه مسترشد په جنگ ورغی خو ماته یې وخوړه. نوکله چې بیرته موصل ته تی، تکریت ته ورسېدی. نجم الدين ایوب څه دلاري خوری ورته ورکړ، اود دجلې له سیند څخه د تېرېدو لپاره یې پل ورته جوړکړ. په دې منځ کي د ده کشر ورور اسدالدین شېرکوه په تکریت کي یو سړی وواژه، او ده یا ورور یې نجم الدين ایوب د هغه فدیه ورنه کړه. ځکه نو بهروز هغه له کاره گوښه کړ او بیا یې دواړه وروڼه له تکریت څخه وایستل. وروسته دواړه وروڼه عمادالدین ته ورغلل، هغه ښه وضع ورسره وکړه او جاگیرونه یې ورکړه. کله چې زنگي په کال 532 س. کي بعلبک ونيوی، نجم الدين ایوب یې هلته خپل نایب وټاکي. کله چې په 541 س. کي عمادالدین زنگي وفات سو، نود دمشق حاکم فخرالدین طغرکین پر بعلبک یرغل وکړ او هغه یې کلابندکړ. پای نجم الدين ایوب په دې شرط وسله پرمخکته ورته کښېښوول چې هغه ته به په دمشق کي جاگیر ورکوي. نو هغه وو چې نجم الدين ایوب دمشق ته ورسره ولاړی. خو اسد الدين شېرکوه د عماد الدين زنگي د زوی نور الدين محمود سره پاته سو او هغه یې سپه سالار وټاکي. بالاخره دغه سلطان نور الدين محمود زنگي د دغو دوو وروڼو په کومک په 549 س. کي دمشق ونيوی. دغه مهال د مصر فاطمي واکمني مخ پرله منځه تلو وه او صلیبیانو د مصر ځیني ښارونه هم نیولي وه. ان چې د قاهرې پردربارباندي یې هم تسلط ټینګ کړی وو، او جبهه یې ځني اخیستل. دغه وخت په مصري العاضد واکمن وو. خو د ده ټول واک د ده وزیر صالح بن زریک ځني اخستی وو. بیا شاور نومي وزیر پر العاضد مسلط سو. بیا د ضرغام په نامه یوسړی د العاضد وزیر سو. او شاور یې پسي واخیستی. نو هغه وو چې شاورشام ته وتښتېدی او په کال 556 س. کي یې نور الدين محمود زنگي ته شکایت وکړ او ورته ویې ویل چې که ته داسي پوځ راسره ولېږي چې ما واک ته ورسوي او بیا په مصري په خپلواکه توګه واوسي، زه به تاته د مصر د مالیو یوه درېیمه درکوم. نو هغه وو چې هغه خپل سپه سالار اسد الدين شېرکوه د پوځ سره ورسره ولېږی. شېرکوه، ضرغام وواژه او شاور یې د هغه پرځای په مصري وزیر وټاکي. خو کله چې هغه وزیر سو غداري یې وکړه او شېرکوه ته یې له مصر څخه د وتلو حکم ورکړ او پر خپله ژمنه ونه درېدی. نو هغه وو چې شېرکوه هم بلیس نومی ځای اود مصر ختیځ ښارونه ونيول. شاور چې دا حال ولیدی له صلیبي پرنګیانو څخه یې مرسته وغوښته. بیا مصري او صلیبي دواړو لښکرو شېرکوه په بلیس کي تر درو میاشتو کلابندکړ. دغه مهال سلطان نور الدين محمود زنگي په نورو ځایو کي صلیبیانو ته ماته ورکړه. کله چې دغو مصري اوصیبي لښکرو واورېدل چې په نورو ځایونو کي صلیبیانو ماته خوړلې ده، د شېرکوه سره یې سوله وکړه او دغه کلابندي یې بیرته پرېښوول. او شېرکوه هم بیرته شام ته ولاړی. خو د شاور څخه یې د دې غدارۍ غچ اخیستل له زړه نه وه وتلي. چې بیا یې د شاور او فرنگي سره جنگونه وکړه. آخر فرنگیانو له شاور څخه غټي غټي ججې اخیستې او پای یې مصر کلابندکړ او څو ځایونه یې ځني ونيول؛

ډېري وړانۍ يې وکړې او ډېر مسلمانان يې ووژل. او په دې ترڅ کې شاورد مصر يوه ښارته داسي اور واچاوه چې تر (54) ورځو لگېدۍ. دغه مهال خليفه العاضد د سلطان نورالدين محمود څخه په څو وارو مرسته وغوښته او د خپلو ښځو ورېښتان يې ور ولېږل او ورته ويې ليکل چې زما په داد ورسېږه او ښځې مې له پرنګيانو څخه وژغوره. نو هغه اسدالدين شېرکوه او د شېرکوه وراره صلاح الدين يوسف بن نجم الدين ايوب او نور ډېر تکړه پوځيان او لښکر مصر ته ولېږل. کله چې مصر ته ورسېدل پرنګيانو مصر پرې ايښۍ وو. شېرکوه د العاضد لخوا ډېرښه استقبال سو، شاورد ووژل سو او شېرکوه د العاضد وزير وټاکل سو. خو له بده مرغه دغه شېرکوه دوې مياشتې او پنځه ورځې وروسته د 564س. کال د څلورمې خور په مياشت کې وفات سو. بيا العاضد د مصر د ټولو لويانو او مخورو په خوښه صلاح الدين ايوبي د مصر وزير وټاکي، کوم چې په مصر کې د سلطان نورالدين محمود نايب بلل کېدۍ. صلاح الدين ايوبي د پرنګيانو سره ترجنگونو اوښو سوبو وروسته، د 567 س. کال د حسن حسين د مياشتې له دوهمې جمعې څخه د العاضد پرنامه خطبه بنده کړه اود عباسي خليفه المستضي پرنامه په مصر کې خطبه ويل پيل سوه. او العاضد هم پس له څو ورځو د دغه 567س. کال د حسن حسين د مياشتې په عاشورا مړسو او په دې ډول تر (208) کالو وروسته په مصر کې د عبديانو د واکمنۍ تېر ټول سو، چې مسلمانان ډېر په خوشاله سول. که څه هم بيا ځينو عبدي پلوو حاکمانو له پرنګيانو مرسته وغوښته چې صلاح الدين ايوبي د يوې کودتا له لارې ليري کړي، خو خدای ﷻ داسي ونه کړه. نوکله چې سلطان نورالدين محمود زنگي په کال 569 س. کې وفات سو، صلاح الدين ايوبي د مصر او شام خپلواک واکمن سو. دغه د اسلام اتل بچي د 583 س. کال د خدای تعالی په مياشت کې د مسلمانانو لومړۍ قبله (بيت المقدس) د صليبي نصراني پاچهانو له (91) کلنۍ قبضې او ظلم او تعدی څخه وژغوري او نور ډېر ملکونه يې هم دکفارو له لاسه وايستل، چې له مصر او شام څخه يې تر يمن او افريقا پوري يو پراخ اسلامي سلطنت ټينګ کړ. لويه خدايه ! نن هم د مسلمانانو دغه لومړنۍ قبله د يهودو په لاس کې ده. مسلمانان د کفارو له لاسه تېاه او برباد دي. اسلام د صهيونيت او نصرانيت له سترو خطرو سره مخامخ دی. مسلمانان نن هم سخت سره بې اتفاقه دي او غداران پکښې ډېر سوي دي، خو صلاح الدين ايوبي غوندي څوک نسته. نو لويه څښتنه ! ستا بيت المقدس ته، ستا اسلام ته، ستا بنده گا نوته او ستا دښمنانو ته، بيا يو ايوبي را و پاڅوي آمين. لنډه داچې د ايوبي په واکمن کېدوسره د هغه مشر ورور شمس الدوله توران شاه بن ايوب په کال 568 س. کې مکه او يمن هم خپل کړه او په حرمينو کې د سمط النجوم په قول د صلاح الدين ايوبي پرنامه اود شفاء الغرام په قول د سلطان نورالدين محمود پرنامه خطبه وويل سوه (څنگه چې په دغه کال سلطان نورالدين ژوندی وو او صلاح الدين ايوبي دغه مهال په مصر کې د هغه نايب وو، ښايي په دغه کال خطبه د نورالدين په نامه ويل سوې وي. او څنگه چې په 569 س. کې نورالدين مړسو او صلاح الدين پاچا سو نو ښايي په 569س. کال په حرمينو کې د سلطان صلاح الدين پرنامه خطبه ويل سوي وي). بيا په کال 581 س. کې د يمن والي اود صلاح الدين ايوبي ورور سيف الاسلام طغتيګين بن ايوب مکې ته ولاړی، هلته يې په اذان کې " حي على خير العمل " ويل بند کړه د مکې ډېر مفسد چوپړيان (مريان) يې ووژل اود خپل ورور سلطان صلاح الدين پرنامه يې د دراهمو او دينارونو سکه ووهل. ابن جبير په خپله سفرنامه کې وايي

چې هغه سيف الاسلام طغتكين دننه په حرم كې وليدې چې پرېښې اړخ يې مكثر د مكې والي او پر كينې اړخ يې د شرعي قاضي ورسره وه او په داسې حال كې چې مكثر سپين كالي اغوستي او سپينه لنگوټه يې تړلې وه، طواف يې كاوه. بيا په كال 572 س. كې سلطان صلاح الدين ايوبي له هغو حاجيانو چې د سمندر له لارې به حج ته تلل، د ججو اخيستلو دود له منځه يووړ، اود دې په عوض يې دمكې امير، دكعبې مجاورينو او عالمانو او فقيرانوته د نغدو پيسو او نورو اوقافو ورلېږل ومنل. چې په دې توگه حاجيانو ته اساني او هوسايي پېښه سوه او خلك په خوشاله سول. وايي چې له هر حاجي څخه به اووه نيم مصري ديناره اخيستل كېدل. او كه به چا نه درلوده، كه به څه هم نشتمن وو، ترهغو به يې بندي كاوه چې د عرفې ورځ به تېرېده. ان چې ابن جبير وايي چې كه به چادغه روپۍ نه سواى وركولای، په ډول ډول دردوونكو عذابونو به يې اخته كاوه، لكه په خصيتينو ځړول او داسې نور. او دا عذاب د مصر د عبیدیانو په دوره كې وو. دغه راز د ايوبي كورنۍ نورو واكمنو هم د حج پر لارو او په مكه كې ښه امنيت راوستلى وو. د حاجيانو ښه خدمتونه يې كړي او د كعبې حرمت او عزت يې ساتلى وو. لكه چې د شام واكمن ملك معظم عيسى ايوبي په كال 611 س. كې د حج كولو په ترڅ كې ډېرشته خيرات كړل او د مكې په ځينو برخو كې يې يولړسمونيز كارونه او ټولنيز خدمتونه ترسره كړل. په 621 س. كال كې د مصر ملك الكامل ايوبي دكعبې خادمانو ښي شيبه وو ته ډېرې پيسې وركړې، څو دوى نور دكعبې دروازه د حاجيانو پرمخ پرانيستې پرېږدي. په 624 س. كې د ميفارقين سلطان شهاب غازي ايوبي حج ته پر شپږو سوو اوبښانو مالونه باركړل. صرف له دوى څخه د يوه تن ملك مسعود يوسف په هكله شفاء الغرام، سمط النجوم او نور وايي چې دغه ملك يوسف اقسيس چې د يمن واكمن وو او د مصر د واكمن ملك كامل زوى وو، په مكه كې ناوړه كارونه كړي دي. ده په كال 620 س. كې ترجح كولو وروسته د مكې د والي حسن سره د صفا او مروه په منځ كې جنگ وكړ او له مكې يې وايستى. او بيا د ده عسكرو په مكه كې لوټماري هم وكړه. دغه راز وايي چې دى به د زمزم د اوبو پر گمبته ختى او د حرم كوټرې به يې په توپك وېشتلې. بل دا چې د هغه مريانو به په صفا او مروه كې د سعيي په مهال خلك پر پښو په تورو وهل او ورته ويل به يې چې ورو ورو درومئ ځكه چې سلطان په دارالسلطنه كې نشه بیده دی، چې راوېښ يې نه كړئ. (د ده د اوسېدو ځاى صفا او مروه ته نژدې وو، او دارالسلطنه يې ورته ويل)، خوداسې ښكاري چې دا خبرې سمې نه وي ځكه يو خود دغو خبرو تر ذكر كولو وروسته د شفاء الغرام ليكوال علامه فاسي وايي چې هغه مفسدين له مكې وشړل، پرمقام ابراهيم باندي يې گمبته جوړه كړه اود ده د ولايت په مهال مكې ته د مصر او يمن د حاجيانو تلل زيات سول، ځكه چې د ده له هيبته اشرار لږسول او لارې په امنيت سوې. دغه راز ابن كثير هم په خپل تاريخ كې وايي چې ملك مسعود اقسيس بن كامل په مكه كې له عدله كار اخيستى، زېديه يې له هغه ځايه وشړل او د حج لارې په امن كې سوې. خو په دې پسي ابن كثير هم د هغه د ظلم او تعدى يادونه كوي والله اعلم. پاته دي نه وي چې سلطان صلاح الدين ايوبي په كال 589 س. كې وفات سو او د هغه تر وفات وروسته د هغه پر واكمنۍ د هغه د كورنۍ نه تنه نارينه او يوه ښځينه واكمن سول. د دوى ټولود واكمنۍ پېر (82) كاله اوڅلور مياشتي وو، چې بيا تردوى وروسته په مصر كې د مماليكو واكمني رامنځته سوه.

165- د مصر ممالیک، مکه او کعبه

ممالیک د مملوک جمع ده او مملوک مری ته وایي. په مصر کې د ایویانو ترواکمنۍ وروسته په کال 648س. کې د هغو ممالیک (مریان) واک ته ورسېدل. د دوی واکمني په تاریخ کې سترځای لري. د دوی دور په حقه سره د پرله پسې خو ځنځیر او غوړېدو دور وو، چې په بهر کې به یې جگړې، پراختیا او بری په برخه وه. او په دننه مصر کې یې اقتصادي سمونونه، علمي لاسته راوړنې او ټولنیز بدلونونه را منځته کړل. دوی ځینې تاریخ لیکونکي ترک اوځیني یې ترکمن بولي. او پردوو ډلو بحریه اوچراکسه ممالیکو یې وېشي. (چرکسیان اصلاً د قفقاز وه) په دوی کې ډېر سترسپړی ملک ظاهر بیبرس تېر سوی دی. ډېر مورخین دی د ده دښواعمالو، سمونونو او فتوحاتو له امله د ممالیکو د واکمنۍ رشتیانی بنسټ ایښودونکی بولي. ده عباسي خلافت چې مغولو په بغداد کې له پښو وغورځاوه بیرته په مصر کې را ژوندی کړ او هلته یې په کال 659س. کې احمد ابو القاسم عباسي د المستنصر بالله په نامه او ترهغه وروسته یې په کال 661س. کې ابو العباس احمد د الحاکم بامرالله په نامه په ډېر درناوي د اسلام خلیفه گان وټاکل. چې دې لړۍ بیا تر 923س. کال پوري دوام وکړ. او په دغه کال هم د مصر عباسي خلافت اوهم د مصر د چراکسه ممالیکو حکومت دواړه د سلطان سلیم خان عثماني لخوا پای ته ورسېدل. د مصر دغو واکمنو د نورو ښو چارو ترڅنگ د مکې، کعبې او حج چاروته هم پاملرنه کول. لکه چې همدغه ملک ظاهر بیبرس د مغولي تاراکگرو په وړاندې په مېړانه ودرېدی. او پرهغو باندي تربریالیتوب وروسته یې هرکال د مکې مکرمې او مدینې منورې سپېڅلو حرمینوته سوغا تونه او تحفې لېږلې او هلته یې ډېر متبرک اماکن ترمیم او ودان کړه. هغه ابو نبي رسماً د هغه ځای والي وټاکي. او بیا یې د هغه د زامنو د ولایت په مهال هم د مکې چاري سمبالولې. دغه راز هغه په کال 667س. کې حج ته ولاړی، پر خپلو اوږو یې کعبې ته اوبه ور وړلې او په خپلو لاسونو یې هغه پرېو له. او بیا یې هرحاجي دکعبې دننه ته پرېښووی، چې د هر یوه سره به یې جلا جلا روغبرکاوه. دغه راز د ممالیکو یوه بل واکمن ملک الصالح په مصر کې د باسوس او سندیس په نومونو دوه کلي دکعبې شریفې د غلاف د جوړولو د لگښتونو لپاره وقف کړه چې د ده له وختو څخه بیا ترسعودي پېر پوري به دکعبې غلاف له مصري محمل سره ورلېږل کېدی. چې د مصر له خزاني څخه ډېري پیسې د دې کار لپاره بېلي سوي وې. د ممالیکو یوه بل واکمن ملک شعبان قلاوون د مکې د حرم د الحزورې مناره جوړه کړه. ملک ناصر فرج، مسجد الحرام، چې په کال 802 س. کې د اور اخیستلو په ډېره ناوړه او دردونکې پېښه کې متضرر سوی وو، له سره ترمیم کړ. هغه د بیسق په نامه خپل یو امیر ور ولېږی او په ډېره لږ موده کې یې تر پخوا لښه جوړ کړ. بیا ملک مؤید شیخ محمدي د 618س. کال په وروستیو کې مسجد الحرام ته یو ښکلی منبر او دکعبې د دروازې زینه ور ولېږل، اود ځنین د اوبو چینې یې هم له سره پاکه کړه او د هغې اوبه یې مکې ته ورسولې. دغه راز ملک ظاهر ططرد مکې شریف حسن بن عجلان ته هرکال د مصر له خزاني څخه شل زره دیناره ور استول. اوکله چې ملک عزیز یوسف واک په لاس کې واخیستی. د مکې شریف برکات بن حسن بن عجلان ته یې سوغاتونه او خلعتونه ور ولېږل. امیرسودون محمدي یې د پنځوسو تنو اسپکیانوسره د مکې د امنیت ساتلو لپاره ور ولېږی. دغه راز د ملک اشرف یوه امیر، جان بیگ نومي منا ته نژدې یو ښو جوړ کړ، او ډول ډول ونې

یې پکښې کښېښوولې. بیا سلطان اشرف قایتبای د مکې شریف محمد بن برکات ته سوغاتونه ولېږل، د مکې له حاجیانو څخه یې د ججو اخیستل له منځه یووړل او د 874 س. کال په وروستیو کې یې د خیف جومات ډېر پراخه کړ او ښه یې ودان کړ. هغه ته نژدې یې د حج د امیرانو لپاره کوره جوړه کړه، او هلته یې د حاجیانو د چښلو د اوبو د تسهیلاتو د برابرولو ترڅنگ څه نور عمراني کارونه هم ترسره کړه. د څلورو مذهبونو د تدریس، څلور مدرسې، د بې وزلو لپاره مرستون، د یتیمانولپاره ښوونځي او نور یې هم هلته ودان کړه. دغه راز یې یو شمېر کتابونه هم د دغو مدرسو د شاگردانو لپاره ور ولېږل. هغه په مصر کې ډېرې مخکې د مکې لپاره وقف کړې، چې د هغو حاصلات به یې هر کال د مکې اوسېدونکو ته لېږل. دغه راز د دغه پاچا په امر په کال 884 س. کې کعبه د باندې او دننه په ډېرو درنو مراسمو پرېولل سوه او په دغه کال کې یې حج هم وکړ. مصري محمل یې هم وروړ، اود مکې د امر او، مخورو او نورو ډېرو اوسېدونکو سره یې هم ډېرې ښکې وکړې. بیا کله چې په کال 886 س. کې مسجد نبوي د اور اخیستلو په ناوړه پېښه کې وسو، نو دغه ټولواک هغه بیرته تر پخوا په ډېره ښه توګه ودان کړ، او په مدینه کې یې هم د مکې غوندي مدرسه او مرستون جوړ کړه. اود مسجد نبوي کتابتون ته یې هم ډېر کتابونه ولېږل. بیا ددې لړۍ وروستی واکمن قانصوه الغوري په مسجد الحرام کې ډېر تعميراتي کارونه وکړه، ډېرې ودانۍ یې جوړې کړې اود مصري حاجیانو په لار کې یې هم د هغو د هوسايي وسایل او د چښلو د اوبو آسانتياوي برابرې کړې.

166 - عثماني واکمني، مکه او کعبه

کله چې سلجوقي واکمنو د چنگيزي ټاراکونوله امله خپل ټاټوبي پرېښود او روم ته یې مخه کړه، د ترکو د اغوز له ټپۍ څخه یو سړی چې ارطغرل نومیدى ورسره ملګرى سو، کوم چې (340) تنه غښتلي مېړني ورسره وه، د سلطان علاوالدين کيقباد سلجوقي خدمت یې غوره کړ او د هغه په پلوي یې ډېرې سوبې وکړې. کله چې دغه ارطغرل په 697 س. کې وفات سو. سلطان علاوالدين د هغه زوى عثمان ته سوغاتونه، توره او نغاره ولېږل او دکفارو د ملکونو نيولو ته یې وګومارۍ. بیا چې سلطان علاوالدين مړ سو عثمان د پاچهي پرتخت کښېښستى او د عثماني پياوړي امپراطورۍ بنسټ یې کښېښود. عثماني واکمني د اصحابو او تابعينو تر واکمنۍ راورسته ډېره ښه واکمني وه. په دې دوره کې قسطنطنیه فتح سوه، کومه چې د هغې له جوړېدو څخه چانه وه فتح کړې. لومړنيو مسلمانانو له 47 س. څخه څو ځلي د هغې د فتح کولو کوښښ کړى وو، خو بريالي سوي نه وه. دغه راز عثماني دولت په اروپاکي هم ستري سوبې وکړې چې د اسلام دښمنان یې پېړۍ پېړۍ هرځای غلي کړي وه او د اسلام او د مسلمانانو برم او عزت یې ډېر ښه ساتلى وو. عثماني واکمني پای د صليبي او صهيوني طامعو، حاسدو او مغرضو ځواکونولخوا د آزادۍ، د بشر د حقوقو، برابرۍ او نړۍ والي سولي او امنيت تر شعارونو لاندې؟! را وپرځول سوه. کله چې په کال 923 س. کې سلطان سليم عثماني مصر ونيوى او پر زياتره اسلامي نړۍ یې واک ټينګ سو. دغه مهال د مصر وروستي عباسي خليفه د خلافت عنوان هم هغه ته وسپارى اود مکې والي شريف برکات د خپل ديارلس کلن زوى شريف ابو نبي په لاس د رسول ﷺ خرقه، رپۍ، هغه قرآنونه چې د حضرت عثمان او حضرت علي په لاسونو ليکل سوي وه، د

ویس قرني خولی اود حرمینو کلی سلطان سلیم ته ولېرلې. چې په دې سلطان ډېر خوښ سو او د مکې او مدینې امارت یې د پخوا په شان هغو ته وسپاری. دغه مهال وو چې د هغه رسمي خطیب په قاهره کې د خطبې په ترڅ کې هغه ته "خاقان البرین والبحرین و خادم الحرمين الشريفین" وویل. چې تردې وروسته نورو عثماني واکمنو هم دغه لقب کاراوه. د مکې په هکله د عثمانيانو د دولت نظام داسې وو: پرمکه به د علوي اشرافو څخه یو تن امیر وو. بل ترکی به ترامیر په ټیټه رتبه د مکې والي بلل کېدی، چې مالي او پوځي چارې به یې سمبالولې. د محکمې قاضي به هم ترک وو، چې د استنبول له "دار مشیخ الاسلام" څخه ټاکل کېدی او چې یو کال به یې پوره سو، نور به یې په مکه کې قضا نه سوای کولای او بل به یې پرځای ورتی. دغه راز به په مکه کې عثماني پوځ او د پولیسو ځواکونه، چې له ترکی او عربي پوځیانو او ساتونکو څخه به جوړ وه، د هغو د مشرانو سره به هلته اوسېدل، چې د عامه امنیت خوندي کول به یې پر غاړه وه. عثمانيانو اسلام ته د ډېرو سترو او تاریخي خدمتونو په لړ کې د حرمینو چارو ته هم ډېره کلکه پاملرنه کول او د حرمینو او د حج د لارو د امنیت ساتلو، د مکې او مدینې منورې د ودانۍ او د هغو ځایونو د عالمانو، فقهاوو، فقراوو او عامو خلکو د هوسایۍ او سوکالۍ لپاره یې تاریخي او له ویاړه ډک کارونه کړي دي. چې موږ دلته یوڅه بیانوو: په 923 س. کې عثمانيانو یوه ډله افریقایي کارگران وگومارل چې د مکې د لارو او د چینګ د اوبو د زیرمو د سمون چارې ترسره کړي. چې په پایله کې یې د مکې په بیلو بیلو سیمو کې د څښاک د اوبو آسانتیاوې برابرې سوې. د حجاز علوي شریفانو او اوسېدونکو به هر کال د عثماني خلفاوو څخه نغدي مرستې ترلاسه کولې. هر کال به د قسطنطنیې دربار د حج له قافلې سره د سرو زرو صندوق لېږی، څو په حجاز کې ووېشل سي. د ټولواکمنۍ د زیرمتون اود مصر له عوایدو څخه به ډېرې پیسې او غلې دغو مقدسو اماکنو ته لېږل کېدې چې تریوې اندازې به د دغو ځایونو د خلکو بې وزلي په لیرې کېده. دغه راز عثماني ترکانو د مکې او مدینې د دغو سپېڅلو حرمینو امنیت ښه ټینگ کړی وو، او د حاجیانو د کاروانونو سره به یې هم امنیتي ځواکونه لېږل. د سلطان سلیمان قانوني په وختو کې له یوې خوا په مکه کې ودانیز کارونه پیل سول. له بلې خوا د مکې د زیږدې د مشهورې ولې ډله سره او سم جوړولو او مکې ته د عرفات د چینې د اوبو د رسولو کار پیل سو. سلیمان قانوني نامتو معمار او د استنبول د جامع جومات جوړونکی مکې ته ولېږی، څو دکعبې شریفې د بیا رغونې نقشې برابرې کړي. چې یوشمېر کارونه د ده په وختو کې وسول. او د ولې کار د لسو کلونو تر زښت زیات زیار او درنو لگښتونو وروسته بشپړ سو. دغه راز د مسجد الحرام د ودانۍ کار هم د دریم سلطان مراد په وختو کې سرته ورسېد. بیا سلطان مراد غازي دکعبې شریفې د بیا ودانۍ تاریخي کار ترسره کړ. چې د دې سترو ودانیو په هکله د دې کتاب په نورو پاڼو کې به بېله بېله توگه خبرې سوي دي. لنډه دا چې د دغه پېر دواکمنو لخوا په مکه، مدینه او نورو ځایو کې پرله پسې ودانیز او ترمیماتي کارونه روان وه. چې ستر ستر لگښتونه به یې پرکول او ډېر تکړه ترکی معماران به یې ورلېږل. چې پای مکې او مدینې کېت مټ د عثماني ښارونو ښه غوره کړه. چې په هغو کې به په لرغونې څېره کورونه، زیاتي گومبتي، ښکلي منارې، او په ودانیو کې ښکلي ترکی ښويي خښتي ترسترگو کېدې. دغه راز د مکې په وچه دره کې ښکلي ښونه را منځته سول، او د ترکی خلفاوو او هندي او نورو امرانو په بخشونو، لرغوني متبرک آثار او اماکن

ترميم سول، او نوي ماني او وداني هم پکښي جوړي سوې. ډېري مدرسي، کتابتونونه او جوماتونه پکښي جوړ او ډېر مرستونونه، روغتو نونه او پخلنځي پکښي تاسيس سول. اود دې ترڅنگ د جوماتونو او زيارتونو هم ښه پالنه کېده.

167 - د سلطان مراد لخوا د کعبې بيا جوړول

د حجاج بن يوسف لخوا د کعبې تر بياجوړوني وروسته د (966) کالو په موده کي، کعبې شريفي کله کله ترميم ته اړتيا پيدا کول، چې د وخت د واکمنو لخوا به ترسره کېدل. (په دې هکله به په راتلونکو پاڼو کي څرگندوني وسي). خو په کال 1039 س. کي د برات (شعبان المعظم) د مياشتي د نولسمي نېټې د چارشنبې په سهار په مکه شريفه کي داسي يو زورور اورښت وسوچي د مخه يې چا ساري نه ووليدلی. دغه توپاني اورښت د پنجشنبې په ورځ د برات په شلمه هم و اورېدی. چې د سېل اوبه يې د کعبې دننه د دېوالو ترنيمي لوړي سوې او په نتيجه کي شامي يا دحطيم د لوري دېگوال او د کعبې د ختيز اولوبديزد لوريو دېوالونه يوڅه ونړېدل او د کعبې دننه زينه هم ولوبدل. د دې ترڅنگ دغه سېلاب د خلکو کورونه وران کړل، په زرگونو وگړي يې ووژل او نور ډېر مالي تاوان يې ورساوه. کله چې د دغه زړه دردونکي پېښي خبرخپورسو، د نړۍ له گوټ گوټ څخه مکې شريفي ته دغونه وگړي ورغلل، چې تابه ويل د حج موسم دی. بالاخره د څلورم مراد عثماني په امر لايق مهندسان راغونډ سول، مشوره يې سره وکړه او دا متبرک مکان يې د 1040 س. کال د لوی اختر (ذي الحجه) د مياشتي په دوهمه تقريباً د شپږ نيمو مياشتو شپه او ورځ هلوځلو وروسته بيا کټ مټ د حجاج د ودانۍ په ډول، ودان کړ. په دې بيا جوړونه کي زياتره هغه پخوانۍ ډېري وکارول سوې. خو د هغو ډېرو پرځای چې د وخت په تېرېدو سره شوړېدلي وې د " شبيکه " د غره ډېري پکښي کارسوې. د کعبې شريفي د ودانولو په دغه کار کي د مکې امير مسعود بن ادریس بن حسن او د هغه ترمړيني وروسته د مکې بل امير عبد الله بن حسن، د مصر امير محمد پاشا الباني، د مدينې قاضي سيد محمد افندي، رضوان بيگ معمار او نورو دولتي چارواکو، ديني عالمانو او مخورو برخه اخستې وه. د نوموړي ټولواک د کعبې د ودانۍ په کار کي، د کعبې شريفي دېوالونه له حجر اسود پرته ټول ونړول سول، خو تهديابونه يې هماغسي د پخوا پر حال پاته سول او پر هغو پخوانيو بنسټونو باندې، نوي دېوالونه پورته سول. چې په دې ډول تر حجر اسود لاندي برخه اوس هم د عبد الله بن الزبير وداني ده. خو له دې پرته د کعبې اوسنۍ ودانۍ هماغه د عثماني څلورم مراد ودانۍ ده چې د حجاج د ودانۍ په شکل ودانه سوې ده. تردې وروسته نورو هم د کعبې ودانۍ د ضرورت او د وخت د غوښتنو سره سم ترميم کړېده.

168 - د ترکانو په پېر کي د حج څرنگوالی

د عثمانيانو په وخت کي په مکه مکرمه، په تېره په عرفات کي د حج مناسک او مراسم په ډېرو خوشيو، سترتوب او پرتمين توب لمانځل کېدل. د لوی اختر د مياشتي (ذي الحجه) په نهمه کله چې به د عرفات پر غونډۍ (جبل الرحمت) اود هغه پر شا وخوایه لکونو ماړه او بې وزلي په يوه لباس (احرام) کي سره راغونډېدل. يو نېک چاری

سپين ږيری چې د مکې قاضي به وو، په داسي حال کي چې احرام به يې تړلی وو او پراوښ به سپور وو را څرگند به سو، شامي، ترکي او د مکې د شريف توپونو به په داسي درزي سلامي ورکړه چې په ټوله شا خوا، دښتو او غروکي به يې ازانگې پورته سوې. د دې امام په ليدو به د حاجيانو د لبیک ويلو زوړ آسمان ته وخوت. امام به منبرته نژدې ورغی، وېه درېدې ترشابه يې يو پراوښه سپور حبشی مری ولاړ وو او پرامام به يې سپين ساپوان نيولی وو. امام به په ډېر خوندور او فصیح آواز خطبه ويل. او ترهرو پنځو دقيقو وروسته به يې دسمال ښوراهه. چې ورسره سم به له څلورو خواوو نورو خلکو هم دسملونه ورته ورپول او په زوره زوره به يې تلبیه وويل. دغه مراسم به د ورځي له څلورو بجو څخه پيلېدل او خلکو به په ډېر شوق او ذوق د خدا تعالی حمد او ثنا او تلبیه ويل او د خدای د رحمت هيله به يې کول. په دې ترڅ کي به شامي او مصري محملونه (کجاوې) راغلې. دغه مهال به له يوې خوا د باجې غېروونکو د ډلي خوږ او موزون آواز په غرونو کي پورته سو او له بله لوري به د توپونو درزی سو. محملونه به جبل رحمت ته په نژدې کېدو سره ودرېدل، امام به خطبه پای ته ورسول او په ډېره عاجزي او زاريو به يې دعاوي وکړې. چې په هغوکي به د مکې شريف، رئيسان، اميران، د پاچانايب، مخوراو بې وزلي ټول شامل وه. د دعائر ويلو وروسته به د حج د مبارکي آوازونه په غرو او دښتو کي پورته سول. د خوښيو د څرگندولو په دود به اورلوبي (آتشبازی) پيل سوې اود سلامي توپونه به وويشتل سول. پوځيانو به د سلامي مراسم ترسره کړل. بلېندي (مشعلونه) به ولگېدل او د لمر تر لوېدو وروسته به ټول حاجيان د مزدلفې په لوري رهي سول او دا مراسم به په عرفات کي پای ته ورسېدل.

169- په عثماني پېر کي د مکې د حکومتي چارواکو ورځنۍ کړنې

د ترکانو په وختو کي د مکې د حکومت ادارې د حرم د امهاني د دروازي (باب امهاني) مخامخ سهيل لوري ته په بازار کي وې. هلته به د مکې والي، د پوځ د مشر او د پوليسو دفترونه وه. د باب القضا سره به د قاضي القضا محکمه وه. څنگه چې مکه د حجاز دارالخلافة وه، هلته به دوه ډوله حکومتي چارواکي په کار بوخت وه. انتظامي چاري به د مکې د شريف په لاس کي وې چې "سيد الجميع" به يې ورته ويل. او مالي او پوځي چاري به د مکې والي اداره کولې. والي به په عامه توگه ترک وو او د ترکانو لخوا به ټاکل کېدې. چې شيخ الحرم به يې ورته ويل. بيا ترکانو مسجد الحرام ته د "دائر الاوقاف" په نامه اداره جوړه کړه. چې د دغې ادارې مشرته يې "مدير الاوقاف" ويل. کوم چې د مسجد الحرام ټولي اړوندي چاري به يې پرمخ بېولې. او په ځانگړو دفا تروکي به يې د مسجد الحرام د ټولو مؤظفينو نومونه ثبت سوي وه. دا اداره به له اداري پلوه په شيخ الحرم پوري، کوم چې د مکې والي وو مربوطه وه. او د مالي پلوه به يې د آستانه عليا (قسطنطنيې) په نظارت الاوقاف (د اوقافو وزارت) پوري اړه درلوده. د مکې شريف به له سهاره ترمازديگره اهمي مسالې او مقدمي فيصله کولې. د مازديگر او ماښام لمونځ به يې په مسجد الحرام کي کاوه. د ماښام ترلمانځه وروسته به يې په خپل کور کي د خپلو اولادونو او مېلمنو سره لیده کاته کول او ډوډۍ به يې ورسره خوړل. د جمعې په ورځ به يې په دارالاماره کي چې په شاهي کلا کي وو، د مکې د والي اونورو چارواکو او مخورو سره لیدل. تردې ليدنو کتنو وروسته به خلك د والي سلام ته ورتلل او شريف به د

جمعی لمونځ په حرم کي کاوه. کله کله چې به په خپل اوږني استوگنځي (طایف) کي وو، په پرتمینو مراسمو به حرم ته ورته او د جمعی او مازدیگر ترلمانځه وروسته به بېرته طایف ته تی. دغه راز د مکې د خلکو دا معمول وو چې د مکې شریف ته به یې په کال کي یو وار د مکې د باندي په یوه سیل ځای کي ډوډۍ کوله. چې هغه به په سترو او پرتمینو مراسمو جوړولو سره هلته د خپلو خاصو ملگرو سره ورته. خلکو به دعاوي ورته کولې اود ده په مخ کي به یې ده ته د " یعیش " (ژوندی دي وي) شعارونه ورکول. د ډوډۍ ترخوړلو وروسته به یې د " بدو " خلکو د آس د سپرلۍ او خنجر او توري وهلو د هنرننداره کول او بیا به بېرته ښارته تی.

170 - محمد بن عبد الوهاب، سعودي مشران، مکه او کعبه

په کال 1223 س. کي سلطان محمود ثاني د عثماني ترکیې پاچا سو. د ده په وختوکي چې عیسوي هیوادونه د ترکانو سره په جگړه بوخت وه. او نوري کورنۍ ستونزي هم ور پېښي وې، د نجد رېږه د یوې ستونزمني رېږي په توگه را منځته سوه. نجد د اوسني سعودي عربستان هغه برخه ده، چې د مکې او بصرې په منځ کي پرته ده. نجد د لوړي مځکي په معنا دی. څنگه چې دغه مځکه ترجاز او نورو لوړه ده، ځکه نو نجد ورته وایي. محمد بن عبد الوهاب نجدي په کال 1115 س. کي چې د 1703 ع. سره سمون خورید نجد په العینیه کي وزېږېد، کوم ځای چې د ده کورنۍ هلته اوسېدل او پلار یې هم هلته قاضي وو. ده تر علم حاصلولو وروسته خپل تحریک په لاره واچاوه. وایي چې خلک د ده د افکاروله امله له ده څخه گوښه گرځېدل او په ښه سترگه یې نه ورته کتل. پلار یې هم د ده له انتقادونو او اعتراضونو څخه خوښ نه وو. او ورور یې هم چې شیخ سلیمان نومیدی، د ده د تعلیماتو مخالفت وکړ او د ده د افکارو په رد کي یې کتابونه ولیکل. خو وایي چې بیا بیرته ورسره پخلاسو او د ده افکار یې ومنل. کله چې د العینیه حاکم هغه له خپلي سیمي وایستی، نو د نجد اړوند " درعیې " ته ولاړی. ځکه هلته ځینو عالمانو او د محمد بن سعود مېرمني (کله چې محمد بن عبد الوهاب د محمد مېرمني ته خپل دعوت وړاندي کړ، هغې له خپل مېړه څخه وغوښتل چې د هغه بلنه ومني) او پخپله محمد بن سعود، کوم چې هغه مهال د درعیې حاکم وو او د سعودي کورنۍ د سر سړی دی، د هغه ننگه وکړه، د هغه عقاید یې ومنل او د هغو خپرولو ته یې ملا وتړل. محمد بن عبد الوهاب ویل چې زه خلک له شرکیاتو څخه توحید ته را بولم. اوځان یې د امام احمد بن حنبل په مذهب باله. خو کله چې د ده عقاید د مکې مکرمې عالمانو ته ورسېدل، پرهغه یې د کفر فتوا ورکړه او مکې ته یې د وهابیانو ورتلل منع کړه. محمد بن عبد الوهاب په 1206 یا 1207 س. کي د (92) کالو په عمر وفات سو. هغه مهال چې محمد بن سعود، محمد بن عبد الوهاب ته پناه ورکړه، یعنی د 1158 س. کال په شا وخواکي، د محمد بن سعود امارت پردوو، درو ښارونو باندي وو، کوم چې د نجد په حنیفه ناوه کي واقع وه. دغه محمد بن سعود چې په کال 1726 ع. کي د درعیې امارت ته رسېدلی وو، د خپلي مړیني تر کال (1760 ع.) پوري د دغه ځای حاکم وو. د هغه تر مړیني وروسته، د هغه زوی عبد العزیز د پلار ځای ناستی سو. د ده د واک ارشو ډېره پراخه سوه او تر ریاض، الاحساء، کربلا، بحرین، عمان او رأس الخېمې پوري وغځېده. په کال 1218 س. کي عبد العزیز د یوه ایراني لخواچي عثمان نومېدی و وژل

سو او زوی یې سعود نومي د هغه ځای ونيو. د ده په وختو کې هم د سوبو لړۍ پر مخ روانه وه. چې په دې لړۍ کې په کال 1218س. کې مکې معظمې ته ننوتی. دوه کاله وروسته مدینې منورې ته ورسېدی او د مکې شریف غالب نومی یې د سعودي واکمنۍ اېل (مطیع) کړ. بیا یې د یمن، عسیر، تهامه، نجران او د خلیج د غاړو ریاستونو ته مخه کړه او مسقط او عمان یې په سعودي واکمنۍ ورگډکړل. د سعود په پېر کې د عربو جزیره د ده د سلطنت ترسیوري لاندې راغله، له دې امله ده ته سعود کبیر وایي. د خلاصاً الکلام او تاریخ مکه لیکوالان پردغه سعود لگېږي او وایي چې هغه ډېر مسلمانان قتل عام کړه، د معلی د هدیرې قبې او د حضرت عبد الله بن عباس او رسول ﷺ زامنو د روضې، د بي بي خدیجې د زیارت او د رسول ﷺ، ابو بکر او علي د زېږېدو دځایونو قبې یې ونړولې. په کال 1221س. کې یې شامیانو او مصریانو ته خبر ورکړ چې بیا به د حج محمولونه مکې ته نه لېږي. دغه راز یې هغه د طبلو او مزامیرو له راوړلو او وهلو څخه هم منع کړه. بل کال چې شامي محمل مکې ته نژدې ورسېدی، څنگه چې وهابیانو مکې ته نه پرېښووی، نو د شام حاجیان بېله حج کولو، له لارې بېرته وگرځېدل او مصري محمل چې مکې ته ورسېدی، سعود د هغه د سوځولو امر ورکړ. او د دې سره سره یې په مکه کې جار و واهه چې بیا به مکې ته ږیرخړلي نه راځي. ځکه نو تردې وروسته مکې ته د شامي او مصري محمولونو ورتلل بند سول. دغه راز په 1221 س. کې وهابیانو په مدینه منوره کې هم لوټ وکړ او د ټولو زیارتونو قبې یې ونړولې. او د نبوي حجرې د خزانې ډېر بېي جواهرات یې هم لوټ کړه.

(دا د خلاصاً الکلام او تاریخ مکه څرگندونې دي، چې په سمتیا او ناسمیتیا یې خدای ﷻ علم لري). عثماني دولت چې د سعود دا چاري او پر مختگونه ونه زغملای سواى، نو یې د عراق والي پر راپورته کړ. هغه چې څه ونه کړای سواى، بیایې د شام والي پر راوپاڅاوه. خو چې هغه هم څه ونه کړای سواى بیا یې په 1805ع. کې محمد علي الباني د مصر والي وټاکى اود سعودي واکمنۍ له منځه وړلوته یې وگومارى. هغه ډېره موده د عثمانیانو په مرسته د سعودي واکمنۍ پر ضد جگړې په لاره واچولې چې په دې ترڅ کې یې په کال 1228س. کې بېرته مدینه، مکه، جده او طایف له سعود څخه ونيول. په کال 1229 س. کې سعود کبیر وفات سو او د هغه زوی عبد الله واکمن سو. هغه په پوځي چارو کې ډېره تجربه نه درلوده او له بلي خوا د هغه د پلار اکا عبد الله بن محمد بن سعود دواکمنۍ دعوه وکړه. چې په دې ډول د سعودي کورنۍ په لیکوکي درز ولوېدی.

محمد علي پاشا خپل زوی ابراهيم پاشا د ډېروځواکونو سره د نجدیانو سره جگړې ته وگومارى. چې پای یې نجدیان مات کړه. په کال 1818ع. کې درعیې سقوط وکړ او دغه نوې را منځته سوې واکمني له منځه ولاړه. عبد الله بن سعود، د هغه وزیر او د هغه یو بل نژدې ملگری مصرته، بیا قسطنطنیې ته ولېږل سول او بیا د سلطان محمود له خوا د "آیاصوفیې" په ډگر کې اعدام سول. درعیه د ابراهيم پاشا په امر ورانه سوه، په زرگونو مسلمانان ووژل سول اوکورونه یې ونړول سول.

171 - د ترکی بن عبد الله بن محمد بن سعود را پاڅېدنه

ترکي چې د عبد الله د پلارډ اکا زوی ووڅه مهال پټ وو، خو په کال 1823ع. کي په نجد کي راڅرگند سو او ځانته يې ملگري او مرستندويان وموندل. رياض يې ونيو او تر 1834ع. يې حکومت وکړ. د دغه کال د می په نهمه د سعودي کورنۍ د يوه غړي مشاري نومي په اشاره ووژل سو او مشاري خپل ځان واکمن اعلان کړ. چې بيا يوه مياشت يا څلوېښت ورځي وروسته د ترکي زوی فيصل نومي، مشاري له واکه را وپرځاوه او اعدام يې کړ. او د پلار پرگدی کښېنستی. خو تر لسو کالو وروسته، د 1837ع. د می په مياشت کي مصريانو رياض ځني ونيو او فيصل مصر ته بندي بوتلل سو.

172 - د ترکي د زوی او لمسيانو واکمني

فيصل بن ترکي په 1843ع. کال کي له بنده وتښتېدی. د دغه کال په دوبي کي يې رياض ونيو او د سعودي واکمنۍ د بيا ژوندي کولو کوشښونه يې له سره پيل کړل، چې په دې لار کي ډېر بريالی پرمخ ولاړ. په 1282س. (1865ع.) کي فيصل ووژل سو او د ده د دوو زامنو عبد الله او سعود ترمنځ د امارت پرسر جگړې پيل سوې. چې تر دېرشو کالو يې دوام وکړ. بالاخره په 1875ع. کي سعود وفات سو. په دې ترڅ کي ځيني سيمي بيرته عثمانيانو ونيولې. د نجد ځيني سيمي د حائل امير ابن رشيد ونيولې او انگریزانو پر عمان واک ټينگ کړ. علاوۀ په کال 1888ع. کي ابن رشيد رياض هم تر خپل واک لاندې راوستی. په 1889ع. کال عبد الله هم مړ سو. خلکو د فيصل دوهم زوی عبد الرحمان خپل واکمن وټاکي. عبد الرحمان رياض بيرته ونيو. خو ابن رشيد بيرته ځني قبضه کړ. ځکه نو عبد الرحمان د خپلي کورنۍ سره لومړی قطر بيا دوې مياشتي وروسته بحرين او بيا کویت ته مهاجر سو. دغه مهال يعني د 1294س. کال د څلورمي خور پر (14) د مکې شريف عبد الله بن محمد بن عبد المعين تر (19) کالو امارت وروسته وفات سو. له 1295س. څخه تر 1299س. پوري د نجد او حجاز حالات ډېر گډوډ وه. او په 1299س. کي عون بن محمد بن عبد المعين د مکې والي وټاکل سو.

173 - د اوسني سعودي بنسټ ايښوونکی ملک عبد العزيز

په کال 1880ع. کي چې سعودي کورنۍ په جگړه اخته وه د عبد الرحمان بن فيصل په کور کي عبد العزيز وزېږېدی. په 1901ع. کي د يووېشتو کالو وو چې دکویت د شيخ مبارك الصباح په مشوره او مرسته يې وپتېيل چې بېله لښکرو په څو تنو رياض ونيسي. نو د څکلوېښتو تنو سره په دې نيت له کویت څخه ووت. څو مياشتي يې په ربع الخالي کي تيري کړې. بيا دکویت شيخ مبارك الصباح او د هغه پلار عبد الرحمان بيرته ور وغوښت، خو هغه د شپېتو تنو سرتيرو سره د رياض په لوري وخوځېد. کله چې رياض ته د يونيم ساعت مزل په واټن نژدې سو، شپه يې هلته تېره کړه. بيا يې شل تنه ملگري، اوبښان او نور سامان هلته پرېښوول او ورته ويې ويل چې که په څلېروېشتو ساعتو کي تاسي ته زما لخوا کوم پيغام ونه رسېدی، تاسي به بېرته کویت ته درومی. بيا پياده مخ پر رياض ور رهي سو. د ښار په د باندې بېونو کي يې خپل ورور محمد او نور (23) تنه ملگري پرېښوول. ترسهار د مخه د (15) تنو ملگرو سره

رياض ته ننووت او د خرما وو د ونو په بنونو کي په پټگه د آل رشيد کلا ته ورسېدی. د آل رشيد دکلا دروازه يې په توره ووهل. (وايي چې اوس هم پردغه دروازه باندي د توري نخښه سته اودغه دروازه د يادگار په توگه ساتل کيږي) او سمدستي په کلا ننوتی، د آل رشيد د محافظانو سره يې مقابله وکړه او د آل رشيدو د واکمن په گډون يې ټول له منځه يووړل. دا د 1902ع. د جنورۍ (15) نېټه وه. سهار په رياض کي په هرلوري آوازه خپره سوه چې عبد العزيز، د آل رشيد واکمن له منځه وړی دی. له دې سره عبد العزيز د يوه پياوړي واکمن په څېر د خپل ملک ډېري سيمي يو په بل پسې خپلي کړې او د نجد واکمن سو. خو ځيني تاريخ ليکونکي، لکه برناديت غانم او نور په دې عقیده دي چې: "څنگه چې انگرېزانو د ترکانو سره دښمني کول، نو د هغو دښمنان يې هم تقويه کول. او څنگه چې دکويت دولت د انگرېزانو لخوا حمايه کېدی، نو عبد العزيز هم دکويت په مستقيم او قوي ملاتړ او د انگرېزانو په غير مستقيم ملاتړ دغو بريو ته ورسېدی". ان چې پل بون آفغان او پي یرمارتلو فرانسوي تاريخ ليکونکي وايي چې: "عبد العزيز عثمانيان له هغوف نومي ځای څخه د انگرېزانو په مرسته وايستل". دغه راز دغه تاريخ ليکونکي زياتوي: "څنگه چې عثماني ترکانو په حائل کي د آل رشيد له کورنۍ څخه ملا تړکاوه، نو وهابيان دې ته اړسول چې د سرجان فليبي په هڅونه د انگرېزانو پلو ونيسي". دوی وايي چې: "فليبي دابن سعود سره د انگرېزانو پټ جاسوس وو، چې د انگرېز - هند د دولت لخوا دې کار ته گومارل سوی وو.

174 - د مکې شريف حسين او پر حجاز باندي د عبد العزيز بريد

له بله پلوه د عثماني خلافت د لمر ډوبېدو په شېبو کي چې د استنبول مقاماتو امير حسين ته د مکې د شريف عنوان ورکړ، په خپل لاس يې داسي سړی وټاکي چې پای يې پرعثماني واکمنۍ او خلافت وروستی گوزار وکړ. د دغه شريف حسين په هکله ډول ډول نظريې ورکول سوي دي. د ده پلويانو هغه يو پياوړی ولسپال باله. څنگه چې هغه ليدل چې د عثمانيانو واک له منځه تلونکی دی، له فرصته يې گټه اوچته کړه او د انگرېزانو سره يې په پرده کي اړيکي ټينگي کړې. په کال 1916ع. کي يې د طايف او مکې خلک د ترکانو پرضد را وپارول او جنگ يې پيل کړ. دغه مهال ترکي عسکرو د شريف حسين مانۍ بمبارد کړه، خو نابره يوه مرمۍ پرکعبه شريفه ونښته او دکعبې غلاف اور واخيست. کله چې ترکانو دغه اور واژه د مکې خلکو داسي گومان وکړ چې دغه کار ترکانو قصدي کړی دی. نو يې دغه ټول ترکي سرتيري ووژل او د هغو قوماندان يې چې په پښه يې تړلی وو، د مکې په کوڅو کي وگرځاوه. په دې جنگ جگړو او الوگولو کي کرنيل ټی 0 ای 0 لارنس شخصاً اغېزه لرل. اوله حسين څخه يې ننگه کول. دغه سړی چې په لارنس اف عربيه (د عربو لارنس) مشهور سو د 1928ع. کال په شا وخوا کي په اوسنۍ پښتونخوا (صوبه سرحد) کي هم د اعليحضرت شاه امان الله غازي پرضد د پاڅونو لپاره د مکار انگرېز لخوا په پټ ماموريت (جاسوسي) وگومارل سو، او په ميران شاه کي يې د "ايرمين شاه" په نامه جاسوسي فعاليت کاوه. بيا د ملا په جامه کي د افغانستان ختيز ته ننووت او د اغتشاش اور يې بل کړ. القصه په دې ډول شريف حسين د 1334 س. کال د برات

د میاشتي پرنهمه د عربي هیوادونو د خپلواکۍ په نامه، خپل ځان په حجاز کې له عثماني واکمنۍ څخه، خپلواک او "د مسلمانانو خلیفه" اعلان کړ. دغه مهال هغه د خپل زړه له هیلو پرده پورته کړه او ویې ښوول چې هیله لري چې د ټولو عربو پاچا سي. له بله پلوه ده ته داسې یو تړون د لاسلیکولو لپاره وړاندې شو چې د ده د خپلواکۍ له منځه وړونکی او په حجاز کې د لوېدیزيانو دواک ټینګوونکی وو. چې ده هغه ونه مانه. د ده د خپلې کمبلې سره د پښو داسې سم نه غځونې او د ټولو عربو او اسلام د یوموتۍ کېدو او پرهغو باندې د ټولواکۍ ټینګولو خیالونو انګرېزانو ته (چې پرده باندې یې ډېره پانګه ښندلې وه) ور وښوول چې د حسین له ملاتړه د لاس اخیستو او په خپل برخلیک پسي د هغه د روانېدو مهال را رسېدلې. ځکه انګرېزان د دې غوښتونکي وه چې د عربو واړه واړه او یوله بله دښمن دولتونه جوړ او پردغه حال وساتي. او د خپل نفوذ سیوری پرهغو او د اسلامي نړۍ پرنورو برخو وغوړوي. د هند یو لیکوال ناز انصاري د سعودي د تاریخ په هکله په خپل کتاب کې وایي چې: "سلطان عبد العزیز بن عبد الرحمن د 1914 ع. کال په جګړه کې د برتانېي دغولوني په دام کې ونه نښتی او [د آزادو عربو] د را منځته کېدو په جال بندنه سو. خو څنگه چې یې د ترکانو سره پلرنۍ دښمني درلوده، انګرېزان د هغه په بیطرفه پاته کېدو کې بریالي سول او له دې پالیسۍ څخه پای انګرېزانوته ګټه ورسېده. چې د دې په بدل کې انګرېزانو، ملک عبد العزیز ته د جنگ تر پایته رسېدو پوري د میاشتي پنځه زره پونډه معاش ورکاوه". د جنگ تر پایته رسېدو وروسته برطانیه او فرانسه د مکې د شریف سره پر خپلو ژمنو ونه درېدل. شریف په قهر او مایوسه سوخوڅه یې نه سوای کولای. د تهران د پوهنتون استاد دکتور حسین قره چانلوپه خپل کتاب حرمین شریفین کې وایي چې د انګلستان لخوا په یوه سترګي وهلو سره د "اسلامي خلافت کمیټې" عبد العزیز ته لیک ولېږی او وړاندیز یې ورته وکړ چې حسین له حجازه وشړي. دلته باید ووايو چې که د اسلامي خلافت له کمیټې څخه مطلب په هند کې جوړه سوې خلافت کمیټه وي کومه چې د رئیس الاحرار مولانا محمد علي جوهر او د هغه د ورور مولانا شوکت علي او نورو لخوا په بمبئي کې د انګریزي ښکېلاک پر ضد تاسیس سوې وه، نو د قره چانلو خبره دغې کمیټې ته د انګلستان د اشارې په هکله د باور وړنه ده. البته په دې هکله د انګلیسانو او عبد العزیز اړیکې د برنادیت غانم له څرګندونو هم جوتېږي. هغه وایي چې په دې اړه د برتانېي سیاسي معتمد کوم چې د مخه یې هم د عبد العزیز سره ملاقات سوی وو، ریاض ته ولاړی او د عبد العزیز سره یې وکتل. نو هغه وو چې عبد العزیز د حجاز دولت ته د جنگ اعلان وکړ او د 1824 ع. کال په جون کې یې د نړۍ مسلمانانو ته پیغام ولېږی او له هغو څخه یې وغوښتل چې دغه، د ده په وینا درواغجن خلیفه په رسمیت ونه پېژني. انګلیسانو هم د شریف حسین له ملاتړه لاس واخیستی او د فرانسې د دولت سره یوځای یې د وهابیانو په وړاندې خپله دوستانه بېطرفي وساتل. پای حسین د 1343 س. کال د لومړۍ خور پر څلورمه، د 1924 ع. کال د اکتوبر پر درېیمه د اويا کالو په عمر د خپل زوی علي په ګټه له واکه لاس واخیستی، د دغه کال د لومړۍ خور پر لسمه جدې ته ولاړی. هلته تر یوې اوونۍ تېرولو وروسته عقبې ته ولاړی. بیایې د انګرېزانو د لورپینو له امله هغه ځای هم پرېښووی او د قبرس په جزیره کې یې اوسېدل غوره کړه. څو چې د 1931 ع. کال د جون پر څلورمه یې له نړۍ څخه سترګې پټې کړې. د ده زوی علي هم په ده پسي څو ورځې وروسته جدې ته وتښتېدی او سلطان عبد

العزیز د 1924ع. کال د اکتوبر پر اتلسمه مې مکرې ته ننوتی. د 1925ع. کال د جنورۍ په میاشت کې یې جده هم محاصره کړه او پای علي هم د 1925ع. کال د دسمبر پر اتلسمه له واکه لاس واخیست او د سلطان عبد العزیز پوځونو جده هم ونیول. درې ورځې وروسته امیر علي د عدن له لاري عراق ته ولاړی او د 1344س. کال د څلورمې خور پر اوومه چې د 1925ع. کال د دسمبر د (25) سره سمون خوري ټول حجازد سلطان عبد العزیز تر واک لاندې راغی او په دې ډول نجد او حجاز سره یوځای سول. پای عبد العزیز ته د 1344 س. کال د څلورمې خور پر (25) د 1926ع. کال د جنورۍ پر لسمه د جمعې په ورځ باب الصفا ته نژدې په حرم شریف کې د یوې ستري غونډې په ترڅ کې د حجاز د سلطان نوم ورکړه سو، او په دې ډول د نجد او حجاز پاچاسو. پرده باندې ځینې پوهان په خپلو کتابونو کې د نیوکو په لړ کې وایي چې ده په 1915ع. کې د انگرېزانو سره یو تړون لاسلیک کړ چې د هغه له مخې یې ځان د هغو تر اثر لاندې راوستی. بل وایي چې بریتانیا د 1925ع. د نومبر په پیل کې دوه تړونونه؛ یو د عراق اوبل د اردن سره پر عبد العزیز باندې وټپل. چې د یوه له مخې یې له هغه دښته چې نجد او سوریه یو له بله سره نښلوي، سترگې پټې کړې. او هغه یې ختیز اردن ته پرېښوو. اود دوهم له مخې د نجد او عراق د پولود اختلافاتو په هکله د پرېکړې حق انگلستان ته ځانگړی سو. دغه راز د دوهمې نړۍ والي جگړې په پیل کې ملک عبد العزیز سعودي عربستان بېطرفه وباله خو وروسته اقتصادي ستونزو د امریکا او انگلستان مرستو ته اړکړ، او په کال 1944ع. کې امریکا د دغه هیواد په ظهران کې یو لوی اوسمبال هوايي ډگر جوړ کړ. چې له دې سره سعودي عربستان د المان پر ضد جگړې ته ور ودانگل، او امریکایانو په سعودي عربستان کې خپل موجودیت ته پراختیا ورکړه. که څه هم په کال 1927ع. کې انگلستان د می د میاشتي پر شلمه د سعودي عربستان خپلواکي په رسمیت وپېژندل؛ د سعودي واکمنۍ سره یې د دوستۍ او حسن تفاهم تړون لاسلیک کړ او د 1915ع. کال تړون یې لغو اعلان کړ او د سعودي مطلقه او تامه خپلواکي یې ومنل. خو دا یوڅرگند حقیقت دی چې امریکایان، انگرېزان او نور کفار د عربي هیوادونو او ځینو نورو اسلامي هیوادونو په چارو کې ستر لاس لري. هغوی یې په ډول ډول بڼو په ډول ډول ناخوالو اخته کړي، او خپله کفري او نوې ښکېلاکي ولکه یې پر ټینګه کړې ده. ان چې دکال 1990ع. را په دې خوا کله چې عراقي پوځونو پر کویت ور ودانگل، امریکایي پوځونه د سعودي په خاوره کې مېشت سول، چې تراوسه هلته پراته دي. او د اسلامي هیوادونو د ناپامیو او اختلافاتو له امله دکفارو واک نور هم پر اسلامي هیوادونو غلېچ او پیاوړی کيږي. لکه چې دغه دی د 1382 لمریز کال د پسرلي په لومړۍ ورځ د امریکا او انگرېز جنایتکارو کفارو د عراق پر اسلامي خاوره وسله وال یرغل وکړ او په شلو ورځو کې یې په عراق کې ترې څرته قتل عام او شدیدو بمباریو او وړانیو وروسته د صدام حسین حکومت درې وړې کړ. او عراق یې اشغال کړ. القصه تر 1932ع. کال پوري سلطان عبد العزیز ته " ملک الحجاز و نجد و ملحقاتها " ویل کیدل، خو د دغه کال د سپتمبر په اتلسمه ملک عبد العزیز د یوه پاچايي فرمان په ذریعه د خپل هیواد نوم " المملکة العربیة السعودیة " کښېښود. او د سپتمبر پر (23) په دغه نامه رسماً ونومول سو. چې په دې مناسبت هر کال دغه ورځ په سعودي کې د ملي ورځې په توګه لمانځل کيږي. ملک عبد العزیز د 1373س. کال د لومړۍ خور پر دوولسمه د 1953ع. کال د نومبر پر نهمه وفات سو او پرځای یې د هغه زوی ملک

سعود بن عبد العزيز پاچاسو. د 1964ع. کال د نومبر پر دوهمه ملك سعود له کاره گوښه کړی سو او پرځای یې ملك فيصل پاچا سو. د 1975ع. کال د مارچ پر (25) فيصل د خپل اکا زوی لخوا ووژل سو او پرځای یې د فيصل ورور ملك خالد پاچا سو. د 1982ع. کال د جون پر دوولسمه ملك خالد وفات سو، پرځای یې اوسنی ملك فهد پاچا سو.

175 - په عثماني پېرکي مصر، مکه او کعبه

لکه چې د مخه مو وویل عثماني دولت د سعود اعمال او پرمختگونه ونه زغملای سوه. اوپه دې لټه کي سو چې د هغه مخه ونیسي. په دې لړ کي یې محمد علي الباني د سعودي واکمنۍ له منځه وړلوته وگوماری. خودې سړي هم پای لکه د مکې شریف حسین، عثماني واکمنۍ ته ستونزي وزېږولې. مصر بالاخره د نورو رېږو په لړ کي ترکانو ته یوه نوې رېږه سوه. چې د اروپایانو لاسوهني ته یې هلته لار پرانیستل او د ترکیې د تجزیې اود مصر د خپلواکۍ لامل سوه. د دې رېږو ستر لامل دغه محمد علي وو. محمد علي یو هوښیار او زړه ور سړی وو. چې د البانيې اوسېدونکاو د هغه د زېږېدو په ځای " کاوالا " کي د تنباکو وو سوداگر، اوپه عین حال کي د ایله جاري لښکرو صاحبمنصب وو. په 1798ع. کي د مصر د نیولولپاره د فرانسې د ناپلیون بوناپارت د لښکرکښیو په مهال په مصر کي دندي ته وگومارل سو، چې په ښه توگه یې ترسره کړه. بیا کله چې یې له مصرڅخه د فرانسویانو تړولو وروسته په مصر کي د عثماني سلطان د ولکې د تش په نامه ټینگولو لپاره څه خدمتونه وکړل، په کال 1805ع. کي د دې لپاره چې گوندي د درعیې سعودي واکمني راو پرزوي، د سلطان محمود ثاني لخوا د مصر حکومت ته وټاکل سو. هغه د مصر د پرمختیا لپاره څه کارونه وکړل. د مصر د پخوانیو واکمنانو (ممالیکو) پاتي شوني یې چې بغاوتونه به یې کول له منځه یووړل. په مصر کي د پنبې دکښت د ښه دودولو له لاري یې ډېر شته په لاس راوړل او د مصر پوځ یې د هغو فرانسوي صاحبمنصبانو او انجنیرانو په استخدامولو ښه جوړ او د اروپا په طرز یې تربیه او سمبال کړ. کله چې د محمد علي پنبې په مصر کي ټینګي سوې اود عثماني واکمنانو لخوا هم پرله پسې د درعیې د واکمنانو سره د ډغري وهلو غوښتنې ځني کېدې، نو هغه لومړی د حرمینو شریفینو چارو ته پام وړاوه. څو هم د هغو هندي او یمني مالونو پرتجارت چې د جدې له لاري ترسره کېدی، ولکه ټینګه کړي او هم وهابیان له مکې او مدینې څخه وباسي. وایي چې ترکی واکمنو د محمد علي سره ژمنه کړې وه چې که هغه وکولای سي چې مکه او مدینه د وهابیانو له منگولو وباسي د ده له زامنو څخه یوه ته به د دمشق د ولایت چاري وسپاري. نو هغه وو چې محمد علي پر عربي جزیره باندي د بریدونو لپاره تیاري ونيول او پرسعودیانو باندي یې تاکتیکي بریدونه پیل کړه. د محمد علي اود مکې د شریف غالب تر منځ د لیکونو په واسطه پټ تماسونه ونيول سول. د مکې شریف چې سعود په زور اېل (مطیع) کړی وو، محمد علي ته پټ لیکونه لېږل؛ د ملاتړ وعده یې ورکړې وه او ورته څرگنده کړې یې وه چې د حجاز اوسېدونکي دې ته سترګي په لاره دي چې ترکان یې له وهابیانو وژغوري. د درعیې د امارت لخوا دکربلا تر نیولو او ورانولو او پرحجاز باندي د واک تر ټینګولو وروسته د نولسمي پېړۍ په پیل کي له یوې خوا د درعیې د امارت یرغلز

عمليات بابېز سول، له بلي خوا د 1804 او 1809 ع. کلونو په منځ کي په عربي جزيره کي کاځتي او وچکالي سوه. له بله پلوه دکولرا وبا تيته سوه، لکه چې هره ورځ به په درعيه کي په لسگونو وگړي مړه کېدل. او بالاخره په پوځي چاروکي د درعيې د وروستيو واکمنو د نه تجربې اوخپل منځي اختلافاتو له امله محمد علي پاشا او د هغه دوه زامن طوسون پاشا او ابراهيم پاشا ترډېرو جگړو او تلفاتو وروسته په کال 1813ع. کي بريالي سول چې مدينه، جده او مکه ونيسي او په کال 1818ع. کي بريالي سول چې درعيه ونيسي او بيابې له وگړو خالي او ورانه ويجاړه کړي. کله چې محمد علي جده ونيول د مکې شريف غالب يې هرکلي ته ور ووتی او بيا دواړو په کعبه شريفه کي د يوبل سره د دوستۍ لوړه وکړه. خو له دې امله چې ترکي واکمنو له محمد علي څخه غوښتي وه چې غالب ونيسي، هغه ورته په چم کي وو اما څنگه چې د مکې د شريف مرکز ډېر غښتی او پياوړی وو په ښکاره يې نه سواي نيولای. نو يې دی او د ده زامن په چل ول ونيول. د هغه دکور سامانونه اوښته يې لوټ کړل او د هغه دکورنۍ سره يې ډېره بده وضع وکړه. محمد علي د هغه پرځای د هغه خپل يحيی بن سرور د مکې د شريف په توگه وټاکي او د هغه سره يې خپل استازی حسين پاشا پرېښووی. بيا يې غالب او د هغه زامن مصر ته بندي بوتلل اود مکې د نيولوله امله يې هلته جشن ونيوی. بيا يې غالب او د هغه زامن د ترکي واکمنو په امر په سلانيک نومي ځای کي بنديان کړل، څو چې په کال 1231 س. کي غالب وفات سو. خدای دې وبخښي. خو په دې ترڅ کي يو په بل پسې داسي پېښي رامنځته سوې چې بالاخره انگرېزانو خپل اروپايي استازی ج. سادلر د محمد علي د زوی ابراهيم پاشا د ملاقات لپاره ور ولېږي او له هغه څخه يې وغوښتل چې د انگرېزانو او مصريانوگډ عمليات د وهابيانو پر ضد تر سره سي. خو ابراهيم پاشا دا ونه منل ځکه هغه د انگرېزانو په بدو نيتونو پوهېدی. له دې امله د 1819 ع. په منځ کي جدې او بيا مدينې منورې ته ولاړی او سادلر يې له جدې څخه وشړی. او په عين وخت کي يې خپل زيات پوځونه له نجد او د جزيرآ العرب له ختيزو سيمو څخه وايستل. ټولي کلاوي او دفاعي مورچلي يې ړنگي کړې؛ ډېر څاروي يې ووژل؛ وني يې پرې کړې اوکښتونه يې وچاړ کړل. په دې ډول د محمد علي ولکه پر مکه او ټول حجاز ټينگه سوه او تر کال 1840ع. پوري په مکه کي د ده واک چلیدی، چې هلته يې څه سمونيز کارونه وکړل او ډېرو اشرافو ته يې معاشونه وټاکل. محمد علي پاشا د دې فداکاريو په بدل کي له ترکي واکمنو وغوښتل چې د هغو د وعدې سره سم په مصري کي د ده واک موروثي کړي او د شام حکومت هم وروسپاري. خو سلطان محمود د ده يوه غوښتنه هم ونه منل. ځکه نو محمد علي وغوښتل چې له زوره کار واخلي. هغه په کال 1831ع. کي خپل زوی ابراهيم پاشا د پنځو زرو تنو پوځيانو سره شام ته ولېږی. په 1832ع. کي يې دمشق ونيوی، کوچنۍ آسیاته يې ور ودانگل او قونيه ته ورسېدی. چې په دې ډول به يې هرځای ترکان د ماتي سره مخامخ کول. د ابراهيم پاشا دې بريو ټوله اروپا ولړزول. عثماني سلطان هم قسطنطنيې ته د مصريانو له نژدې کېدو څخه وارخطاسو، نو يې د روس له څار (تزار) څخه مرسته وغوښتل. څار چې دا موقع له خدايه غوښته سمدستي يې جنگي بهرۍ او پوځيان د "بوسفور" څنډوته ولېږل. خو دې اقدام انگرېزان، فراسه، او اتريش سخت وبيرول. ځکه يې نو پرسلطان فشار راوړچي د محمد علي غوښتني ومني او بهانه يې ليري کړي. هغه وو چې په کال 1833ع. کي سلطان د محمد علي سره سوله وکړه شام اود "اطني" په نامه يو بل

ولایت یې هغه ته ورکړ، چې په دې توگه محمد علي پرمصر، شام او حجاز او څه نورو ځایونو واکمن سو او یوه لویه ټولواکمني یې تشکیل کړه. په دې ډول څار نیکولای ارسو چې خپل پوځونه له اسلامبول څخه ور وبولي. خو د عثماني دولت سره د 1833ع. کال د اسکله خونکار د تړون له مخي یې هغه ټولي گټي چې په پام کي یې لرلې ترلاسه کړې، سلطان د روسیې تحت الحمايه سو، او تورسمندر د روس پراخه پوځي بندر سو. چې له دې امله بیا ټول ستراروپايي هیوادونه اړسول چې په ډېره ځیر تیا سره د ترکیې چاري وڅاري او پای داسي سوه لکه ترکیه چې د اروپا ترساتني لاندې راغلې وي. پنځه کاله وروسته بیا سلطان محمود د شام د نیولولپاره د محمد علي سره د خورا ډېرو منظمو لښکرو په ور استولو ډغري ووهلې، خوبیا یې ماته وخوړل. د دې ماتي خبرهغه مهال ترکیې ته ورسېدی چې سلطان محمود د 1839ع. کال د جولای په لومړۍ ورځ مړسو. او د هغه شپاړس کلن زوی عبد الحمید د هغه ځای ناستی سو. دغه مهال د اروپايي هیوادونو جاه طلبۍ او سیالۍ پرخوښ راغلې او په رشتیا سره یې پر ترکیه باندي دکالخوايي (قیمومیت) په لوري لومړي گامونه اوچت کړه. پای په داسي حال کي چې انگرېزدغه مهال، يعني په 1839 ع. کي عدن نیولی وو. او خپله سمندري اډه یې د هند په سمندر کي تاسیس کړې وه. د انگرېز او اتریش پوځي بیړیو د اسکندریې په وړاندي لنگر واچاوه او گواښ یې وکړ چې ښار په توپونو ولي. ځکه نو محمد علي تسلیم سو، خپل پوځونه یې له شام څخه راو بلل او په 1256س. (1840ع.) کي د سلطان عبد الحمید سره د محمد علي د سولي په پایله کي هغه یوازي د مصر پاچا سو او د سلطان لخوا فرمان ورکړه سوچي هغه دي د مصرخديو وبلل سي. او دا خطاب دي د هغه دکورنۍ په لړۍ کي پاته سي. د خلاصاً الکلام لیکوال سید احمد بن زیني دحلان وایي چې د دغي سولي له شرایطو څخه یودا وو چې محمد علي پاشا به حجاز او شام خوشي کوي اود ترکیې پاچا ته به یې پرېږدي. ځکه نو هغه خپل ټول پوځونه له حجاز څخه مصر ته ور وبلل. چې البته د دې ور بللو یو سبب د انگرېزانو فشار او بل سبب یې دا وو چې مصر په ځواکمن کړي. څو د اړتیا په مهال وکړای سي د انگرېز او ترکیي سره په وجنگېدلای سي. او په دې ډول د هغه لاس له حجاز څخه وختی، خو په مصر کي د هغه اود هغه د اولادې خپلواکي واکمنۍ ترڅه مهاله دوام وکړ. چې بیا مصر د انگرېزانو ترواک لاندې راغی. له پورتنیو سیاسي او جنگي چارو پرته د مصرخديوگانو کعبې شریفې ته د هغې پوښ او څه نور ورلېږل، چې دکعبې د پوښ او مصري محمل ترسرلیکونو لاندې خبري پرسوي دي.

176 - د ترکانو، وهابیانو، سعودیانو، شریف حسین او نورو د شخړو پایلي

د عثماني دولت اوخلافت د وروستیو واکمنانو د ناسموکارونو، د ترکانو د لویانو او سیاست بازانو د یوله بله د مخالفونو او ناوړوکړنو، د وهابیانو، سعودي مشرانو، مصریانو، شریف حسین او نورو عربو د یوله بله شخړو، جنگونو، بېلتون غوښتنو او بغاوتونو او د انگرېزانو او نورو سره د ځینو واکمنو د ساز و باز په پایله کي، عثماني دولت او خلافت چې د ټولي نړۍ د مسلمانانو سترگي ورته کړې وې، په ډول ډول کړاوونو اخته او پای له منځه ولاړی. پرنگیانو پرعربي خلیج واک ټینگ کړ. مصر او نور ځیني هیوادونه یې ونیول. شریف حسین یې له واکه بې برخي او

خوارکې. د عربي هیوادونو په چارو کې د برطانیې او نورو لاسوهنې ته لار اواره سوه. لوېدیځ د اسلامي نړۍ پر سیاست برلاسی سو. یوله بله ناجوړ او بې واکه واړه واړه عربي حکومتونه را منځته سول. او د زیاترو اسلامي هیوادو رهبران د هغو لاسپوڅي سول.

177 - سعودي عربستان ، د آسیا په جنوب لوېدیځ کې

د عربو د ټاپووزمې په کابو (75) فیصده مځکه کې، چې تقریباً (2149690) مربع کیلو متره کېږي، موقعیت لري. دا هیواد چې د عربو د ټاپووزمې په زړه کې د شمالي عرض البلد د (5,16°-32°) او ختیځ طول البلد د (35°-56°) ترمنځ پروت دی. د ختیځلوری له فارس خلیج څخه، د لوېدیځلوری ته ترسره سمندرګي پوري غځېدلی دي. څلورخواوي یې: شمال : اردن، عراق او کویت. جنوب : یمن او عمان. ختیځ : عمان، قطر، عربي متحده امارات او فارس خلیج (عربي خلیج) اولوېدیځ : سور سمندر ګی (بحیره احمر یا بحر قلزم) . د سعودي عربستان د ټولو پولواوږدوالی په وچه کې (4415) کیلو متره دی. او په ختیځ اولوېدیځ کې له اوبو سره (2640) کیلو متره پوله لري. کوم د یادولو وړ سیند نه لري. وچه او سوځنده، توده هوا لري. او اوربښت یې خورا لږ دی. دغه هیواد د عربو په ټاپووزمه کې د آسیا تر ټولو لوی عربي هیواد دی. د دغه هیواد په جنوب ختیځه برخه کې د (ربع الخالي) لوی، وچ ډاګ پروت دی. ریاض یې پلازمېنه (پایتخت) دی او 1999ع. کال د جولای د میاشتې د سرشمېرنې له مخې (21504613) تنه نفوس لري. چې په دې کې (5321938) تنه بهرني کارگران، کوم چې په سعودي کې کارکوي هم شامل دي. سعودي عربستان د اداري وېش له پلوه پرڅوارلسو ولایتونو وېشلی دی. اساسي قانون نه لري او چاري یې د اسلامي شریعت پر بنسټ اداره کېږي. په سعودي کې د سیاسي ډلو د جوړېدو او سیاسي فعالیت اجازه نسته. د دغه هیواد اقتصاد پرتیلو ولاړ دی او د نړۍ د تیلو تر ټولو غټه زېرمه (د نړۍ د تثبیت سوي زېرمې 26 فیصده) لري. اوس اوس د نفتو لومړۍ درجه صادرونکی او ستر تولیدونکی دی. او د تیلو د صادرونکو هیوادونو په ټولنه کې (OPEC) د مشرتابه چاري پرمخ بیايي. په سعودي عربستان کې د بودجې (75) فیصده عواید، (10) فیصده غیر خالص کورنی تولید او د صادراتو (90) فیصده عواید له تیلو څخه لاس ته راځي. او د سړي سرکلنی عاید یې نه زره ډالره دی.

178 - د سعودي تاریخي سوابق

اوسنی سعودي عربستان د اسماعیل ☐ د اولادې اصلي ټاټوبی دی. دا هیواد د قبایلي استوګنو پراستوګنځایونو مشتمل یوداسي ملک وو، چې بېل بېل مدنیتونه پکښې توکېدلي دي. حضرت محمد ☐ د 571ع. کال د اپریل پر شلمه د همدغه هیواد په ډېر ستر او متبرک ښار مکه معظمه کې زېږېدلېدی. پرڅلوېښت کلنۍ د اسلام په پیغمبري

پکښي مبعوث سوی او له همدغه ځایه د اسلام د لمر په راخټو سره د عربو د یووالي، سترتوب او نېکمرغۍ پېر پیل سوی، او له همدغه ځایه اسلام په ډېره لږ موده کې په شمال کې تر هسپانيې او په ختیز کې تر اندونیزیا پورې خپور سوی دی. کعبه، مکرمه، مسجدالحرام او د حج نور مقدس اماکن او د حضرت محمد مصطفی ﷺ مقدس قبر، نبوي مسجد او د اسلام نور تاریخي سپېڅلي آثار په سعودي عربستان کې دي. په شپاړسمه عېسوي پېړۍ کې پرتګاليانو چې مخکې یې ځینې نوري سیمې هم نیولي وې، پر مکه معظمه د تېري پلان جوړ کړ. ځکه نو عثماني ترکانو د مسیحیانو د احتمالي خطر د شنډولو په مقصد د عربستان لوېدیزو برخو ته پوځونه واستول او بالاخره یې دغه سیمه ونیول. خو لکه چې د تاریخ له مطالعې څخه څرګندیږي، پرهغې یې واک دونه ټینګ نه وو. په تېره د منځني نجد پر سیمه باندي عثماني خلافت یوازي په نامه واک درلود. ترلومړۍ نړۍ والي جګړې ډېر د مخه انګرېزانو د سعودي عربستان د ساحلي سیمو، ان له نجد سره اړیکې ټینګې کړې. په کال 1914ع کې چې ترکانو جګړه وبايلل، نو انګرېز د عثمانيانو په خلاف د عربو ملاتړ وکړ او د عثمانيانو پر ضد یې د مکې شریف حسین راوپاڅاوه. چې بالاخره هغه خپل ځان د حجاز خپلواک واکمن اعلان کړ، چې بیا وروسته ملک عبد العزيز حجاز ځني ونيوی او د حجاز او نجد له ګډون څخه یې اوسنی سعودي عربستان تشکیل کړ.

179 - د سعودي عربستان پرمختیا

له اوس څخه شپېته کاله د مخه د سعودي عربستان د خلکومالي او اخلاقي حالت ډېر خراب او کمزوری وو. دغه مهال سعودي یو بې وزلی هیواد وو. او ستره عایداتي منبع یې د حج موسم وو. د دې ځای خلکو به په وچوخرما وو، د اختري په غوښو او د حاجیانو په خیرات گزاره کول. کله چې ملک عبد العزيز پاچا سو، نو د هغه دا هیله وه چې د ده د هیواد خلک ښه ژوند ولري او د حاجیانو هم ښه خدمت وکړي، او د هوسایۍ اوسوکالۍ اسباب یې برابر کړي. ده په هیواد کې د راډیو سټېشنونه تاسیس کړه، د جدې د څښاک د اوبو شېکې یې سمې کړې او د ټولنیزو خدمتونو نور وسایل یې رانیول. له دې امله خورا ډېر بهرني پورونه پر و اوښتل، چې د ورکولو لپاره یې هیڅ نه درلودل. ملک عبد العزيز ډېر زیرک، هوښیار، روڼ اندی اود متحرک شخصیت درلودونکی سړی وو. ده ګڼل چې کوم ولس چې ښه ژوند ونه لري نه یې دین سرلوری کیږي نه دنیا. د دې روحیې په درلودلو سره هغه یو سړی د چارلس ګرین په نامه په جده کې خپل ملاقات ته ور وباله. چارلس ګرین یو موږ امریکایي وو، چې سوریې، فلسطین او د منځني ختیز ځینو نورو سیمو ته یې تګ راتګ کاوه. او په یمن کې یې څه سرکونه او پلونه جوړ کړي وه. چارلس ګرین د ملک عبد العزيز اود هغه د خزانې د وزیر شیخ عبد الله سلیمان سره د 1923ع. کال په مارچ کې وکتل. هغه دوی ته وویل چې عرب تر مخکې لاندې ډېر ښه ذخایر لري، چې د هغو د رایستلو لپاره باید کوښښ وسي. او وعده یې ورکړه چې د سعودي د خاوري دکانونو د پلټنې لپاره به یو ماهر ور ولېږي. دوې میاشتې وروسته د مسټر کارل ټوچل په نامه یو جیولوجیسټ (مخکپوه) جدې ته ورسېدی. هغه لومړی په جده کې د څښاک د اوبو د سمون کار ترسره کړ او بیا یې په نجد کې تر یو نیم کال پورې د تیلو د پلټنې کار بشپړ کړ او خپل رپوټ یې پاچا ته وړاندې کړ. پاچا د شهزاده

فیصل پرلاس، چې دغه مهال لندن ته تی، د برتانیې سره تماس ونيو. خو څنگه چې دغه مهال برتانویان په بحرین، ایران، عراق، کویت اونوروکي د تیلو د را ایستلو په کار بوخت وه، د سعودي د تیلو د را ایستلو سره یې دلچسپي ونه ښوول، نو ټوچل د امریکا د تیلو شرکتونه په خبرکړه. پای د "سټنډرډ آیل کمپني اف کالیفورنیا" (سوکال) سره د شپېتو کالو لپاره تړون لاسلیک سو. دغې کمپنۍ بیا د "عربین، امریکن آیل کمپني" (ارامکو) په نامه شهرت وموند. چې په نړۍ کې د تیلو د را ایستلو ترټولو ستره کمپنۍ ده. دې کمپنۍ یو په بل پسې شپږڅاگان وکیندل چې گرده وچ وختل. خو تر پنځو کالو پرله پسې پلټنو وروسته په کال 1938ع. کې له اووم څا څخه چې (4727) پټه کیندل سوی وو، ډېر تیل را ووتل. چې په نتیجه کې سعودي نه دا چې له بهرنیو پوړونو خلاص سو؛ بلکې د نړۍ د تیلو د تر ټولو غني زیرمو په درلودلو سره د تیلو تر ټولو غټ صادرونکي هیواد سو. چې د تیلو د صادرونکو هیوادونو په ټولنه (گگ) OPEC کې د مشرتابه چاري پرمخ بیايي. پای د تیلو له برکته سعودي د دې وړ سو چې د ملک فیصل په وختو کې د روس او امریکا سره ډغري ووهي او هغوی دې ته اړ کړي چې ومني چې سعودي عربستان هم یو ځواک دی. خو د سترو ځواکونو د ملک فیصل دا جرات خوښ نه سو او د یوې توپنې په لاره اچولو سره یې هغه د خپل وراره په لاس وواژه. بیا ملک خالد د سعودي دواک پرگدی کښېنستی. خو دی د سترو ځواکونو په مکاری او چل ول نه پوهېدی، ځکه نو د سعودي د ځواکمنتیا کچه را ټیټه سوه. او اوس چې د ملک فهد پېر دیکه یې څه هم په دیني او دنیوي دواړو برخوکي د ستایني وړ خدمتونه کړي دي، خو په مجمو عي توگه د ملک په اقتصاد کې کومه ښکاره پرمختیا نه ده راغلې. ده پرکویت باندي د عراق د برید له امله د امریکايي پوځونو مرسته وغوښتل، چې سمدستي هلته مېشت سول. امریکایان د ځنځو غوندي د سعودي د خلکو او نورو عربو ملي شتمنۍ زبېښي او په یو ډول نه یو ډول د دوی د تیلو ذخایرلوټوي. اوس په ظاهره په سعودي عربستان کې هم هغه څه تر سترگو کیږي چې یو پرمختیايي هیواد یې باید په ابتدایي توگه ولري. خو د دې سره سره د پرمختیا دا بڼه سرسري ده او واکمنو په دې برخه کې هغه کارونه چې ښايي، نه دي کړي. دلته باید ومانو چې بهرني پردي ځواکونه نه غواړي اونه پرېږدي چې په سعودي کې بنسټیز صنایع را منځته سي. خو بیا هم باید سعودي واکمني په هیواد کې د بنسټیزو صنایعو ودي، پراختیا او را منځته کېدو ته زیاته پاملرنه وکړي. ځکه صنعت د یوه هیواد د پرمختیا د ملا د تیر هډوکی باله سي. او له دغسي بنسټیزو صنایعو پرته به دا هیواد سره د دې چې د تیلو ستر ذخایر به هم ولري، هیڅکله به په تېره په همدې یوویشتمه پېړۍ کې د سیالانو سیال نه سي. که سعودي دولت همدغسي د بهرنیانو پرپالیسیو کړنه وکړي، نو راتلونکې به یې هیڅکله روښگانه نه وي. او تل به د هغو لاس ته گوري. او څرگنده ده چې هغه ملک چې د نورو لاس ته گوري، هیڅکله په خپلواکي کې ژوند نه سي کولای. د سعودي اوسنی حال ډېر ښکلی او زړه راکښونکی بریښي. پراخ پراخ سړکونه، بشپړ ترافیکي نظام، هوايي ډگرونه، د بسونو اډې، هرځای د ټیلیفونونو سهولتونه، مشروبات، ډول ډول اېرکنډېشنډ موټران، په سلگونو تر مخکه لاندي او پر مخکه سربېره د ترافیکو د تلو راتلو لاري او تونلونه، ډول ډول هوايي پلونه، اېرکنډېشنډ ماڼۍ، د ډول ډول گېڼو او د ژوند د نورو وسایلو ستر ستر مارکېټونه، اتومات زینې او لفتونه او په ډول ډول وسایلو سمبال هوټلونه او ودانۍ، د هیڅکله نه تلونکي برېښنا پرمختللی نظام،

د خلکو د دارو درملو ډېراو پرمختللي سهولتونه، امن و امان او عدل و انصاف دا ټوله هغه څه دي چې سړي ته ورپه زړه کوي چې دا هيواد د نړۍ يو نادر هيواد دی. خو د دې سره سم دا په پام کې راگرځي چې آيا سعودي به د ژوندانه دغه طرز ترپايه وساتلای سي ؟ نو دلته سمدستي دې ته پام اوږي چې نه ! ځکه ترڅوچي په دې هيواد کې بنسټيز درانه صنايع را منځته نه سي او له تيلو پرته نور صادراتي اقلام ونه لري دا نظام به خدای مه کړه ډېر بد را وپرځي. نو کشکي سعودي له اغيارو څخه وژغورل سي. څو د درانه صنعت د ټکنالوژۍ د ترلاسه کولو لپاره لاس په کارسي.

180 - د سعودي حکومت لخوا د کعبې بيا رغونه

سعودي کورنۍ ته، کومه چې د کال 1902ع. څخه پرسعودي عربستان واکمنه ده، خدای ﷻ د حرمينو شريفينو د عظيم الشان او ډېر عصري تعمير او توسيع او د حاجيانو د ډېر ښه خدمت، ډېر ستر وياړ ور په برخه کړی دی. موږ به دلته سمدستي د کعبې د سعودي رغوني په هکله معلومات وړاندي کړو او بيا به په خپل ځای کې د مسجدالحرام د سعودي ستر ودانيز او پراختيايي کار په هکله څرگندوني وکړو. د 1377س. کال د حسن حسين د مياشتي په لومړيوکي ملک سعود بن عبد العزيز بن عبد الرحمان آل سعود، د کعبې شريفي د بام اودننه چټ د بدلولو حکم ورکړ. د دې پاچايي فرمان سره سم د عالمانو، انجنيرانو او کارگرانو يوه ودانيزه کميټه جوړه سوه چې مشر يې د دغو تعميراتي چارو قراردادي شيخ محمد بن عوض بن لادن وټاکل سو. کله چې د کعبې د بيارغوني لپاره د تياريو چاري بشپړي سوې، ترټولو د مخه د 1377س. کال د دريمي خور په يوويشتمه نېټه پرکعبه شريفه باندي د عبد الله بن الزبير د پردې غوندي، پرده راوگرځول سوه او بيا د همدغه کال د خدای تعالی د مياشتي په اتلسمه نېټه د جمعې په ورځ وليعهد شهزاده فيصل بن عبد العزيز د ملک سعود په نماينده گي (ملک سعود د يوې سختي ناروغۍ له امله دې مراسموته نه سواى راتلای)، د کعبې د بام د نړولوکار د يو لړ مراسمو سره پيل کړ، او ورپسې د يکشنبې په ورځ د کعبې د بام د ودانۍ کار پيل سوچي د 1377س. کال د برات د مياشتي ترشپروويشتمې نېټې پوري د کعبې بام، د کعبې دننه د لرگين چټ زينه، دننه د لرگيو چټ، دننه دېوالونه، دننه درې ستونونه، د کعبې دروازه او د هغې ملحقات اونور په عصري او قيمتي موادو او وسايلو په ښکلي او عصري ډول جوړ او ترميم سول. او هغه لرگين مېخونه چې د کعبې پوښ په بندېدې هم د اوسپني په مېخونو بدل سول. بيا په کال 1417س. کې څلوېښت کاله وروسته څرگنده سوه چې د کعبې شريفي چټ بيا سمون او رغوني ته اړتيا لري. نو هغه وو چې د سعودي عربستان د اوسني پاچا ملک فهد په امر د کعبې شريفي پر شا وخو د يو ډول لرگي پرده راوگرځول سوه، چې يوازي حجر اسود ځني ښکارېده او په داسي حال کې چې د عمرې طواف کونکو طواف پرکاوه د هغې چټ نوې او ترميم کړل سو.

181 - سعودي واکمني او دکعبې او حاجيانو خدمت

لکه چې د مخه مو هم وویل د تیلو په برکت سعودي د نړۍ د پرمختیایي هیوادونو په لیکه کې ودرېدی او ستر بدلون پکښې را منځته سو. دغه راز سعودي واکمنو هلته داسې یو امنیت را منځته کړی دی چې نه یې د عربو په تاریخ کې ساری موندل کېږي او نه یې په اوسنۍ نړۍ کې بل ځای ساری سته. هلته خلک بېله کومې بېرې دکورونو دروازې پرانیستي پرېږدي او بیدېږي. ځینې هټۍ وال (دکانداران) د شپې لخوا د خپلو هټیو وروڼه نه تړي د لمانځه په وخت هټۍ وال یوه معمولي پرده د هټۍ پرمخ راځړوي. یا یوازي ورپورې کوي او د جماعت لمانځه ته ځي اودا بیرته نه وي ورسره، چې څوک به یې له هټۍ څخه څه غلاکړي. ټکسي وان موټر دروي اولمانځه ته ځي اودا بیرته نه وي ورسره چې څوک به یې د موټر کومه هینداره یا بل شی غلاکړي. اوسمهال د حج د لارو او مکې امنیت او د حاجیانو د سر، شتو او عزت خوندي توب د راشده خلفا وو ترواکمنۍ را وروسته د حج او مکې په تاریخ کې ساری نه لري. چې دا ټول د قرآن کریم د احکامو د پلي کولو پایله ده. په مکه مکرمه کې اوس هم ځینې لرغوني آثار او پخوانۍ سپېڅلي ودانۍ سته چې ښايي ځینې د اسلام په لومړیو کې هم وې. چې د وخت د حاکمانو او امیرانو لخوا مهال په مهال ترمیم سوي او تراوسه خوندي پاته سوي دي. خو په نورو برخو کې د مکې ښارد سعودي د نورو ښارونو غوندي ډېر بدلون موندلی اوداسې نوی او ښکلی سوی، چې د نړۍ د ډېرو پرمختللو ښارونو غوندي ایسي. هلته هرځای پراخه واټونه، سترې سترې ماڼۍ اود نوي تمدن او پرمختیا ډول ډول نمونې ترسترگو کېږي. چاچي شل، دوه ویشت کاله د مخه حج یا عمره کړې وي او اوس مکې مکرمې یا مدینې منورې ته ولاړسي. هلته به دی یوازي د هغه مهال کعبه اود نبوي جومات یوه برخه وپېژني او نوره برخه ورته نوي وي. هلته دکعبې او نبوي جومات شا وخوا دوه پراخه سوي او دونه ودان سوي اوبشکلي سوي چې نور سړی نه سي ویلای چې دا یانه دی سم یا دا لا پاته دی. هلته لکه څنگه چې دکعبې او نبوي جومات سربېرته شا وخوا ودانه سوې، هغونه د دغو مقدسو ځایونو تر مخکې لاندې برخې هم په ډېره عصري او مډرنه بڼه ودان سوي دي. ترحرمینو لاندې د هغو اړوند ډېر تاسیسات، د موټرانو سړکونه او تمځایونه هم ودان سوي دي. د مکې ټول ترافیک د تونلونو له لارې ترحریم لاندې تېرېږي، راتېرېږي. د حرمینو اړوند په زرگونو تشنابو نه چې خورا پاک او نظیف هم دي د ډېرو اوبو سره تر مخکې لاندې جوړ سوي دي. چې د تلونکو راتلونکولپاره ډېرې ساده او اتومات زینې لري اوڅلیر ویش ساعت د حاجیانو دگټې اخیستنې لپاره په کار لوېدلي دي. دغه راز د حرمینو په غولي کې داسې ډېرې کارسوي دي چې د ډېرې تودوښې سره سره سړې وي اوپښې نه سوځي. چې دا ټول د علم او پوهې او نننۍ پرمختللي ټکنالوژۍ له برکته دي. لنډه دا چې سعودي حکومت دکعبې، مسجد الحرام اونورو متبرکو اماکنو د بې ساري ودانولو په باب ستر کارونه کړي. چې د هریوه په باب په دې کتاب کې په جلا جلا توگه څرگندوني سويدي. سعودي واکمنۍ له ښایسته ډېروکلونو راپه دې خوا دې ته ملاتړلې ده چې د مکې او مدینې د زیارت کونکو لپاره ډېرښه خدمتونه اوسهولتونه رامنځته کړي. څو زیارت کونکي خپل مذهبي فرائض په امن، هوسایي او ډاډسره ترسره کړي. د دې مقصد لپاره سعودي واکمني هرکال خپلي هلي ځلي زیاتوي اوهرکله چې د حج موسم رانژدې کېږي خپل ټول انساني اونور وسایل پرکار راولي اود

حاجيانو خدمتونه اوخوندي توب يقيني کوي. د حاجيانو له راتلو څخه ترستنېدو پوري د سعودي له هوايي ډگرونو څخه نيولې د حکومت ټول اړوند وزارتونه او ادارې يوله بله په همغږي او مرسته کي کوښښ کوي چې حاجيانوته ډېرښه او په لوړه کچه خدمتونه او هوسايي برابري کړي. د حکومت اړوندي ادارې خپل پلانونه او تدابير د حاجيانو تر ورتلو ډېر د مخه چمتوکوي او د حج د لويي کمېټې، کوم چې کالخوايي يې دکورنيو چارو وزير پرغاړه لري، سپارښتونوته عملي جامه وراغوندي. مثلاً د حج په مهال دغه وزارتونه او ادارې د حج او حاجيانو د چارو په سمبالښت کي برخه اخلي: د حج او اوقافو، دکورنيو چارو، عامي روغتيا، مخابراتو، ترانسپورت، ملي دفاع او هوايي چلند، اطلاعاتو او سوداگرۍ وزارتونه او سعودي سره مياشت، ملي گارد، د اسلامي نړۍ سازمان، د حرمينو د چارو اداره، د حج ساتندوی ځواکونه، د مسجد الحرام د چارو اداره، د مکې مکرمې ښاروالي، د سعودي عربستان د څارندويانو ټولنه، د ابو رسولو د چارو اداره، د قرباني د غوښوڅخه دگټي اخيستنې پروژه او د حج د موسم د څېړنو مرکز او داسي نور.

182- په سعودي پېر کي د کعبې په حرم کي جگړه

د اسلام په څوارلس کلن تاريخ کي په خپل نوعيت کي دا لومړۍ بده او زړه بوږنونکې پېښه ده چې کعبه شريفه ځينو عناصرو ونيول او پرله پسې څوارلس ورځي طواف ونه سو او د حرم ارشو د اذان او اقامت له نېکمرغۍ څخه بې برخي وه. دغي ډلي دکعبې شريفې سپېڅلتيا ترپښو لاندې کړه اود حرم فرش يې د حاجيانو په وينو ولاړه. د 1400 س. کال د حسن حسين د مياشتي په لومړي سهارچي د 1979 ع. د نومبر د شلمي سره سمون خوري، کله چې د حرم امام شيخ عبد الله بن سبيل د سهار د لمانځه څخه سلام وگرځاوه، دغه ډله په داسي حال کي چې د الله اکبر او جهاد جهاد نارې يې وهلې او تفنگچې، توپکان او ماشين گني ورسره وې، د بوټو سره حرم ته ننوتل. څو تنو امام ونيوی اوځينو په مکبره کي لاوږسپېکربضه کړ. دغه مهال په حرم کي نژدې يولک لمونځ کوونکي موجود وه. کوم چې زياتره بهرني حاجيان وه. د بريد کوونکو شمېرله دوو سوو څخه تر پنځو سوو پوري اټکل کېدی. چې زياتره يې سعودي اوځيني مصري، يمنی، کويتي، سوډاني، عراقي او پاکستاني وه. دغه وگړي د يوه مخکي جوړ سوي پلان له مخي اوږدې جگړې ته تيار راغلي وه. د دوی سرغنه اووه ويشت کلن محمد بن عبد الله قحطاني وو چې څلور کاله يې د مکې مکرمې په پوهنتون کي د اسلامي قانون په برخه کي زده کړي کړې وې. دوی د حرم ټولي دروازې وتړلې اود اذان کوونکي له کوټې څخه يوه سړي په عربي ژبه اعلان کړه چې: " موعود مهدي، کوم چې نوم يې محمد بن عبد الله دی راغلی دی ". بل سړي په عربي ليکل سوې وينا واورول اود هغه اردو ژباړه يوه بل سړي وويل. دغه تش په نامه مهدي هم په ميک کي اعلان وکړ چې: " زه د نوي پېر مهدي يم. زما سره بيعت وکړئ ". بيا مقام ابراهيم ته ورغی. د وسلې په زور يې خلك بيعت ته ور وبلل. اودغه مهال پخپله د دغي ټولۍ غړو د هغه سره بيعت کول پيل کړل، چې گوندي نور خلك وغولېږي او بيعت ورسره وکړي. خو هيڅ حاجي دا کار ونه کړ. دکعبې امام هم بيعت کولو ته اړ ايستل سو. خو هغه دا کار هيڅ ونه کړ. دغه مهال دولتي چارواکو د برېښنا مزي وشکول چې په

حرم کي توره تياره سوه، اوڅلک سخت وېرېدل. کله چې هغو وغوښتل چې له حرم څخه د باندي ولاړ سي ټولي دروازې تړلي وې. چې له دې امله نورهم وارخطاسول. زيات وگړي له هغې لاري څخه چې نوي باب السلام ته ترمځکه لاندي بهرته وتلې وه، ووتل او ډېر نور د صفا اومروه په منځ کي د لوړوکړکيو څخه بهر وغورځېدل او ځانونه يې وژغورل. د حرم امام د بريد کوونکو له منگولو په يو ډول ځان وژغوري، سمدستي يې له يوې کوټې څخه دولتي چارواکي له پېښي څخه خبرکړه. ده هم خپله چوخه وغورځول او په عامو خلکو کي بهرته ووتی. په دې ترڅ کي بريد کوونکي د حرم په منارو او نورو مهموځايونو کي خزه سول اوکله کله يې دگوليو واري هم کول. سمدستي ملک خالد د (32) تنو ديني عالمانو غونډه جوړه کړه. هغو د قرآن او نبوي احاديثو په رڼاکي د رايو په اتفاق پرېکړه وکړه چې د دغو وسله والو کسانو په وړاندي له تشدد څخه کار اخيستل د شريعت سره سم کار دی. اود مسلمانانو د ځانو د ژغورني او ساتني لپاره وړکړني ډېري ضروري دي. تردې فتوا وروسته د حرم دباندې پارکينگ له پوځي جيونو، چې ماشين گني پکښي درول سوي وې ډک سو. سخت امنيتي تدابير ونيول سول، شا وخو کورونه او ودانۍ خالي سوې او بيا سخت جنگ پيل سو، چې څوارلس ورځي يې دوام وکړ. د دې جگړې له امله د مروه لوري ته د مسعې وروستۍ دروازه ماته سوه، د هغې د دواړو لورو دېوالونه ونړېدل، دحرم ختيزلوري ته هغه دېوال چې مروه له صفا څخه بېلوي بشپړ وران سو، پردېوالو، دروازو اوکړکيو باندي دگوليو اورولو نخښي ښکارېدې، د برېښناټيوبونه، بادپکې او اېرکنډېشنونه وران ويجاړ سول. د حرم پرمناړو باندي چې بريد کوونکوگولۍ ځني اورولې، د دولتي ځواکونو لخوا دگوليو د اورېدلو نخښي له ورايه ښکارېدې. د حرم ډېر ستونونه ونړېدل. د مسجد الحرام ځيني دروازې په بشپړه توگه له منځه ولاړې. د حرم د دوهم پور ټولي زينې وراني سوې. د حرم د ستونو د مرمر ښکلي اوقيمتي ډېري جلاسوې. د حرم په زير زمينيو کي اوبه ودرېدې. د جگړې په جريان کي سعودي پوځيانو د دې لپاره چې بريد کوونکي د وسلو پرمځکه ايښوولوته اړکړي ټايرونه وسوځول چې تر ډېرو ورځو يې ډېر بد بوی پورته کېدی. بالاخره د حسن حسين د مياشتي د څوارلسم او پنځلسم په شپه ترخونړي بريد وروسته ځيني ياغيان ووژل سول او ځيني ژوندي ونيول سول. د دغه کال د حسن حسين پر شپاړسمه چې د دسمبرد اوومي سره سمون خوري، کله چې حرم شريف بيرته د عبادت لپاره پرانيستل سو، سعودي ټلويزيون داسي تفصيلات خپاره کړه: د سعودي عربستان دکورنيو چارو وزير پاچازوي نايف بن عبد العزيز وويل: " له مفسدينو څخه دکعبې شريفي د پاکولو او پرهغې باندي د بيا کنټرول ترلاسه کولو لپاره د سعودي د ملي گارډ او وسله والو بريد کوونکو ترمنځ شديد جنگ وسو. په دې جگړه کي (75) تنه ياغيان او (60) تنه د ملي گارډ سرتيري ووژل سول او د څلورو پاکستانيانو په گډون (26) تنه حاجيان شهيدان اوپه سلگونو نور ټپيان سول. (170) تنه د بيت الله شريفي د حرمت او سپېڅلتيا له منځه وړونکي ژوندي ونيول سول." چې له هغو څخه پنځوس تنه د ټلويزيون پر پرده هم وښوول سول. د سعودي دکورنيو چارو وزارت د يوه بل بيان سره سم له نيول سوو څخه (63) تنه اعدام سول، ځيني د بېلو بېلو مودو په بند محکوم سول او يو شمېر ښځي چې د بريد کوونکو په ډله کي وې دارالنسوان ته وسپارلي سوې. د تاريخ مکا المکرمه ليکوال مولانا محمد عبدالمعبود وايي چې په دې شخړه کي هلي کاپيټرو له پاسه د گازو گولۍ و اورولې. او ټانکونه، توپونه

او دوسله وال پوځ نور وسایل هم په کار ولوبده. 183- په سعودي پېرکي په حرم کي د ایرانیانو مظاهره او اړودوږ څوکاله د مخه لکه چې د ليبيا مشر معمر القذافي ویلي وه چې حرمین شریفین دي د اسلامي نړۍ یوه گډ انتظام ته وسپارل سي. په دې پسي دغه خبري ایرانیانو هم کولې او په د هکله به یې کال په کال د حج سمینارونه او کنفرانسونه جوړول او ایراني حاجیانو به په مکه مکرمه کي کله ناکله مظاهرې هم کولې. چې سعودي حکومت به د هغو په وړاندې له زغم څخه کار اخیستی. د سعودي واکمنو د ادعاله مخي په کال 1406س. کي په هوايي ډگرکي د ایراني حاجیانو له (95) بکسونو څخه یو پنځوس کیلوگرامه چاودېدونکي مواد ونيول سول. چې دا یې په مکه کي دوران کارۍ ترسره کولو لپاره سعودي ته لېږدول. په نوي ډیلي کي د سعودي د سفير شيخ فواد له خولې به پخوا له ایران څخه دېرش، پنځه دېرش زره تنه د حج لپاره مکې ته تلل. خو بیا سره له دې چې ایران د عراق سره د جگړې په اقتصادي ستونزو هم اخته وو په 1407س. (1987ع.) کي د هغو شمېر نژدې یونیم لکوته لوړسو. سعودي سفير زیاتوي چې موږته پته ولگېده چې په دغو وگړو کي ستر شمېر " پاسداران انقلاب " ، پوځیان او د حزب الله غړي او نور دغسي کسان وه. د کال 1407س. د لوی اختر د میاشتي شپږمه د 1987ع. کال د جولای (31) د جمعې ورځ د مازدیگر مهال وو، چې د مکې د العزیزیه په محله کي پارکینگ ته نژدې د ایراني حاجیانو راغونډېدل پیل سول. چغي، نارې یې پیل کړې. د آیت الله خميني د عکسونو پوسترونه یې بېل بېل ځایونه وښلول. د ټیلیفون او نورو خادوته د ورختلو لپاره یې زینې استعمال کړې. سوتي او ډنډې یې راوړلې او هغه چاقو گان او چرې یې چې په کالو کي یې پتي کړي وې په لاسو کي ونيولې. د ځینو مظاهره کوونکو په لاسونو داسي ساعتونه وه چې پرلیکل سوي وه: " لبیک یا خميني " او په داسي حال کي چې ځيني غټ غټ عکسونه، شعارونه، بیرغونه او لاوډسپیکرونه یې هم را اخستي وه، پرسرکونو او لارو یې بندیزونه واچول او د ترافیکو عادي جریان یې مختل کړ. چې له دې امله په زرگونو په موټرانو کي ناستي ښځي او واړه ماشومان وېرېدل. دغه مهال ځینو عربو او نورو حاجیانو د مظاهرې له مشرانو څخه وغوښتل چې دا لړه پای ته ورسوي. خو هغو و نه منل او د مسجد الحرام پرلور رهي سول. کله چې د مکې ځینو اوسېدونکو مداخله وکړه هغو هجوم پر ور وړ. دغه مهال د څارندوی ساتونکو چې هلته یې امنیتي چاري ترسره کولې د ایرانیانو ، د مکې د استوگنو او نورو حاجیانو ترمنځ د تصادم د مخنیوي لپاره مداخله وکړه. خو ایرانیانو په ډنډو، چرو او ډبرو پرخلکو او امنیتي ساتونکو بریدونه وکړه او څارندوی او امنیتي ځواکونه یې مداخلې ته اړکړه. کله چې اوبه ترسرواوبښتې، نو هغو اود ملي گارډ پوځیانو ته حکم وسوچي مظاهره کوونکي تیت او خپاره کړي او د امنیت ټینګښت ته پاملرنه وکړي. چې له دې سره سم اخ وډب پېښ سو او مظاهره کوونکو په تېښته پیل وکړ. چې په دې ځغاستو او منډو کي مرگ ژوبله را منځته سوه. مظاهره کوونکو موټرانو او موټرسیکلانو ته اورونه واچول، د امنیتي ځواکونو وسایط یې وسوځول او د ټیلیفون او نورو دفاترو ځینو ودانیوته یې د نقصان رسولو او اور اچولو کوښښونه هم وکړه .

سعودي واکمنو ادعا کول چې امنیتي ځواکونو مردکي نه دي اورولي. اوکوم ایرانیان چې ووژل سول زیا تره ښځي اوسپین ږيري وه. کوم چې په مظاهره کي گډون ته اړکړي سوي وه. کله چې ځغاستي پیل سوې دغه وگړي د مظاهره

کونکو تر پښو لاندې سول. دغه راز د سعودي امنیتي ساتونکي ایرانیانو په چړو ووهل او مړه سول. د دې لگي درگي په پایله کې (402) تنه ووژل سول چې (85) تنه یې سعودي وگړي او امنیتي سرتیري وه، (42) تنه یې د بېلو بېلو هیوادونو حاجیان وه (275) تنه یې ایرانی مظاهره کوونکي وه. چې زیاتره یې ښځې وې. د دې پېښې تپیان (649) تنه وه چې (145) تنه یې سعودي وگړي او امنیتي ساتونکي، (201) تنه د نورو هیوادو حاجیان او (303) تنه ایرانیان وه. تر دې پېښې وروسته سعودي واکمنو ادعا وکړه چې ایرانیانو غوښتل چې پر مسجد الحرام باندې قبضه وکړي. او ځینو نورو ویل چې د هغو دا خیال وو چې د حرم په نیولو سره غوښتنه وکړي چې حرمین دې تر اسلامي نړۍ وال کنترول لاندې راسي. دا ادعاوي هم وسوې چې په دې مظاهره کونکو کې د ایران ځینې پوځي او ملکي غټ چارواکي هم شامل وه.

د "صهباي حج" په نامه د یوه نسبتاً ضخیم کتاب یوه ایرانی لیکونکي آیت الله عبد الله جوادي آملې هم په دغو مظاهرو کې گډون درلود، هغه دغه ورځ د جمعه خونین او دغه پېښه د فاجعه خونبار او حادثه سهمگین اعصار په نامه توصیفوي او وایي چې دغه لاریون له مشرکانو څخه د تبرا او د مسلمانانو د یووالي لپاره، د آیت الله خمیني په لارښوونه او د سعودي حکومت په مخکني توافق په لاره اچول سوی وو، خو سعودي چارواکو د دې لاریون غریب او بې پناه گډون کوونکي په خورا بې رحمۍ وټکول، چې په سلگونو تنه ښځې او نارینه مسلمانان مړه او په سلگونو نور تپي اوخفه سول. دغه آیت الله وایي چې دغه وژني په سړه او توده وسله او اوبښکي بهوونکي او خفه کوونکي گاز ترسره سوې او د ماشینګینو درزی د الهي امن په حرم کې پورته سو او په حرامه میاشت او بلد امین کې یې محرم زیارت کوونکي له مشرکانو څخه د تبرا په جرم داسې په وینو ولړل او د شهیدانو د جسدونو له ورسپارلو څخه یې هم ترډېرو مودو ډډه وکړه. له دې پرته یې نور اروایي او غیراروایي جرمونه هم وکړه، چې نه یې قلم د لیکلو او نه یې ژبه د ویلو وس لري. (لویه څښتنه زموږ د مهال د ډېرو پوهو مسلمانانو یو له بله حال ان په الهی حرم کې لا له دغه قبيله دی، نوته د دې خپل اسلام او بې وزلي مسلمان حافظ سې).

184- دکعبې شریفې د ودانۍ بیا بیا سمون او روغونه

مخکې څرګنده سوه چې کعبه شریفه یوولس واره بیا جوړه سوې ده. دغسې په اسلامي دوره کې دکعبې ودانې خوځلي ترمیم او روغه سوې هم ده چې، تفصیل یې په لاندې ډول وړاندې کیږي: په 814 س. کال کې دکعبې شریفې بام کمزوری سو. میزاب رحمت ته نژدې او د کعبې دننه په لرګین چټ کې د نصب سوو کولکونو (روښندانو) سره پردېوال اوبه څڅېدلې چې ممکن ډېر تاوان یې رسولی وای. خو هغه په خپل وخت له سره ترمیم سو، دکولکونو خراب سوي لرګي بدل سول او یماني رکن ته نژدې دکولک چوکاټ نوی ورته نصب سو. دغه راز پر بام باندې هغه لرګین میخونه کوم چې دکعبې پوښ به په بندېدې هم بدل کړی سول.

په 838س. کال کي اميرسودون المحمدي دکعبې چت نوی کړاو په 843س. کال کي بيا دغه اميردکعبې شريفي د بام هغه برخي چې اوبه ځني څڅېدلي په اهاکو اوگچو پلسترکړې او د بام د مرمر ډبري يې هم مرمت کړې. دغه راز ده دکعبې د دنني چت د څلورو واړو کولکونو چوکاټونه ايسته کړل او له سره يې دکعبې دننه سم کښېښوول. په 848س. کال کي دکعبې شريفي په لوېديز دېوال کي څه نقص پيداسو چې د پلستر په واسطه سم سو. همداراز د ميزاب رحمت لاندي چې کومي ډبري را لوېدلي وې، هغه هم اصلاح او بيرته هلته نصب سوې. په 883س. کال کي هم دکعبې د دېوالونو او ستونونو څه مرمت کاري وسوه. په 931س. کال کي د مصر د والي ابراهيم پاشا په حکم، د جدې د امير او د مکې مکرمې د مشايخو ترڅارني لاندي دکعبې د چت پرماتو سوو لرگيو د اوسپني پتري ووهل سول او د هغو وي نو خوړلي ځايونه په سميتو ډک سول. خو دا کار پاينتي جوت نه سو او په 959س. کي بيا د هغو ترميم ته اړتيا وليدل سول. چې عثماني پاچا سلطان سليمان خان بيا د هغو د ترميم حکم ورکړ. ځيني ديني عالمان په دې نظره چې ترڅو دکعبې شريفي کوم شی ونه لويږي. يا د هغې دکوم ځای ترميم ته ډېر سخت ضرورت پېښ نه سي. نو د هغې د تعظيم دا تقاضاده چې نه دي ترميمېږي اونه دي بدلېږي. خو چې چت يې ښه وکتی، نو ځيني لرگي مات سوي وه او ولوېدل، نو يې د هغو پرځای نوي لرگي ورکړه او گردسره يې د پخوا په شان جوړکړه. د يوولسمي پېړۍ په لومړيوکي دکعبې په شامي دېوال کي درز پيداسو چې په 1019س. کال کي ډېرسو. نو عثماني سلطان احمد خان د سلطان محمد زوي دکعبې د نړولو اراده وکړه او و يې پتېل چې دکعبې يوه ډبره به په سرو زرو او بله به په سپينو زرو وپوښي. خو ديني عالمانو له دې کاره منع کړاو ورته وې ويل چې دکعبې د دې درزونو چاره په يوه کمر بند کيږي. نو سلطان احمد خان د اتيا زرو دينارو په بيه د ژړو د پيتل کمر بند چې په سرو زرو پوښلی وو ورته جوړ کړ. په 1045س. کال کي د مکې د امير په وړاندیز، د عثماني پاچا لخوا، رضوان بيگ معمار دکعبې شريفي د ترميم د چارو د تر سره کولو لپاره، مکې ته ورغی، دکعبې د ترميم چاري يې ترسره کړې اود هغې بام يې د مرمر په نوو ډبرو فرش کړ. په 1073س. کال کي دکعبې د چت د يوه لرگي د ماتېدوله امله د هغه بيا ترميم ته اړتيا وليدل سوه چې د جدې د والي سليمان بيگ ترڅارني لاندي دکعبې د چت د ماتو اوخراپو لرگيو پرځای نوي لرگي ورکړه سول. په 1099س. کال کي دکعبې د بام هغه لرگين مېخونه کوم چې دکعبې پوښ په بندېدی، خراب سوي او نوي کېدو ته يې اړتيا پيداسوې وه. محمد بيگ نومي معمار له جدې څخه غټي غټي تختې وغوښتې، يو چوکاټ يې ځني جوړکړاو دکعبې پر بام يې د دېوالونو پر پای کار نصب کړ او دکعبې پوښ يې په وتاړه. د 1106س. کال په حسن حسين (محرم الحرام) کي دکعبې د چت هغه لرگي چې خراب سوي وو، بدل کړه سو. د 1109س. کال د حسن حسين په مياشت کي بيا دکعبې ځيني وران سوي لرگي بدل کړي سول او دکعبې دننه زينه له سره جوړه سوه. چې اووه پلې يې د مرمر له ډبرو او نوري يې د يوډول کلک لرگي څخه جوړي سوې. کله چې دا کار د لومړۍ خور (ربيع الاول) په مياشت کي بشپړ سو، د جدې والي په همدې مناسبت څلوېښت وزگري حلال کړل او پرې وزلو يې ووېشل او څه نغدي پيسې يې هم خيرات کړې. په 1295س. کال کي دکعبې شريفي پر بام د مرمر ډبرو نوی فرش ووهل سو. په 1297س. کي د چت ځيني لرگي بدل سول او فرش يې هم نوی کړه سو. په 1316س.

کال کي د بام د مرمر ډبرو په فرش کي څه درزونه پيدا سول چې د هغو له امله دکعبې دننه اوبه ننوتلې، او دغه درزونه د اهاکو، سمیتو او هگیو د سپینو په یو ډول سره گډه سوې مساله بندکړی سول .

185- د کعبې شریفې سدانت (خدمت)

دکعبې شریفې سدانت عبارت دی د هغې د دروازې د پرانیستلو، تړلو، کلي ساتلو، دروازه وانی اوخدمت څخه. دغه خدمت لکه چې په دې بحث کي به څرگنده سي په بني شيبه وو پوري اړه لري. او دوی ته د خدای ﷻ او رسول ﷺ لخوا سپارل سوی او بل چا ته نه سي سپارل کېدای. (دکعبې تولیت، د مکې امارت او اسماعیل) تر سر لیک لاندې مو وویل چې: لوی څښتن ﷻ د کعبې تولیت اوخدمت او د مکې او د نورو ملکونو د امارت چاري حضرت اسماعیل ﷺ ته وسپارلې، چې بیا د هغه زوی نابت د هغه ځای ناستی سو. او بیا د هغه په مورنۍ نیکه مضاض د بیت الله شریفې متولي سو. بیا عمالقه وو، جرهمو او خزاعه وو د کعبې د خدمت چاري سمبالولې. بیا د یمن واکمن اسعد تبع الحميري کعبې ته پوښ ورکړ او د لومړۍ ځل لپاره یې په کعبه کي دروازه هم نصب کړه او قلف یې هم ور واچاوه. خو دا نه ده معلومه چې د دې قلف کلي به د چا سره وه. خو په تاریخونو کي چې څرگنده ده، هغه دا ده چې تر تبع وروسته ډېر پخوا دکعبې د قلف کلي د حلیل خزاعي سره وه، کوم چې د کعبې متولي او د مکې واکمن وو. بیا هغه دا کلي خپلي لور حبې ته وسپارل، بیا هغې خپل مېړه قُصی ته وسپارل. ځیني وايي چې حبې وویل چې زه د کعبې د سدانت (خدمت) چاري نه سم سمبالولای، ځکه یې دکعبې کلي خپل ورور ابو عبشان ته ورکړه، خو هغه شرابخور وو او د کعبې کلي یې پر قصي په یوه کوچني مشک شرابو خرڅه کړه. په هرصورت لکه چې د " قصي بن کلاب " تر سر لیک لاندې مو وویل د بیت الله تولیت قصي ته ورسېدی. قصي په خپل ژوند کي د حجاب، سقایا رفاده، ندوه، لواء، قیاده او ځیني داسي نوري اډانې جوړې کړې. او کله چې سپین ږیرتوب ته ورسېدی هغه یې د خپلو زامنو ترمنځ ووېشلې او د حجاب او څه نوري دندي یې خپل مشر زوی عبد الدار ته ورکړې او د کعبې کلي یې هم ور وسپارل. بیا عبد الدار د حجاب چاري خپل زوی عثمان ته وسپارلې. بیا دغه دنده د هغه زوی عبد العزی، بیا د عبد العزی زوی ابو طلحه عبد الله او د ابو طلحه عبد الله ترمړیني وروسته د هغه زوی طلحه ته او د طلحه ترمړیني وروسته د هغه زوی عثمان ته ورسېده. بیا لکه څنگه چې مو (دکعبې کلي بیرته عثمان ته ورکول) ترسرلیک لاندې وویل د مکې ترفتحې وروسته رسول ﷺ دغه دنده هماغسې د پخوا په شان عثمان ته وسپارل. څنگه چې عثمان د رسول ﷺ سره مدینې منورې ته ولاړی، دغه دنده یې خپل د اکا زوی شيبه بن عثمان بن ابي طلحه ته وسپارل چې تر نن مهاله د کعبې حجاب د همدغه شيبه په کورنۍ کي پاته دی. د شيبه پلارعثمان چې د طلحه ورور او د ابي طلحه عبد الله زوی وو د احد په جگړه کي د مشرکینو بیرغ لېږداوه اوکافر ومړ او شيبه د مکې ترفتحې وروسته مسلمان سو. د کعبې د اوسنیو خادمانو (شیبیونو) د توکم لړۍ همدغه شيبه بن عثمان بن ابي طلحه ته رسېږي.

Get more e-books from www.ketabton.com
Ketabton.com: The Digital Library